

॥ ओ३म् ॥

ओ३म् । भूर्भुवः स्वः तत्सवितुर्वरेण्यं भर्गो
देवस्य धीमहि । धियो यो नः प्रचोदयात् ॥


प्रभु-भक्ति

—ग्रानन्द स्वामी सरस्वती


प्रकाशक

गोविन्दराम हासानन्द

नई सड़क, देहली-६



82





ओ३म् भूर्भुवः स्वः । तत्सवितुर्वरेण्यम् भर्गो
देवस्य धीमहि । धियो यो नः प्रचोदयात् ॥



प्रभु-भक्ति

(सशोधित तथा परिवर्द्धित संस्करण)

लेखक

श्री खुशहालचन्द आनन्द

अब--आनन्द स्वामी सरस्वती



प्रधान, आर्य प्रादेशिक प्रतिनिधि सभा पंजाब सिंध बलोचिस्तान, लाहौर ।


संचालक—दैनिक मिलाप तथा हिन्दी मिलाप लाहौर ।

अष्टमावृत्ति]

सम्बत् २०१३—सन् १९५६

{ मूल्य १॥)
{ अजिल्द १।)

प्रकाशक:—
गोविन्दराम हासानन्द,
नई सड़क, देहली।



प्रेमोपहार

लीम-सुख

मुद्रक:—

त्यागी फाइन आर्ट प्रेस,
कटरा खुशहालराय, देहली।

समर्पण--

क्या समर्पण करूँ ? कुछ हो मेरे पास
तब तो ! मेरे पास तो कुछ भा नहीं ।
मेरा शरीर भी तो मेरा नहीं, यह भी तो
तेरा ही मन्दिर है । फिर क्या अर्पण करूँ
मेरे प्रियतम ! क्या यह विचार माला ?
क्या यह मेरी है ? प्रभु तू जानता है कि यह
तेरी ही कृपा का प्रसाद है, फिर यह तेरा ही
प्रसाद तुझे समर्पण करने में मेरा क्या
लगता है—

मेरा मुँह को कुछ नहीं ।
जो कुछ है सब तोर ॥
तेरा तुझ को सौंपते ।
क्या लागत है मोर ॥

स्वीकार कीजिये इस अपने आपको—

सेन्ट्रल जेल गुलबर्गा
पहली बैशाख १९६६

}

तेरे भक्तों के चरण-रज

—खुशहालचन्द

— छापस

पितेव नः शृणुहि हूयमानः । अथर्व०

जब भी तुझे पुकारा जाए, तभी पिता के
समान हमारी ढेर सुन ।

—*—

“पितेव पुत्रान् प्रति नो जुषस्व”

पिता बन कर हम पुत्रों को प्यार कर

—*—

“अजरा सस्ते सख्ये स्याम्”

हम तेरी मित्रता में कभी बूढ़े न हों

—*—


“वेनस्तत् पश्यन्निर्हितं गुहा”

सद् यत्र विश्वं भवत्येकनीडम् यजु०॥

ज्ञानी पुरुष उस सत् ब्रह्म को हृदय

की गुफा में छिपा हुआ देखता है


—*—



तब

और

अब



म० खुशालचन्द आनन्द सं० १६६६



म० आनन्द स्वामी सं० २०१३

ओ३म

तब से अब

रियासत हैदराबाद के गुलवर्गा जेल में जब सन्-
१९३६ में यह पुस्तक लिखा गया था, तब से अब सन्-
१९५६ तक इन १७ वर्षों में कितना परिवर्तन हो चुका है
इतनी उथल पुथल हो चुकी है कि दुनियाँ के कितने भाग
पहचाने ही नहीं जा सकते—परन्तु, नहीं बदली तो दुनियां
की वास्तविक आवश्यकता नहीं बदली, तब भी दुखिया
दुनियां के कल्याण के लिए प्रभु-भक्ति की आवश्यकता
थी और अब भी इस दुखी दुनियां के दुखों का अन्त करने
के लिए प्रभु-भक्ति ही की आवश्यकता है। पहले इस
पुस्तक को प्रकाशित करने की आज्ञा मैंने आर्य प्रादेशिक
सभा लाहौर को दी थी। छै सात संस्करण छपे भी, परन्तु
फिर सभा कार्य करते करते कुछ थक गई और इसके
साहित्य विभाग को विश्राम की आवश्यकता प्रतीत हुई
इसलिए अब मैं इसके प्रकाशन की आज्ञा आर्यसमाज
के विख्यात प्रकाशक श्री गोविन्दराम हासानन्दजी, नई
सड़क, देहली को देता हूँ ताकि इस पुस्तक का प्रचार
प्रसार हो सके और दुखी दुनियां को सुखी होने का
यथार्थ मार्ग मिल सके।

योगनिकेतन }
उतर काशी }

आनन्द स्वामी सरस्वती
भूतपूर्व—खुशहाल चन्द

क्रम

विषय	पृष्ठ
१. प्रस्तावना—(श्री पूज्य महात्मा नारायण स्वामी जी)	६
२. निवेदन—सन्त तुकाराम की स्मृति	२५
३. राम कहानी—मेरा रुदन, वेद माता की गोदि में, प्रभू भक्ति की ओर	३०
४. असार संसार—पानी का बुलबुला, पत्थरों से भरी नदी के पार, “भोगा न भुगता,” “तेन त्यक्तेन” तेरने और डूबने वाली किस्तियां, सुमरिन भज मन ओ३म् नाम	३६
५. परमगति कैसे मिलेगी—	५१
६. भगवान का मन्दिर—वास्कलि और वाघव की कथा देवताओं का किला, मन्दिरकी सफाई नाडी शुद्धि मन की शुद्धि, ब्रह्मचर्य,	५३
७. प्रभु भक्ति—	६६
८. मन की बात—वश करने के साधन, पहला साधन ज्ञान दूसरा बुरे संकल्पोंकी निवृत्ति, कड़ी निगरानी सकल्प के संस्कार को धोना, तीसरा सत्संग चौथा स्वाध्याय,	७८
९. मन की निर्बलता—	१०२
१०. उसके अपात्र—	१०५
११. उसके पात्र—	११५
१२. मेरा शत्रु-मेरा मित्र—	१२६

१३. भक्त की पुकार—	१३२
१४. स्त्री जाति और भक्ति—	१३६
१५. भक्त की बात भगवान से—	१४८
१६. प्रतीक्षा काल—	१५२
१७. भक्त के लिए उपयोगी बातें—	१५६
१८. भक्तों के भजन—	१७७



प्रस्तावना

एक विद्वान् का कहना है कि मनुष्य को अपना जीवन संसार में इस ढंग से व्यतीत करना चाहिए कि जब वह दुनियां को छोड़े तो दुनियां का जितना हर्ष-समुदाय है, जगत के उल्लास का जितना जोड़ है, उसमें उसे कुछ वृद्धि करके जाना चाहिए। यदि हम वृद्धि करके जाते हैं तो समझ लो कि हमने धर्म का जीवन व्यतीत किया, परन्तु यदि हम दुनियां की हर्ष की मात्रा कम और शोक की मात्रा को बढ़ा कर दुनियां को छोड़ते हैं तो सभी स्वीकार करेंगे कि हमने धार्मिकता का जीवन व्यतीत नहीं किया, धार्मिक जीवन व्यतीत करने के लिए आवश्यक है कि उसकी तय्यारी की जाय। कोई काम तय्यारी किए बिना नहीं हुआ करता, इसलिए उसकी तय्यारी ही करनी होगी तय्यारी का उपाय यह है कि एक मनुष्य की हैसियत से हमें सोचना चाहिए कि हमारे कर्तव्य क्या हैं। यदि हम उन्हें समझ कर उन्हें पूरा करने का यत्न करेंगे, तो यह न केवल तय्यारी होगी अपितु तय्यारी के साथ 'हर्ष' की मात्रा में वृद्धि इस उद्देश्य की पूर्ति का क्रियात्मक साधन भी होगा।

मनुष्य के कर्तव्य—

मनुष्य के कर्तव्य संचिप्त रीति से, यदि कहा जाय तो तीन भागों में विभक्त हो सकते हैं, वे विभाग ये हैं:—

(१) मनुष्य को, अच्छा मनुष्य बनने के लिए, अपने सम्बन्ध में क्या करना चाहिये ।

(२) उसके दूसरे प्राणियों के प्रति क्या कर्तव्य हैं ।

(३) ईश्वर के सम्बन्ध में उसे क्या करना चाहिये ।

इन्हीं को दूसरे शब्दों में (१) शारीरिक, (२) सामाजिक और (३) आत्मिक उन्नति कहते हैं । कर्तव्य के इन विभागों का कुछ विवरण देना उचित है, ताकि जिससे सभी को उनका ज्ञान हो सके :—

कर्तव्य का पहला विभाग—

पहला कर्तव्य—इस विभाग में, मनुष्य को अपने सम्बन्ध में क्या करना चाहिए, इस पर विचार करना होगा । उन्हीं का यहाँ संचिप्त विवरण दिया जाता है:—

(१) पहला कर्तव्य, अपनी इन्द्रियों को बलवान बनाना है मनुष्य का बाह्यस्थूल-शरीर पाँव से शिर तक इन्द्रियमय है । फलतः इन्द्रियों को बलवान बनाने के अर्थ यह हुए कि बाह्य शरीर को बलवान बनाना । शारीरिक बल प्राप्त करने की प्रत्येक को इतनी चिन्ता रहती थी कि चार

आश्रमों में से पहले आश्रम में विद्याध्ययन के सिवा ब्रह्मचर्य के द्वारा अपने को बलवान बनाना मुख्य कर्त्तव्य था। इस देश की माताएँ, यदि उनसे निर्बल संतान पैदा हो जाय तो उसे अपने लिए घातक समझती थीं। महाभारत में एक जगह आया है कि सप्तऋषि, जिनमें अरुन्धती नाम वाली एक ऋषिका भी थी, यात्रा कर रहे थे। एक सरोवर से कमल के डंठल तोड़ कर उन्होंने एक जगह रखे परन्तु उन्हें वहाँ से कोई उठा ले गया। जग ले जाने वाला कोई दिखाई नहीं दिया तो फिर एक दूसरे पर, सन्देह होने पर यह ठहरा कि प्रत्येक अपने को निर्दोष सिद्ध करने के लिए कस्म खाये। उस मौके पर देवी अरुन्धती की कस्म यह थी—“अभोग्याऽवीर सूरस्तु विसरस्तेये करोति या” अर्थात् जो पाप माता को अनाचार करने और निर्बल सन्तान पैदा करने से लगता है, वही उसको लगे, जिसने इन डंठलों को चुराया हो। स्पष्ट है कि उस समय माताएँ निर्बल संतान पैदा करने को, अनाचार और चोरी करना जैसा घातक समझती थीं। इसलिए निर्बलता को घातक समझते हुए, शारीरिकोन्नति प्रत्येक को करनी चाहिए।

दूसरा कर्त्तव्य—अपने को पवित्र बनाना है। पवित्रता से बल का दुरुपयोग नहीं हुआ करता। इन्द्रिय और मन में, पवित्रता का संचार होने से मनुष्य सदाचारी बना

करता है। पवित्रता के लिए मन का शुद्ध होना अनिवार्य है। मन, शुद्ध अन्न के सेवन और सत्य के क्रियात्मक प्रयोग से शुद्ध हुआ करता है। छल और कपट से पैदा किया हुआ अन्न, मन को दूषित कर दिया करता है। संस्कृत में कहावत है — “यथा अन्नं तथा मनः”

तीसरा कर्तव्य—अपनेको अच्छा बनाने के लिए मनुष्य का तीसरा कर्तव्य यह है कि वह अपने अन्दर श्रद्धा के भाव पैदा करे। श्रद्धा, यास्काचार्य के निर्वचनानुसार, “श्रतसत्यां दधाति या सा श्रद्धा” सचाई का धारण करना है। सचाई का ज्ञान और चीज है, सचाई का धारण करना दूसरी चीज। सचाई का ज्ञान रखने से मनुष्य सचाई पर अमल करने के लिए बाधित नहीं होता परन्तु सचाई के धारण कर लेने से, अर्थात् स्वाद चखने के सदृश, उसके अनुभव कर लेने से, वह उस सचाई के विरुद्ध अचम्भा न कर सकने के लिए मजबूर हो जाता है।

कर्तव्य का दूसरा विभाग—

मनुष्य को दूसरों के प्रति क्या करना चाहिए, इस सम्बन्ध में उसके कर्तव्य इस प्रकार हैं:—

१. अपने हृदय में उसे किसी के लिए भी ईर्ष्या

और द्वेष के भाव नहीं रखने चाहिए। इन भावों के रखने से किसी दूसरे को हानि हो या न हो, यह तो संदिग्ध है, किन्तु यह निश्चित है कि इनसे उसका हृदय मलिन हो कर किन्हीं अच्छी बातों के सोचने और विचारने के योग्य नहीं रहता।

२. मनुष्य नास्तिक हुए बिना किसी दूसरे को तकलीफ नहीं दे सकता। ईश्वर व्याप्तकत्व से सभी मनुष्यों के “शरीरों में व्याप्त” रहता है। जब प्रत्येक प्राणी के शरीर में ईश्वर मौजूद है, तब उस का निरादर किये बिना कैसे उसके निवास-मन्दिर को कोई तोड़-फोड़ सकता है ? यही निरादर तो नास्तिकता है।

३. मनुष्य को दूसरों की भी उतनी ही चिन्ता करनी चाहिए जितनी कि वह अपनी करता है। उसे अच्छी तरह से यह बात समझ लेना चाहिए कि उसकी उन्नति का रहस्य अन्यो की उन्नति में छिपा हुआ है।

कर्तव्य का तीसरा विभाग—

ईश्वर-प्रेम और ईश्वर-विश्वास से मनुष्य अपने आत्मा को बलवान् बना सकता है। ईश्वर के जानने के लिए, अपने को पहले जान लेना आवश्यक है। क्यों ? इसलिए कि ईश्वर-ज्ञान-प्राप्ति इन्द्रियों के द्वारा नहीं हुआ करती। इन्द्रियों की प्रवृत्ति अपने बाह्य नियमों की ओर

है और इसीलिए वे अपने बाह्य विषयों के सिवा, अन्य कुछ नहीं देख सकते और इसीलिए उन्हें बहिरमुखी कहा जाता है। इनके विपरीत आत्मा, अन्तर्मुखी होने से, अपने को भी देख सकता है और भीतर मौजूद परमात्मा को भी देख सकता है। यदि वह अपने को नहीं देख (जान) सकता होता तो फिर परमात्मा को किस प्रकार देख सकता? इसीलिए अपने को जान लेने की शिक्षा, विद्वान्, जगत के प्रारम्भ से अब तक, बराबर देते चले आये हैं। “Know thy-Self” प्रसिद्ध कहावत है। स्पिनोसा ने एक जगह लिखा है कि “जिस व्यक्ति को अपना और अपनी भावनाओं का ज्ञान है, उसके लिए, स्वीकार करना पड़ेगा, कि वह परमात्मा से प्रेम करता है। जब हम कहते हैं कि परमात्मा का ज्ञान हमें है तो इसका केवल अभिप्राय इतना होता है कि हम उसे जानते हैं जो हमारे कल्याण के लिए आवश्यक है। उसे ठीक-ठीक जान लेना मनुष्य की शक्ति से बाहर है। एक उर्दू के कवि ने लिखा है और बहुत अच्छा लिखा है:—

क्या तुरफा है खूबी मेरे महबूब की देखो।

दिल में तो वह आता है, समझ में नहीं आता ॥

हमें क्यों उसके जानने अथवा उसे प्रेम करने की ज़रूरत है? इस प्रश्न के उत्तर के लिए निम्न पंक्तियाँ विचारणीय हैं—

संसार में शांति, मनुष्यों में भ्रातृ-भाव, विला लिहाज रंग, नसल और देश समस्त देशवासियों को प्रेम के एक उत्कृष्ट सूत्र में बांधे रखने का कारण और एकमात्र कारण, वास्तविक आस्तिकता है। वेद में इस बात को असंदिग्ध शब्दों में कहा गया है कि “इस पृथिवी पर बसने वाले समस्त मनुष्यों का एक विशाल परिवार है, जिनमें न कोई छोटा है न कोई बड़ा, अपितु सब भाई हैं उन सबका पिता ईश्वर और उन सबकी माता पृथिवी है *।” वेद प्रतिपादित, इस सार्वत्रिक भ्रातृभाव का अनुभव, मनुष्य उसी समय कर सकता है, जब पहले ईश्वर के सार्वत्रिक पितृभाव का विश्वास उसे हो जाय। इसी विश्वास को पहले आजाने की जरूरत है। ईश्वर के प्रेम का प्रारंभिक रूप वह होता है, जब मनुष्य के हृदय में ईश्वर-विश्वास का सूत्रपात हुआ करता है। यह विश्वास बढ़ते बढ़ते निश्चयात्मक ज्ञान का रूप धारण कर लेता है और तभी प्रेम का उत्कृष्ट रूप प्रादुर्भूत होता है। उस में प्रेमी प्रियतम के रूप में मग्न होकर अपनी सुखबुध भुला देता है। यही प्रेम की उत्कृष्ट अवस्था भक्ति है। भक्ति की भावना में भक्त केवल स्वयं ही शांत और प्रसन्नवदन नहीं

ॐ आयेष्टासो आकनिष्ठासएते स भ्रातरो वा वृधुः सौभगाय ।

युवा पिता सुपा रुद्रण्यां सुदुधा पृथवा सुदिना मरुद्भ्यः ॥

ऋग्वेद ५। ६०। ५

रहता अपितु अपने संपर्क में आने वाले प्राणीमात्र के आह्लाद का कारण बन जाता है। यह निश्चित है कि संसार के अधिकतर प्राणी ऐसे नहीं हो सकते, परंतु यदि ध्येय सब का यही हो जाय तो जो कोई इस मार्ग में जितना भी चलेगा, वह उतने ही से, सुख और शांति के साम्राज्य की वृद्धि का एक दरजे तक अवश्य कारण बनता जायगा। इसलिए आस्तिक भावना आज भी पुराने ढांचे की त्याज्य वस्तु नहीं, अपितु जीती जागती, संसार के वर्तमान अशांति रूपी रोग की एक मात्र चिकित्सा है। फलतः अशांति से पीड़ित, संसारी पुरुष को, चाहे वे योरोप में निवास करते हों या एशिया में, खुशी और ना खुशी से इस चिकित्सा विधि का सेवन करना ही पड़ेगा। अस्तु, यह बात कही जा चुकी है कि बस चिकित्सा-विधि के सेवन रूप ईश्वर विश्वास से मनुष्य का आत्मा बलवान बना करता है। अब हम यहाँ यही बतला देना चाहते हैं कि किस प्रकार आत्मा में शक्ति और बल आया करता है? इसके मुख्य-तया पाँच साधन हैं :—

पहला साधन—

आत्मा के प्रतिकूल कार्यों से वचना और आत्मानुकूल कार्यों का करना।

प्रतिकूल कार्यों से निर्बलता और अनुकूल कार्यों से

आत्मा में सरलता आया करती है। ईश्वर के दिव्य गुण एक से लेकर अन्त तक, प्राणीमात्र के कल्याण के लिए काम में आया करते हैं। इसलिए मनुष्य का कर्त्तव्य है कि यथासंभव, वह उनमें से जितने गुणों को भी अपने आत्मा में ला सके, लाये। आत्मा के प्रतिकूल कार्य्य वही होते हैं जिनसे अन्यो को कष्ट पहुँचे। ईश्वरीय गुणों की अनुगामना से वह ऐसे ही कार्य्य कर सकेगा जो आत्मानुकूल हैं, और किसी को भी कष्ट देने वाले न हों। गुणों को अपने अन्दर लाने का साधन जप है। इसलिए दैनिक जप में कुछ समय अवश्य प्रत्येक व्यक्ति को लगाने का यत्न करना चाहिए। —

दूसरा साधन—

आत्म निरीक्षण (Self-inspection) से मनुष्य के भीतर से वे सारे कार्य्य, जो आत्मा के प्रतिकूल होते हैं आत्म-निरीक्षण का अभिप्राय यह है कि मनुष्य किसी खास समय दूसरों पर ध्यान न देकर केवल अपने कृत्यों पर विचार किया करे और उन कृत्यों में, जो उसे मालूम हों कि दुष्कृत्य हैं, उन्हीं के छोड़ने का निश्चय परमात्मा को साक्षी करते हुए, कर लेना चाहिये और फिर उस निश्चय को बराबर स्मरण करते रहना चाहिये। सोते समय यह काम अधिक से अधिक उत्तम रीति से किया जा सकता

है । फलतः प्रति दिन उसी समय २० मिनट इस कार्य में लगाने चाहिये । इसका फल यह होगा कि अनेक दुर्गुण और कुकृत्य उससे छूटते रहेंगे । जप से जहाँ मनुष्य में अच्छे गुण आया करते हैं, आत्म-निरीक्षण से वहाँ उसके अन्दर से दुर्गुण निकला करते हैं ।

तीसरा साधन—

आत्म-बल वृद्धि का तीसरा साधन तप है । तप कहते हैं कठोरताओं के सहन करने को । कठोरताओं को सहन करने से मनुष्य के भीतर साहस की वृद्धि होती है, जिससे उसे कोई कष्ट, कष्टित नहीं कर सकता । आराम-तलब आदमी सदैव दुख उठाया करते हैं । परन्तु तपस्वी और अपनी ओर से प्रसन्नता के साथ-साथ दुखों को सहन करने वाले व्यक्ति सुखमय जीवन व्यतीत किया करते हैं । महाभारत में, एक जगह द्रौपदी द्वारा सत्यभामा को शिक्षा देने की बात अंकित है । द्रौपदी ने उसे कहा कि “सुखं सुखेन नेह जातु लभ्यम्, दुःखेन साध्वी लभते सुखानि” दुख और सुख के चक्र एक के बाद दूसरा, मनुष्य के सामने क्रमशः आया करते हैं । यदि एक व्यक्ति अपनी ओर से दुख के चक्र को तपस्या द्वारा अपने सामने ले आता है, तो निश्चित् रीति से उसके बाद का चक्र सुख का होगा और मनुष्य तपस्वी जीवन रखते हुये, जब तक

चाहे इस सुख के चक्र को अपने सामने रखता है। दुखी मनुष्य निर्बलात्मा; और सुखी, सदैव सबलात्मा हुआ करता है।

चौथा साधन—

स्वाध्याय चौथा साधन है। उत्तम ग्रन्थों के अध्ययन से मनुष्य के विचार विशाल हुआ करते हैं और तंग-दिली और सङ्कोच के संकुचित-क्षेत्र से वह बाहर हो-जाया करता है। सङ्कोच से आत्मा में ग्लानि और उदारता से आत्मा आल्हादित हुआ करता है। ऐसे ग्रन्थ, जो मनुष्यों की रुचि बिगाड़ने और उनमें कुवासना और कुरुचि पैदा करने वाले हैं, कभी नहीं पढ़ने चाहिएँ। उत्तम पुरुषों और महान् व्यक्तियों के जीवन-चरित्र और धार्मिक तथा आचारिक जीवन का दर्जा ऊँचा करने वाले ग्रन्थ ही स्वाध्याय के ग्रंथ हो सकते हैं।

पाँचवां साधन—

उत्कृष्ट सेवा के भावों का मनुष्य के हृदय में उत्पन्न हो जाना पाँचवां साधन है। सेवा से मनुष्य का हृदय विशाल होता है और उसके भीतर निरभिमानता आती है। सेवा से केवल सेवक ही का उपकार नहीं होता किन्तु जिसकी सेवा करते हैं, उसका भी भला हुआ करता है। मान लो, तुम्हारे पड़ोस में एक व्यक्ति रहता है, जिसमें

चोरी करने की कुटेव आ गई है, तो तुम किस प्रकार उसका सुधार कर सकते हो ? यदि तुम उसे बार-बार चोर कहकर लज्जित करना चाहते हो और चाहते हो कि इससे उसका सुधार हो जाय तो यह संभव नहीं, तुम्हारे बार-बार के चिढ़ाने से खीझ कर वह एक दिन कह देगा कि अच्छा; मैं चोर हूँ, तुम जो कुछ करना चाहते हो करो। अब वह निर्लज्ज हो गया, अब उसे चोर कहे जाने की लज्जा बाकी नहीं रही। किसी भी पतित व्यक्ति का सुधार उसके अवगुणों को बार २ दुहरा कर चिढ़ाने से नहीं हुआ करता। सुधार का मार्ग दूसरा है। उसका अवलंबन करने ही से सफलता हुआ करती है। तुम किसी व्यक्ति में, जो अवगुण है, उसका जिक्र भी न करो किंतु यत्न करो कि उसके दुख सुख, और विशेषकर दुख में सहायक बनो। ऐसा दो चार बार करने से वह तुमसे इतना प्रभावित और तुम्हारा इतना कृतज्ञ होगा कि बिना तुम्हारे कहे, स्वयमेव अपने अवगुणों को छोड़ देगा।

सेवा का एक उदाहरण—

बङ्गाल में भक्तिमार्ग के प्रचारक चैतन्य के जीवन की एक घटना बड़ी शिक्षाप्रद है। चैतन्य एक समय अपने कुछ शिष्य और अनुयाइयों के साथ बङ्गाल के एक नगर में गये और एक बाटिका में अपना आसन जमाया।

नगर के लोग उनके दर्शनार्थ आने लगे। उन्होंने, इन आगन्तुकों में अधिकांश से, एक प्रश्न किया और वह यह था कि तुम्हारे नगर में सबसे अधिक खराब आदमी कौन है? प्रत्येक ने उत्तर दिया कि मघाई नाम का एक व्यक्ति उनके नगर में, सबसे अधिक बुरा और प्रायः सभी के लिए कष्टों का कारण है। चैतन्य ने अपने दो शिष्यों को भेजा कि जाओ मघाई को बुला लाओ। दोनों शिष्य मघाई के पास पहुँचे। वह उस समय अपने किसी मित्र के साथ बैठा हुआ शराब पी रहा था। जब शिष्य ने गुरु का संदेश उसे दिया तो उसने एक खाली बोतल उसके सिर में दे मारी। सिर में जख्म हो गया और खून निकलने लगा। शिष्यों ने गुरु के पास जाकर घटित घटना सुना दी। गुरु ने अपने आठ दस शिष्यों को भेजा कि जाओ, और यदि मघाई खुशी से न आये तो उसे पकड़ कर ले आओ। इस प्रकार पकड़ा हुआ मघाई चैतन्य के समीप पहुँचा। चैतन्य ने एक अच्छा गुदगुदा फर्श बिछवा रखा था। मघाई उसी फर्श पर टिटाया गया। वह सोच रहा था कि उसे दण्ड मिलेगा। परन्तु देखता क्या है कि चैतन्य आकर उसके पैरों के पास बैठ गये, और उन्होंने अपने हाथ उसके पैर पर इस प्रकार रखे, जैसे कोई किसी के पाँव दबाता है। मघाई घबरा कर उठ

बैठा। उसका हृदय उलट पलट हो गया और वह चैतन्य के हाथों को पैर से हटाकर घबराये हुये दिल और तर आंखों से चैतन्य से कहने लगा कि महाराज ! मैं बड़ा पातकी हूँ। मैंने अनेक अपराध किये हैं, आपने क्यों अपने पवित्र हाथों को मेरे शरीर से लगा कर अपवित्र किया ! अब यह मघाई पहला मघाई नहीं रहा था। अब उसके भीतर आत्म-ग्लानि पैदा हो चुकी थी और वह अपने दुष्कृत्यों से घृणा करने लगा था। अधिक कहने की जरूरत नहीं, चैतन्य को जीवन-चरित्र बतलाता है कि मघाई उनके शिष्यों में सर्वश्रेष्ठ शिष्य बन गया। यह सब चैतन्य के सेवाभाव का फल था। अस्तु—इन उपर्युक्त पाँच बातों पर अमल करने से मनुष्य का आत्मा बलवान बन जाया करता है। निष्कर्ष यह कि मनुष्य पहले तीनों प्रकार के कर्तव्यों को करके श्रेष्ठ मनुष्य बन जाता है, और इन अन्त में वर्णित पाँच बातों पर अमल करके अपने आत्मा को भी बलवान बना लिया करता है। तभी उसके भीतर उच्च-आस्तिकता के भाव जागृत होते हैं और तभी वह ईश्वरोपासना की ओर रुजू होकर, भक्तिमार्ग का पथिक बना करता है। हाँ उसी भक्ति का, जिसके प्रचार के उद्देश्य से यह ग्रन्थ लिखा गया है, और जिसके लिए ये पंक्तियाँ लिखी जा रही हैं।

दैनिक मिलाप लाहौर के स्वामी और आर्य्य प्रादेशिक प्रतिनिधि सभा लाहौर के प्रधान ला० खुशहालचन्द जी इस समय मेरे साथ सेंट्रल जेल गुलबर्गा (हैदराबाद) में हैं । जो उन्हें, और उनके परिवार को जानता है, वह यह बात अच्छी तरह जानता है कि लाला जी तथा उनका परिवार कैसा उच्च श्रेणी का विशुद्ध आर्य्य जीवन रखता है । ला० खुशहालचन्द जी के लिए भक्ति-मार्ग सब कुछ है, और इसलिए उन्होंने जेल के अवकाश के समय का सदुपयोग करते हुए भक्ति पर यह ग्रन्थ लिखा है । कई बार यहाँ जेल की प्रतिकूलताओं के कारण उनका स्वास्थ्य भी खराब रहा, और भी अनेक प्रकार के कष्ट उठाने पड़े परन्तु फिर भी भक्ति के प्रेम से, उन्होंने ग्रंथ का लिखना नहीं छोड़ा । पुस्तक की भाषा उत्तम, सरल और हृदयग्राह्य है । उसमें सभी विषयों का इस प्रकार वर्णन किया गया है कि उससे प्रत्येक कम से कम शिक्षा रखने वाला व्यक्ति भी लाभ उठा सके । उनकी लिखी अपनीराम कहानी से साफ प्रकट होता है कि उन्होंने जिस मार्ग का आश्रय लिया, वह उनके लिए कितना शान्तिप्रद सिद्ध हुआ । इसीलिए उन्होंने यह आवश्यक समझा कि अनेक बहनों और भाईयों को भी उससे लाभ उठाने का अवसर दें—पुस्तक पर सरसरी निगाह डालने

से भी उसकी उपयोगिता प्रकट हो जाती है ।

भक्ति की विधि, मन के निग्रह के साधन, संकल्प, संस्कार और स्वाध्याय आदि अनेक उपयोगी विषयों पर पुस्तक में प्रकाश डाला गया है । पुस्तक का वह भाग, जिसमें दिखलाया गया है कि कौन लोग भक्ति से वंचित रहते हैं, पाठकों के लिये विशेष ध्यान देने के योग्य है ।

यह विश्वास है कि पुस्तक जिस सदुद्देश्य से लिखी गई है, पाठकगण उसका ध्यान रखते हुए अधिक से अधिक, उससे लाभ उठाने का प्रयत्न करेंगे । पुस्तक वास्तव में प्रचार योग्य है । इन्हीं कुछेक शब्दों के साथ पुस्तक पाठक के सम्मुख रखी जाती है ।

फिल्टर बैड गुलबर्गा

२७ मई, १९३६

— नारायण स्वामी

कर्त्तव्य-दर्पण

श्री महात्मा नारायण स्वामी कृत

इस लोकप्रिय पुस्तक के अब तक लगभग २० संस्करण निकल चुके हैं । इसमें प्रत्येक व्यक्ति के लिये चाहे आप विद्यार्थी हों, गृहस्थ हों, या वानप्रस्थी अथवा सन्यासी सबके लिये समान उपयोगी उपदेश है । मंगाकर अवश्य पढ़िये और लाभ उठाइये । ४०० पृष्ठों से अधिक गुटका साइज सजिन्द पुस्तक का मूल्य III (=) मात्र है ।

पता:—गोविन्दराम हासानन्द नई सड़क देहली

: २ :

निवेदन

जीवन के उस आरम्भिक काल में जब कि साधारण बालक रात की काली चादर ओढ़ कर माँ की माटी थपकियों में सो जाना पसन्द करते हैं, मैं उन नीरव-निस्तब्ध रातों में, जब सब लोग सो जाते थे, गायत्री-माँ की लोरियाँ सुना करता था। बच्चों के लिए खेल-कूद भी बहुत आकर्षण रखते हैं; परन्तु मेरे लिए तो यही आकर्षण सब से बढ़ कर रहा कि मैं गायत्री माँ की मृदुलगोद में खेला करूँ !

मैं खिन्न रहता था—संसार से निराश ! आठ-नौ वर्ष की अल्पायु में ही मैंने अनुभव किया कि मेरा जीना निरर्थक है। संसार की कोई सूनी छोर खोजकर मैं रोया करता और अपनी भूक-भापा में अपने गाँव से परे दीखती उन काली पहाड़ियों से पूछता—मेरे से कोई भी क्यों प्रसन्न नहीं है ? अध्यापक, मित्र, सगे-सम्बन्धी और दूसरे क्यों मेरे साथ प्रेम-व्यवहार नहीं करते ? वह पहाड़ियाँ निर्जीव थीं, निश्चल और निष्प्राण। वह मेरे प्रश्न का उत्तर न दे सकती थीं, न देतीं। परन्तु एक दिन मेरी सजल आँखों को देख का, मेरे मुर्झाये चेहरे को देखकर स्वर्गीय स्वामी नित्यानन्द जी ने, जो उन दिनों हमारे

गाँव जलालपुर जहाँ में पधारे थे, मुझ से इसका कारण पूछा ।

मैंने कहा—“मेरा जीना निरर्थक है । मुझ से कोई भी प्रसन्न नहीं ! किसी भी विषय में मेरा प्रवेश नहीं ! ऐसे जीने का लाभ ?” स्वामी जी ने मेरे टूटे दिल को ढाढस बंधाया । मुझे आश्वासन देते हुए बोले—“निराश न हो । हम तुम्हें एक उपाय बताते हैं । उसका सेवन करो । तुम्हारे संतप्त हृदय को शांति मिलेगी, सब शोक और विघ्न-बाधाएँ दूर हो जाँयगी !”

मैंने बालू के कणों में पानी की मिठास का अनुभव किया । इस अन्धकारमय संसार में उज्ज्वल ज्योति का एक मधुर-आभास पाया । मैंने तिनके का सहारा लेते हुए कहा—“बताइये—आप की अनुकम्पा !” और जब उनकी आज्ञानुसार मैं कोगज का एक पन्ना ले आया तो स्वामी जी ने उस पर गायत्री मन्त्र लिख दिया । गायत्री-मन्त्र मुझे पहले भी कण्ठस्थ था, किंतु उस दिन उसे देखकर मेरी आँखें एक अद्भुत ज्योति से चमक उठीं ।

तब उन्होंने मुझे इसके अर्थ बतलाते हुए कहा—“जब घर के सब लोग सो जाँय, तब उठ कर इस मन्त्र का जाप किया करो ।”

इस घटना को आज लगभग ४४ वर्ष हो चुके हैं,

किन्तु मुझे एक भी ऐसा दिन स्मरण नहीं, जब कि मैं गायत्री-माँ की पवित्र गोद में न बैठा हूँ ! इस जाप से मेरे निराश हृदय को आशा मिली, मेरे खिन्न-चित्त को रस मिला और मुझ अशांत को शांति का महासागर ! ज्यों-ज्यों मैं इस मन्त्र का जाप करता गया, मेरी रुचि प्रभु-भक्ति की ओर उत्तरोत्तर बढ़ती गई । प्रत्येक मन्त्र मेरे ऊपर अपना नया रङ्ग छोड़ता गया और धीरे-धीरे मैं उसमें इतना रंग गया कि मुझे संसार की किसी दूसरी वस्तु में उससे अधिक आकर्षण दीख नहीं पड़ा ।

भगवान् की अपार-कृपा से मेरा जन्म ऐसे माता-पिता के घर में हुआ, जो सच्चा आर्य-जीवन व्यतीत करने वाले प्रभु-भक्त हैं । उनके शिक्षण और पोषण ने मेरे अन्दर प्रभु-भक्ति का भाव कूट-कूट कर भर दिया । इस पर भी जो कृपा हुई, तो मुझे इस संसारयात्रा में जीवन संगिनी भी प्रभु-भक्ति के रङ्ग में रङ्गी हुई एक देवी ही मिली । विवाह के पश्चात् मेरे भक्ति-भाव को इस देवी ने और भी तीव्र कर दिया । सहधर्मिणी के बाद सन्तान भी प्रभु-भक्त ही मिली । मैं तो चारों ओर से प्रभु-भक्ति और प्रभु-विश्वास से, ओत-प्रोत हो गया । और जब १९०७ में श्री पूज्य महात्मा हंसराज जी के साथ संसर्ग हुआ तो प्रभु-प्रेम पर एक और अनोखा रङ्ग चढ़ गया । इसके पश्चात् मुझे

जो सम्बन्धी मिले, जो धर्मपुत्र और धर्मपुत्री भी मिले, वे भी प्रभु के सच्चे भक्त । इसी प्रकार मुझे मित्र भी वही मिले जो प्रभु-भक्ति के रङ्ग में रङ्गे हुए थे ।

ऐसा अनुकूल वातावरण पाकर प्रभु-भक्ति का रङ्ग दिन-प्रतिदिन गूढ़ ही होता चला गया । जीवन में समय-समय पर परिवार, सम्बन्धियों तथा मित्रों की ओर से पूर्ण सुभीता होने से मुझे इस मार्ग पर अग्रसर होने में बड़ी सहायता मिली । और जब मेरे भाग्योदय की घड़ी निकट आ पहुँची तो फिर गुरु अचानक ही मिल गये । उन्होंने स्वयं मेरा हाथ थाम, मुझे भगवान के सम्मुख विठाकर उसकी झलक दिखा दी । जब कभी भी मैं एकाकी होकर अपने जीवन की अद्भुत घटनाओं पर विचार करता हूँ तो मुझे इन सबके भीतर मेरी प्रिय-माता 'वेदमाता' का ही हाथ निहित नज़र आता है । मैं कुछ भी नहीं हूँ सिवाय इसके कि गायत्री-माँ की कृपा का पात्र हूँ । मैंने जो कुछ भी पाया है, उसी से, उसी के आशीर्वाद से पाया है ।

यह कथा वर्णन करने का अभिप्राय यही है कि वह बालक-बालिकायें, युवक-युवतियाँ तथा वृद्ध-वृद्धायें, और जो मेरी तरह आतुर और आकुल हो रहे हों, मेरे जीवन की इस सत्य राम-कहानी से कोई लाभ उठा सकें । वह

ठोकरें खाने की बजाय एक निश्चित और सफल-मार्ग की ओर अग्रसर हों ।

हैदराबाद धार्मिक-सँग्राम के सम्बन्ध में डेढ़ वर्ष के लिए कारागार में आकर मेरे मन में यह विचार उत्पन्न हुआ कि इस जेलयात्रा का 'प्रसाद' अपने भाई-बहनों को क्या दूँ । सौभाग्य से जिस जेल (गुलबर्गा जेल) में मैं बन्दी था, उसी जेल में श्री पूज्य महात्मा नारायण स्वामी जी महाराज भी बन्दी थे । उनके सत्संग में रहते हुए और प्रतिदिन उपनिषदों के रहस्य सुनते हुए मेरी अन्त-रात्मा से यही ध्वनि प्रतिध्वनित हुई कि 'प्रभु-भक्ति' का ही प्रसाद उपयुक्त होगा ! लेकिन मैं प्रसाद देने वाला कौन ? मेरे पास रखा ही क्या है, यह तो उसकी कृपा का प्रसाद है । उसी की आज्ञा से आप के सम्मुख रखा रहा हूँ । अच्छा लगे—न लगे, भाये—न भाये, यह प्रेम की भेंट है स्वीकार—कीजिये !

सेंट्रल जेल गुलबर्गा,
प्रथम वैसाख १९६७
१३ अप्रैल १९३६

भक्तों के चरणों की रज-समान
खुशहालचन्द

राम कहानी

लगभग ३३३ वर्ष पूर्व के इतिहास की एक कहुना-जनक घटना क्या फिर घटेगी ? क्या एक बार फिर प्रभु-भक्त सन्त तुकाराम की भांति मुझे भी अनशन करना होगा ?—यह प्रश्न तब मेरे सामने उपस्थित हुआ, जब गुलवर्गा सेंट्रल जेल के सुपरिन्टेन्डेन्ट ने मेरी पुस्तक वापिस देने में आनाकानी की । वह घटना इस प्रकार है:—यह पुस्तक तय्यार हो चुका था । जेल ही में श्री पूज्य महात्मा नारायण स्वामी जी ने प्रस्तावना भी लिख दी । एक दिन जेल के सुपरिन्टेन्डेन्ट साहब आये और कहने लगे—‘आपने जो पुस्तक लिखी है, वह मुझे दें ताकि देख लूँ कि उसमें क्या लिखा है । दूसरे जेल में पुस्तक लिखने की आज्ञा नहीं है ।’ मैंने कहा—‘जब मैंने पुस्तक लिखना आरम्भ किया था, तब आपको मैंने बता दिया था और उसके बाद कई बार मैंने आपको बताया कि पुस्तक लिखा जा रहा है । यदि आज्ञा न थी तो उस समय मुझे क्यों नहीं रोक दिया गया ? दूसरे जेलों में पुस्तक लिखे ही जाते रहे हैं । लोकमान्य तिलक ने ‘गीता रहस्य’ जेल ही में तो लिखा था, श्री लाला लाजपतराय ने भी ‘भारत का इतिहास’ धर्मशाला जेल में लिखा था और पण्डित

जवाहरलाल जी ने भी विश्व-इतिहास के सम्बन्ध में एक बड़ा पुस्तक नैनी जेल ही में तो लिखा। परन्तु रियासत हैदराबाद के ढंग अनोखे हैं।' लेकिन वह 'प्रभु-भक्ति' यह कह कर ले गये कि देखें, उसमें क्या लिखा है। मैंने कहा—'केवल ईश्वर की भक्ति के सम्बन्ध में लिखा है।' उन्होंने यह भी कहा कि वह उसे अपने ही पास सुरक्षित रखेंगे।

उपरोक्त बात को पाँच सप्ताह हो चुके थे। छठा सप्ताह भी जा रहा था और पुस्तक मुझे वापिस नहीं मिली। तब मैंने एक दिन सुपरिन्टेन्डेन्ट से कहा कि 'प्रभु-भक्ति' की पाण्डुलिपि मुझे वापिस मिलनी चाहिए। परन्तु इसका उत्तर यह मिला कि पुस्तक हैदराबाद के बड़े दफ्तर में भेज दिया गया है। मैंने कहा—'आपने तो अपने ही पास रखने का वचन दे कर वह पुस्तक ली थी।' तभी वह हाकिमाना लहजा में बोले—'आपने पुस्तक लिखा ही क्यों? इस की आज्ञा न थी, अब आपसे कलम भी लेली जायगी।' यह सुनकर और यह विचार कर कि मेरा पुस्तक 'तलफ' कर दिया जायगा उसी समय मेरी आँखों के सामने आज से लगभग ३३३ वर्ष का एक दृश्य उपस्थित हो गया।

यही दक्षिण देश था। यहीं भगवान के एक प्यारे

सन्त तुकाराम रहते थे। उन्होंने भगवान की भक्ति की तरङ्ग में कितने ही भजन लिख डाले। उन्हें 'अभङ्ग' का नाम दिया जाता है। उन भजनों की सारे महाराष्ट्र में धूम मच गई। भक्त लोग झूम-झूम कर गाते और नाचते। परन्तु एक 'आँख' को प्रभु-प्रेमियों का यह सङ्गीत नहीं भाता। उस ने एक नीचतापूर्ण चाल चलकर सन्त तुकाराम के भजनों के सारे पुस्तक उससे ले लिये और कह दिया कि पुस्तकें इन्द्रायणी नदी में फेंकवा दी गई हैं। सन्त तुकाराम के हृदय पर इससे गहरी चोट लगी। उनका दिल टूट गया। वह इन्द्रायणी नदी के तट पर एक मन्दिर के सामने बैठ गये और प्रतिज्ञा कर ली— 'जब तक मेरे सारे पुस्तक मुझे नहीं मिलेंगे, मैं अन्न-जल ग्रहण नहीं करूँगा।' 'प्रभु के प्यारे ने अनशन आरम्भ कर दिया। एक-एक करके बारह दिन बीत भये। अन्त में तेरहवें दिन जब उनकी अवस्था बहुत बिगड़ने लगी तो उनकी पुस्तकें उन्हें वापिस दे दी गईं।

यह दृश्य मेरी आँखों के सामने विद्युत् के समान आया और चला गया। मैंने जेल के सुपरिन्टेन्डेन्ट साहब से कहा— "आप ने अपना वचन भङ्ग किया है, आपने पुस्तक केवल अपने पास रखने और देखने के लिए लिया था। उसे हैदराबाद भेज कर आपने उचित नहीं किया।

और मेरी कलम ले लेने की आपने जो बात कही है, उसकी मुझे कोई चिन्ता नहीं। मैं आज ही से सब सुभीतों पर लात मारता हूँ और एक साधारण कैदी की तरह रहना शुरू करता हूँ। और आपसे यह कह देता हूँ कि आज तेरह जुलाई है, यदि मेरी पुस्तक १६ जुलाई तक न दे दी गयी तो मैं बीस जुलाई से अनशन-व्रत करके अपने प्राण दे दूँगा। मैं ऐसे लोगों के रहस्य पर जीना पसन्द नहीं करता, जो अपना वचन-भङ्ग करते हैं और प्रभु-भक्ति की पुस्तक को भी ज्वत् कर लेते हैं।” यह कह कर मैंने अपने वस्त्र तत्काल उतार डाले और जेल के भगवे वस्त्र पहन लिये। सोने के लिये भूमि पर ही टाट बिछा लिया और भगवान् से प्रार्थना करने लगा।

मेरे साथ सहानुभूति रखते हुए सत्याग्रही लाला मुरारीलाल जी रिटायर्ड सैशन जज पञ्जाब और महाशय ठाकुरदास जी वानप्रस्थी हलदौर निवासी ने भी ऐसा ही किया। पूर्ण अनशन बीस जुलाई से करना था, लेकिन मैंने उसकी तैयारी चौदह तारीख से आरंभ कर दी। मैं ज्वार की रोटी के केवल पाँच ग्रास २४ घंटों में खाता। पाँचों प्राणों को सन्तुष्ट करने के लिये ओम् प्राणाय स्वाहा, व्यानाय स्वाहा, अपानाय स्वाहा, समानाय स्वाहा और उदानाय स्वाहा कह कर पेट के हवनकुंड

मैं पाँच आहुतियाँ डाल देता । एक, दो, तीन, चार, पाँच दिन इसी प्रकार बीत गये । मैंने तैयारी के उन दिनों में देख लिया कि जेल निवासी से, जेल के रद्दी भोजन और प्रतिकूल जलवायु से जो नाना प्रकार के रोग हो जाने से, और उनसे जो निर्बलता हो गई है, उसे सम्मुख रख कर अनशन आरम्भ करने के पश्चात् दस या पंद्रह दिन तो मैं जीवित रह ही सकूँगा । छठा दिन भी आ पहुँचा—हवन यज्ञ के पश्चात् मैंने अपने सत्याग्रही कैदियों से निवेदन किया कि वे मुझे अकेले ही अनशन करने दें । यदि वे भी अनशन करेंगे तो मुझे बहुत कष्ट होगा । उस दिन भी अपने पेट को खाली रखा । एक प्रकार से यह दिन अनशन ही में गुजरे, परन्तु सुपरिन्टेन्डेन्ट को यही पता था कि भूख हड़ताल वीस तारीख को आरम्भ होगी । उन्नीस जुलाई सायङ्काल के समय जब कि मैं अपनी कोठरी में बैठा प्रभु का भजन कर रहा था तो महात्मा नारायण स्वामी जी ने मुझे बाहर बुलाया । सुपरिन्टेन्डेन्ट साहब भी पास ही बैठे थे । मेरी पुस्तक की पांडुलिपि उनके हाथ में थी । मैं करीब गया तो उन्होंने वह मुझे लौटा दी । इस प्रकार लगभग ३३३ वर्ष के पश्चात् दक्षिण देश में एक बार फिर सन्त तुकाराम की बात स्मरण हो आयी ।

मैंने जेल में तीन बार भूख हड़ताल की बात की और प्रभुकृपा से तीनों बार मुझे सफलता प्राप्त हुई। बाकी दो का सम्बन्ध 'प्रभु-भक्ति' से नहीं था, सत्याग्रहियों के कष्टों को निवारण करने और उनसे जेल वालों के अनानुषिक व्यवहार का विरोध करने से था। अतएव उनका वर्णन यहाँ नहीं करता।

सैण्ट्रल जेल, गुलवर्गा }
२० जुलाई १९३६

भक्तों का दासानुदास
खुशहालचन्द

असार संसार

असार है यह संसार, और फिर यह शरीर तो सर्वथा क्षण-भंगुर है। जो श्वास आता है, उसको जाते समय कोई नहीं कह सकता कि फिर यह लौट कर आयेगा या यही अंतिम श्वास सिद्ध होगा। यजुर्वेद का स्वाध्याय करते हुए जब मैं पैँतीसवें अध्याय पर पहुँचा और इसके बाईसवें मंत्रों का पाठ किया तो मेरी आँखें खुल सी गईं। भगवान् ने हमें इस संसार में क्यों भेजा, जीव को यहाँ आ कर क्या करना चाहिए, जन्म और मृत्यु क्या है, मर कर क्या गति होती है? कुछ ऐसी समस्याएँ मेरे सामने उपस्थित हो गईं, जिन पर कभी विचार करने की आवश्यकता ही न पड़ी थी। परन्तु इस अध्ययन ने मुझे वाधित कर दिया कि मैं इन पर विचार करूँ। इसी अध्याय का चौथा मंत्र है—

अश्वत्थे वो निषदनं पर्णे वो वसतिष्कृता ।

गोभाज इत्किलासथ यत्सनवथ पुरुषम ॥

“कल पर्यन्त संसार रहे न रहे, ऐसे अनित्य संसार में तुम लोगों की स्थिति है, और पत्ते के तुल्य चञ्चल शरीर में भगवान् ने तुम्हारा निवास किया है। परन्तु, तुम इन्द्रियों ही के दास हो रहे हो, परमात्मा की भक्ति

करो, इसी से तुम्हारा कल्याण होगा ।” स्वामी दयानन्द ने इस मंत्र का भावार्थ करते हुए लिखा है — “मनुष्यों को चाहिए कि अनित्य-संसार में अनित्य-शरीरों और पदार्थों को प्राप्त हो के क्षण-भंगुर जीवन में धर्माचरण के साथ नित्य परमात्मा की उपासना कर आत्मा और परमात्मा के संयोग से उत्पन्न हुए नित्य सुख को प्राप्त हों !”

क्या काँगड़े वालों को ज्ञात था कि उनके लिए पाँच अप्रैल की प्रातः आयेगी या नहीं ? बिहार के लोग दिन के समय अपने कामों में संलग्न थे, कोई दुकान पर बैठा था, कोई बाजार में जा रहा था । माँ अपने बच्चे को दूध पिला रही थी, भोले बालक आराम से खेल कूद रहे थे सब अपने कार्यों में मग्न थे परन्तु तभी एक ऐसा झटका आया, जिससे सहस्रों मृत्यु की गोद में सो गये । विशाल अट्टालिकायें भूमि पर लोटने लगीं, हंसते बालक रो उठे और जब बाजारों की सफाई की गई तो साईकल पर सवार लाशें मिलीं । उन्हें इतना भी समय न मिला कि वह साईकिल से उतर ही सकें । सब जहाँ के तहाँ ही मृत्यु का ग्रास बन गये । जिन दिनों खुदाई का काम हो रहा था, उन दिनों मैं वहीं था मेरे सामने जब एक मकान की खुदाई की गई तो दो लाशें एक साथ निकलीं ।

माँ बच्चे को गोदी में लिये स्नान करा रही थी। साबुन की टिकिया उसके हाथ में थी, किंतु जब मृत्यु आई तो इतना भी नहीं हुआ कि साबुन ही नीचे रख सकती। ठीक तो है—

“क्या भरोसा है जिन्दगानी का, आदमी बुलबुला है पानी का।”

क्या क्वेटा वाले जानते थे कि उनके भाग्य में क्या लिखा है ? उन्तीस जुलाई की रात को कितनी उमंगें, कितने उल्लास, कितनी स्कीमें और कितने ही प्रोग्राम मन में बना कर वह सोये थे। कितनों ने पहली रात विवाह के कज्जन पहने थे, कितनी ही देवियों ने व्याह की मैहँदी लगाई थी। परन्तु, रात्री के घने अन्धकार में भूकम्प के एक ही झटके ने सब आशाओं पर पानी फेर दिया। सुन्दर नगर मिट्टी का ढेर बन गया, सैकड़ों मर गये और सहस्रों रोने के लिए जीवित रह गये। किस बात पर मनुष्य इतना इतराता है और क्या सोच कर इस अप्रमूढ्य जीवन को व्यर्थ कामों में नष्ट करता है ? अरे मन ! कभी तूने इस पर विचार किया ? कि—

खबर नहीं घड़ी एक की नहीं पल की आस ।

ना जाने इस जीव का भोर कहाँ हो वास ॥

वृक्ष के पत्ते की भाँति यह शरीर कब टूट कर गिर पड़ेगा, यह कोई नहीं कह सकता। फिर जब तक यह वृक्ष

के साथ जुड़ा हुआ है, तब तक इसका सदुपयोग क्यों न कर लिया जाय ? क्यों रे मन, कहो क्या इच्छा है ! इस अल्प-काल में, जिसमें से कितना ही समय बचपन में व्यतीत हो गया, कितना ही सोने में गुजर गया, कितना ही रोगों और उनकी निवृत्ति में लग गया, कितना ही शरीर-रक्षा में चला गया, और कितना ही विषय-वासनाओं की पूर्ति में नष्ट हो गया, क्या करने का निश्चय है ? कौन जानता है श्वास अभी समाप्त हो जाने हैं या कुछ समय पश्चात् । तू इस शेष काल को भी खो देना चाहता है या इसका अच्छा उपयोग करना चाहता है ! जीवन का उद्देश्य तो तुझे भगवान बतला चुके हैं— और वह है “भक्ति”, अनित्य-शरीर में रहते हुए दो नित्य-ज्योतियों का मिलाप आत्मा और परमात्मा का योग । कितने सुन्दर शब्दों में हमारे पूर्वजों ने सुवकों तथा युवतियों को सावधान किया है ।

यावत्स्वस्थमिदं शरीरमरुजं यावत्जरा दूरतो ।

यावच्चेन्द्रियशक्ति प्रतिहता यावत्क्षयोनायुषः ॥

आत्मश्रेयसि तावदेव विदुषा कार्यः प्रयत्नो महान् ।

संदीप्ते भवने तु कूपखननं प्रत्युद्यमः कीदृशः ॥

जब तक शरीर स्वस्थ है, जब तक वृद्ध अवस्था दूर है, जब तक इन्द्रियों की शक्ति कम नहीं हुई है,

आयुष्य भी क्षीण नहीं हुआ है, तब तक बुद्धिमान पुरुष को उचित है कि अपने कल्याण का प्रयत्न भली भाँति करे, घर में आग लगने पर कुआँ खोदना कैसा ?

पत्थरों से भरी नदी—

यजुर्वेद पैंतीसवें अध्याय के दसवें मन्त्र में कहा गया है—

अश्मन्वती रीयते संरमध्व मुत्तिष्ठत प्रतरता सखयाः ।

अत्रा जहीमोऽशिवा ये असञ्जिवान्वयमुत्तरे मा भिवाजान् ॥

“पत्थरों से भरी हुई संसार रूपी यह नदी वही चली जा रही है। हे मित्रो (इससे पार उतरने के लिए) कमर कसो, उठो और पार उतर कर ही दम लो। दुख-दायाँ जो बन्धन हैं, उनको यहीं छोड़ कर कल्याणप्रद सच्चे बल, आत्म-बल के भरोसे इसके पार उतर चलो। कितने फिसलने पत्थर हैं इस सागर में, जरा ध्यान चूका और फिसल गये।

भर्तृहरि इस नदी का वर्णन करते हुए कहते हैं—

“आशा नाम नदी मनोरथजला तृष्णां तरङ्गाकुला ।

रागग्राहवती वितर्क विहंगा धैर्यद्रुमध्वंसिनी ॥

मोहावर्त्तसुदुस्तरातिगहना प्रोत्तुङ्गचिन्ता तटी ।

तस्याः पारगता विशुद्धमनसो नन्दन्ति योगीश्वराः ॥”

“आशा नाम की इस नदी में मनोरथ रूपी जल भरा है। इस में तृष्णा रूपी लहरें और राग रूपी मगर

हैं। नाना प्रकार के तर्क-वितर्क पक्ष हैं। यह नदी धैर्य-रूपी पेड़ उखाड़ देती है। मोह ही इसके कठिन भंवर हैं, और चिन्ता रूपी इसके ऊँचे किनारे हैं। इस नदी को शुद्ध मनन शील योगी ही पार कर आनन्द को प्राप्त होते हैं।”

अरे मन, इसी किनारे बैठा तू खेल, खेल रहा है। सारे साथी पार जा रहे हैं। ऊपर से काली रात आ पहुँची है और तू पाप की गठरी अधिक भारी करता चला जा रहा है। भारी गठरी उठाकर कैसे पार उतर सकेगा। जिन विषयों को तू सुख और आनन्द देने वाला समझे बैठा है, क्या यह तेरे काम आयेगा? नादान, यह तो यहीं के बखेड़े हैं। तू कुछ भी साथ नहीं ले जा सकेगा। न धन, न सम्पत्ति, न कोई मोटर, न गाड़ी, न कुछ और। हाँ, जिन खेलों में तू पड़ गया है, वह तेरी पाप की गठरी को भारी अवश्य बना देंगे और जब तू इस नदी को पार करने लगेगा तो वह बाधा बन कर तुझे दुख देंगे।

अरे मन, तू प्रति क्षण गठरी में बोझ बढ़ाता ही चला जा रहा है। उठ, छोड़ इन खेलों को। एक-एक क्षण जो बीत रहा है अनमोल है, फिर नहीं मिलेगा।

दूर प्यारे की पुरी है दिन किनारे आ चुका।
चल, नहीं तो इस झमेले में पड़ा पड़तायेगा ॥

अतएव जो भी और जितना भी समय पास रह गया है, इसे अब धर्माचरण और प्रभु-भक्ति में लगाना चाहिए। एक क्षण के लिए भी मन को अब छुड़ी न दे जिससे वह हमें हमारे जीवनोद्देश्य से विमुख होने दे।

ऋग्वेद के पहले मण्डल में १६४ वे संस्कृत के जो ३७ और ३८ मंत्र हैं, उनमें भी बड़ी सुगमता से अपने आपको पहचानने और अनित्य-शरीर से लाभ उठाने की बात कही गई है—

न वि जानामि यदि वेदमस्मि निययः संनद्धो मनसा चरामि ।

यदा मागन् प्रथमजा ऋतस्या दिद्वाचो अश्नुवे भागमस्याः ॥

ऋ० १-१६४-३७

‘मैं नहीं जानता, मैं कौन वस्तु हूँ ? मैं जो एक रहस्य बना हुआ हूँ, अब मन के साथ पूरा तय्यार होकर चल रहा हूँ। जब ऋत् (सृष्टि विज्ञान) का बड़ा भाई आत्म विज्ञान मुझे प्राप्त होगा, तभी मैं इस वाक् (वेद) का भाग पाऊँगा ॥”

और—

अपाङ्ग प्राङ्गेति स्वधया गृभीतोऽमर्त्यो मर्त्येना सयोनिः ।

ता शश्वन्ता विषूचीना वियन्तान्य न्यं चिक्युर्न निचिक्यु रन्यम्

ऋ० १-१६४-३८

अमर आत्मा इस मरने वाले शरीर के साथ रहता हुआ माया के वशीभूत हुआ नीचे और ऊपर जाता है

(उच्च नीच योनियों में घूमता है) दोनों अमर और मरने वाला साथ रहते हुए भी सदा भिन्न गति वाले रहते हैं, इनमें से लोग एक को देखते हैं, दूसरे को नहीं ।” इस अमर जीवात्मा और मरने वाले शरीर का सम्बन्ध इसलिए किया गया है ताकि यह ‘अमर’ दूसरे महा अमर को जो आनन्द स्वरूप हैं, पा सके । यह शरीर प्रभु को पाने का एक साधन है । यदि इस साधन ही को साध्य समझ लिया जाय और इसी की पूजा आरम्भ करदी जाय तो क्या गति होगी और उस आत्मा का क्या बनेगा, जिसने हम पर भरोसा किया ! इसका यह प्रयोजन नहीं कि शरीर की सर्वथा अवहेलना करदी जाय । ऐसा नहीं, यह तो दुर्लभ है । इसी का तो ज्ञान सबसे पहले प्राप्त करना है, यही तो प्रभु मन्दिर है, इसी की तो पूर्णरूपेण रक्षा करनी चाहिए । इसे भली प्रकार खाना खिलाना चाहिए, यह जितना स्वस्थ तथा पुष्ट होगा उतना ही शीघ्र यात्री को प्रभु-दर्शन करा सकेगा । क्या टूटी मोटर मालिक को यथा स्थान पहुँचा सकती है ? वह तो मार्ग में ही उसे पटक देगी । क्या मरियल टट्टू सवार को घर पहुँचायेगा ? नहीं, वह तो उसे भयावने जङ्गल ही में छोड़ देगा । सवारी अच्छी ही होनी चाहिए । इसीलिए भक्त प्रार्थना करता है—

ममाग्ने वर्चो विहवेश्वस्तु वयंत्वेन्धानास्तन्वं पुषेम ।

मह्यं नमन्तां प्रदिशश्चतस्रस्त्वयाध्यक्षेण पृतना जयेम ।

ऋ० १०-१२८-१

“हे अग्नि-स्वरूप प्रभो जीवन के संग्रामों में मेरे अन्दर तेज और चमक हो । तुम्हारी ज्योति को जगाते हुए हम शरीर को पुष्ट करें, चारों दिशाएँ मेरे आगे झुक जाँय, आप हमारे अध्यक्ष बनें ताकि सब प्रकार के विरोधी वर्ग को हम पराजित कर सकें ”

इसलिए शरीर का स्वस्थ और पुष्ट होना नितांत आवश्यक ही नहीं, अपितु अनिवार्य भी है ।

मैं यह भी नहीं कहता कि शरीर को संसार के भोगों से वंचित रखिए । नहीं, जितने भोग भोगे जा सकते हों भोग लें, परन्तु यह स्मरण रखिये—

भागा न भुक्ता वयमेव भुक्तास्तपा न तप्त वयमेव तप्ताः

कालो न यातो वयमेव यातास्तृष्णा नजोर्णा वयमेव जीर्णाः

मैंने विषयों का भोग नहीं किया किन्तु विषयों ने ही मुझे भोग लिया । मैंने तप न किया, पर तपों ने ही मुझे तपा डाला । काल नहीं बीता, हम ही बीत गए । हमारी तृष्णा बूढ़ी न हुई, हम ही बूढ़े हो गए ।

हम ने भोग न भोगा, भोगों ने भुगताया हमें कहीं ।

हमने तप नहीं किया तपों ने हमें तपाया न्यून नहीं ॥

काल न बीता बीते हम ही किया व्यर्थ ही जग व्यवहार ।

तृष्णा बूढ़ी नहीं हुई, हम गल पत्त पहुँचे अन्त किनार ॥

तेन त्यक्तेन—

साँसारिक भोगों के भोगने से कोई रोकता नहीं है, न ही कोई यह कहता है कि सब कुछ छोड़ कर अकर्मण्य हो जाओ, गाहंस्थ्य आश्रम त्याग कर किसी वन में जा बैठो। कभी कोई आपको यह उपदेश न देगा कि संसार के बन्धनों, भ्रंशटों और कष्टों, से घबरा कर भीरु बन जाओ। कहने का तात्पर्य यह है कि यजुर्वेद के निम्न मन्त्र को सदा सम्मुख रखो—

“तेन त्यक्तेन भुञ्जीथा मा गृधः कस्य स्विद्वनम।”

‘तब त्याग से उपभोग कर, मत ललचा, (जरा सोच तो सही) यह धन किसका है ?’ त्याग भाव से भोग कीजिये। मैं आजकल निजाम सरकार की गुलबर्गी जेल में कैदी हूँ, इस जेल के वार्ड नम्बर ८ में रहता हूँ— अब यह वार्ड मेरे ही नाम से विख्यात हो गया है। महात्मा नारायण स्वामी जी जिस वार्ड में रहते हैं, वह भी उन्हीं के नाम से प्रसिद्ध हो गया है। राजगुरु पण्डित Segregation ward में रहते हैं, परन्तु अब उसे सेगरेगेशन वार्ड नहीं कहा जाता, शास्त्री जी का वार्ड कहा जाता है। इसी प्रकार श्री शारदा जी वाले वार्ड को शारदा जी का वार्ड कहा जाता है। सब सत्याग्रही जेल के भगवे रंग के कपड़े पहनते हैं, जेल के ‘तसले’ में दाल

लेते हैं 'चम्पू' में पानी पीते हैं, जेल का टाट और कम्बल नीचे बिछाते हैं, जेल की इन सब वस्तुओं का प्रयोग करते हैं, परन्तु इन्हें अपना नहीं समझते। अपनी कैद के दिन गुजार कर हम चल देंगे और यह लम्बे कमरे, यह बरतन, यह टाट और कम्बल यहीं छोड़ जाँयेंगे। जब हमें मुक्त किया जायगा तो हम इन वस्तुओं से लिपट-लिपट कर रोयेंगे थोड़ा ही—अपितु प्रसन्नता से इन्हें छोड़ कर जेल से चले जाँयेंगे। इसी को कहते हैं 'त्यक्तेन भुञ्जीथा'। एक उदाहरण देखिए—एक यात्री यात्रा के दिनों में किसी धर्मशाला अथवा सराय में ठहरता है। वहाँ कुछ घण्टे अथवा कुछ दिन रहता है। वहाँ के सारे पदार्थ प्रयोग करता है। पलंग पर सोता है, बर्तनों में खाना पकवाता है, कुर्सियों पर बैठता है, साथ की बाटिका से पुष्प लेता है, फल खाता है, दूसरे यात्रियों से वार्तालाप करता है, खेलता है, किन्तु उसके मन में यह कभी नहीं आता कि मैं इन सब वस्तुओं का स्वामी हूँ और मैं इन सब को उठाकर साथ लेता चलूँ। वह उन वस्तुओं का भोग तो करता है परन्तु, उनमें लिप्त नहीं हो जाता, अपने आप को उनका न स्वामी समझता है, और ना ही उनका दास। स्वामी-भाव और दास-भाव इन दोनों से ऊपर रहता है। यदि उसने लोभ किया तो फंस

गया, पकड़ा गया और जकड़ा गया ।

मन लोभ करे भी तो क्यों ? आखिर यह धन है ही किसका ? क्या रावण का यह धन था ? क्या कंस इस का स्वामी था ? क्या औरंगजेब और कारूँ के पास यह था ? मुगल बादशाहों का यह बना या किसी और का ? किसी का भी नहीं भोले यात्री, किसी का भी नहीं ! यह तो केवल भगवान का है । तू इसे कितना एकत्र कर लेगा और क्या ऐसा करने से तू सुखी हो सकेगा ? यदि ऐसा होता तो आधुनिक काल का सबसे बड़ा धनी अमेरिकन अपने आप को सब से बड़ा दुःखी न बतलाया । मि० हेनरी फोर्ड के सम्बन्ध में कहा जाता है कि उनकी वार्षिक आय २४०००००० डालर है अर्थात् ८०००० पौंड या सोलह लाख रुपया दैनिक । इस समय उसके पास नकद तथा सम्पत्ति ४८ करोड़ पौंड की है । परन्तु इतना धन उसे कोई विशेष सुख नहीं दे रहा । इसलिये केवल धन सुख का कारण नहीं ।

इस का अर्थ यह नहीं कि मैं धनोपार्जन के विरुद्ध हूँ । उतना धन कमाइये, जितना धर्म तथा न्याय से कमा सकते हैं । पाप से धनोपार्जन न कीजिये और दूसरों का अधिकार छीनकर मत समझिये कि आप सुखी हो सकेंगे । अथर्ववेद कहता है—

अमा कृत्वा पाप्मानं यस्तेनान्यं जिघांसति ।

अश्मानस्तस्यां दग्धायां बहुलाः फट्करिकति ॥ [४-१८-३]

‘जो पाप करके, उसके द्वारा दूसरे को हानि पहुंचाना चाहता है (वह भूल कर रहा है; शीघ्र ही) बहुत से पत्थर (उसके सिर पर) फट्फट कर के गिरेंगे ।’

पाप करने वाले को इस धोखे में नहीं रहना चाहिए कि वह दूसरों को धोखा देकर स्वयं बचा ही रहेगा । समय आने वाला है, जब यह पाप पत्थर बनकर उसका सिर फोड़ देंगे; इसलिए धन के लिए पाप न कीजिए; इसे एकत्र तो कर लीजिये, लेकिन इसी को अपना प्राण न समझ लें । इसी के हाथ बिक मत जाइये ।

तैरने और डूबने वाली नौकायें—

नदी के किनारे खड़े होकर आपने देखा होगा कि नदी में कुछ नौकायें तैर रही होती हैं और कुछ डूबी हुई । मैं नौका का विरोधी नहीं हूँ और ना ही उसके तैरने का विरोध करता हूँ । मैं हूँ विरोधी उनके डूब जाने का । उनके तैरने और डूब जाने का क्या कारण है ? तैरने वाली नौकाओं में छेद न होने के कारण उनमें पानी आ नहीं सकता । छोटा-मोटा छेद होने से जो पानी सूराख की राह अन्दर आ भी गया उसे बाहर फेंका जा सकता है । इसलिये ऐसी नौकायें न केवल स्वयं तैरती हैं अपितु

दूसरे यात्रियों को भी पार ले जाती हैं। जो डूब गई हैं, उनमें छेद हो जाने से इतना पानी भर गया है कि वह अपने को पानी से ऊपर रख नहीं सकती। इसलिए अब न स्वयं तैरने के योग्य रही हैं और न दूसरों ही को पार ले जाने में समर्थ हैं। धन की नदी में छलांग लगाने में कोई हानि नहीं। खूब धन कमाइए, परन्तु ध्यान रखिये कि धन का पानी मन में न जाने पाये। यदि यह चला गया तो फिर डूबना ही होगा। धन में हम तैरें, धन हमारे ऊपर तैरने न लगे। वस, इतनी-सी बात से जीवन बिगड़ने की बजाय सुधरने लगता है। तब धन देखकर मोह या लोभ पैदा नहीं होता और जब मोह नहीं तो फिर आनन्द ही आनन्द है, सुख ही सुख है। एक बार एक शिष्य ने अपने गुरु से प्रश्न किया—‘सुख किसे प्राप्त होता है।

गुरु ने उत्तर दिया—‘जिसका हृदय शांत है।’

‘हृदय किसका शांत है?’

‘जिसका मन का चञ्चल नहीं?’

‘मन जिस का चञ्चल नहीं!’

‘जिसे किसी वस्तु की अभिलाषा नहीं।’

‘अभिलाषा किसे नहीं है?’

‘जिसको किसी वस्तु में आसक्ति नहीं।’

‘आसक्ति किसे नहीं।’

गुरु जी ने शांत-स्निग्ध-मुद्रा से कहा—‘जिस की बुद्धि में मोह नहीं है ।’

चाह मिटी चिन्ता गई, मनुआ वे-परवाह ।

जिनको कछु ना चाहिये सो शाहन पतिशाह ॥

यह सब कुछ स्पष्ट हो जाने और यह मालूम हो जाने पर कि संसार असार है और जिस शरीर में हमें रखा गया है, वह भी क्षण भंगुर है, हमारा कर्तव्य यह हो जाता है कि अपने उद्देश्य की प्राप्ति के लिए इस संसार और इस शरीर से जितना लाभ उठा सकें उठायें, और वह लाभ यही है कि अपनी मनोवृत्ति भगवान के भक्तों की-सी बनाइये—

श्वास श्वास पर ओम कह वृथा जन्म मत खोंय ।

क्या जाने इस श्वास को आवन होय न होय ॥

भगवान की भक्ति में खोकर, शांत और शीतल मन से जरा ध्यान लगा कर सुनिये—कवि कितने मधुर, आकर्षक-स्वर में आप को चेता रहा है—

सुमिरन कर मन ओम् नाम

दिन नीके बीते जाते हैं !

पाप गठरिया सिर पर भारी. पग नहीं आगे जाते हैं ।

मात-पिता पति कुल धन दारा, संग नहीं कोई जाते हैं ।

दुनियां दौलत माल खिजाना, काम नहीं कछु आते हैं ॥

सुमिरन कर मन ओम् नाम

दिन नीके बीते जाते हैं !

: ५ :

परमगति कैसे मिलेगी ?

सर्वद्वाराणि संयम्य मनो हृदि निरुध्य च ।
मूर्ध्न्याधायात्मनः प्राणमास्थितो योगधारणाम ॥
ओमित्येकाक्षरं ब्रह्म व्याहरन्मामनुस्मरन् ।
यः प्रयाति त्यजन्देहं स याति परमां गतिम् ॥

(गीता-८-१२, १३)

“सब इन्द्रियों के द्वारों को रोक कर (अर्थात् इन्द्रियों को विषयों से हटाकर) तथा मन को हृद्देश में स्थिर करके और अपने प्राण को मस्तक में स्थापन करके, योगधारण में स्थित हुआ, जो पुरुष ॐ इस एक अक्षर-रूप ब्रह्मा को उच्चारण करता हुआ, और उसी का चिन्तन करता हुआ शरीर का त्याग कर जाता है, वह पुरुष परम-गति को प्राप्त होता है ।”

परन्तु यह अवस्था अन्त समय में तभी प्राप्त हो सकती है जब जीवन-काल में इसका अभ्यास किया हो । अतएव सौ काम छोड़ कर भी इसको अभ्यास करो ।



दुखों का नाश कैसे होगा ?

यदा चर्मवदाकाशं वेष्टयिष्यन्ति मानवाः ।

तदा देवमविज्ञाय दुःखस्यान्तो भविष्यति ॥ (श्वेता ६.-२०)

जब लोग चर्म की नाई आकाश को लपेट सकेंगे,
तब प्रभु के जाने बिना दुःख का अन्त होगा ।



भगवान का मन्दिर

ज्यूं तिल माहिं तेल है, ज्यूं चकमक में आग ।

तेरा प्रभु तुझ में बसे, जाग सके तो जाग ॥

यह तो भगवान का मन्दिर है। पता नहीं इसे मनुष्य-शरीर का नाम क्यों दिया गया है ? यही वह स्थान है, जहाँ सचमुच परमात्मा के दर्शन किये जा सकते हैं। निस्सन्देह, परमात्मा सर्वव्यापक है, संसार के अणु-अणु में वह इसी प्रकार रमा हुआ है, जैसे हर वस्तु में अग्नि विद्यमान है। अग्नि का किसी भी स्थान पर आह्वान कीजिए, उसे प्रकट करने के साधन एकत्रित कीजिये, वह प्रगट हो जायगी। परन्तु परमात्मा हर स्थान और हर वस्तु में होते हुये भी हर जगह दृष्टिगोचर नहीं हो सकता। उसके दर्शन केवल इस मंदिर में ही हो सकते हैं। इसका कारण यह कि परमात्मा को देखने वाला नेत्र केवल इसी मन्दिर ही के भीतर खुलता है। परमात्मा और जीवान्मा का मिलाप यहीं भली भाँति होता है। यहीं होता है संगम इन दोनों का। यही है वह मन्दिर, जिसके सब बाह्य द्वार बन्द कर जब मन भीतर बैठ एकाग्र और निर्विषय हो जाता है, तब वह प्रकाश स्वयमेव प्रकट हो जाता है, जिसे देखने की उत्कण्ठा तथा लालसा-आत्मा

को इस बन्दी-शरीर में ले आती है। इस ज्योति को देखने से कैसा आनन्द प्राप्त होता है—इसका वर्णन नहीं किया जा सकता। यह तो वह स्वाद है, जिसे स्वयं ही अनुभव किया जा सकता है। किसी के बतलाने का न यह विषय है और न बतलाया ही जा सकता है।

ऋषि वास्कलि एक बार योगेश्वर श्री वाधव के योगाश्रम में पहुँचे और प्रार्थना की—“भगवान् ! सच्चिदानन्द परब्रह्म का स्वरूप आपने देखा है, उसका वर्णन कीजिये कि वह स्वरूप कैसा है ?”

वाधव महाराज चुपचाप बैठे रहे, कुछ बोले नहीं थोड़ी देर बाद ऋषि वास्कलि ने फिर वही प्रश्न किया अब भी वह चुप्पी ही साधे रहे। तीसरी, चौथी बार भी यही प्रश्न किया और उत्तर भी वही—मौन ही मिला। बार-बार एक ही प्रश्न दोहराते हुए जब वास्कलि ऋषि उकता गये तो कहने लगे—“मेरी जिज्ञासा का उत्तर दे कर मेरे तृप्त-हृदय को आप शांत क्यों नहीं करते ? तब योगेश्वर वाधव कुछ मुस्कराकर बोले—“अरे वास्कले ! तेरे प्रश्नों का उत्तर तो साथ ही साथ तत्काल देता रहा हूँ। यदि समझ में न आये तो इसमें मेरा क्या दोष। भाई ! स्वरूप कोई वाणी से बतलाने वाली वस्तु नहीं। यहाँ तो सब वाणियाँ पहुँच कर मौन साध लेती हैं और

जब लौट कर आती हैं तो कुछ भी बोलने में असमर्थ होती हैं ! इस गूँगे के गुड़ का स्वाद कैसे बतलाया जाय ? और निश्चय ही यह विवाद इस मंदिर ही में मिलता है, संसार की और किसी वस्तु में नहीं !

छान्दोग्य-उपनिषद् के अन्तिम प्रपाठक के आरम्भ में 'ब्रह्मपुर' का वर्णन किया है । ब्रह्म तो सर्वत्र है और सर्वव्यापक है, फिर उसकी कोई पुरी कैसे हो सकती है । हाँ यह मनुष्य शरीर ही उसकी नगरी है, इसी में ब्रह्म को पहचानने वाला रहता है । छान्दोग्य के इन शब्दों पर ध्यान दीजिये, ऋषि कहता है—

यदिदमस्मिन् ब्रह्मपुरे दहरं पुण्डरीकं वेश्म, दहरोऽस्मिन्नन्तराकाशः ।
तस्मिन् यदन्तस्तदन्वेष्टव्यं तद्वाव विजिज्ञासितव्यामिति ॥

“यह जो ब्रह्मपुर (शरीर) है इसमें एक छोटा सा (हृदय) कमल का मंदिर है, इस (मंदिर) के भीतर एक छोटा-सा आकाश है । इस आकाश के भीतर जो कुछ है, उसका अन्वेषण करना चाहिए, उसकी जिज्ञासा करनी चाहिए । ” यही “कमल का मंदिर” भक्त और भगवान का मिलन-स्थान है और वह इसी ब्रह्मपुर या शरीर के ही अन्दर है, इसी स्थान पर उसकी खोज करनी होती है । इसी स्थान का नाम वह ‘गुहा’ है, जिसके सम्बन्ध में यजुर्वेद कहता है कि “वेनस्तत पश्यन्निहितं गुहा”

अर्थात् ज्ञानी पुरुष उस सत्-ब्रह्म को हृदय की गुहा में निहित देखता है। यही बात अथर्व वेद के दूसरे काण्ड के पहले ही मन्त्र में कही है:—

“वेनस्तत्पश्यत्परमं गुहा यद्यत्र विश्वं भवत्येकरूपम् ।”

योगी उसे परमगुहा में देखता है, वहां सारा विश्व एक रूप हो जाता है, अर्थात् भक्त के लिए फिर प्रभु के अतिरिक्त और कोई भी वस्तु देखने योग्य नहीं रहती। यही है वह ब्रह्मपुर, जिसका उल्लेख मुण्डक-उपनिषद् में इन शब्दों में किया गया है—

यः सर्वज्ञः सर्वविद् यस्यैव महिमा भुवि;

दिव्ये ब्रह्मपुरे ह्येष व्योम्न्यात्मा प्रतिष्ठितः ।

जो सब को जानता है और सबको समझता है, जिसकी इस भूमि पर (प्रत्यक्ष) महिमा है, वह आत्मा दिव्य ब्रह्मपुर (हृदय) हृदयाकाश में रहता है।

‘स्वर्ग’ भी इसी को कहा जाता है। स्वर्ग संसार का कोई विशेष स्थान नहीं है अपितु इसी शरीर के अन्दर ही वह स्वर्ग विद्यमान है।

वेद भगवान ने तो स्वर्ग का बहुत ही सुन्दर और विस्तृत विवरण दिया है —

अष्ट चक्रा नव द्वारा देवानाम् पूरयोध्या ।

तस्यां हिरण्ययः कोशः स्वर्गो ज्योतिषाऽऽवृतः ॥

यह देवताओं का दुर्ग, जिसके आठ चक्र और नौ

द्वार हैं और जिसको जीतना दुष्कर है, उसमें ज्योति से भरपूर स्वर्ग है और उसी में सुनहरी कोष है। यह आठ चक्रों और नौ द्वारों वाली अयोध्या नगरी योरोप, अमरीका, एशिया, भारत अथवा अन्तरिक्ष लोक या ध्रुव लोक में तो कहीं दिखलाई नहीं देती अपितु यह नगरी हर देश, हर नगर, हर ग्राम और हर घर के अन्दर देखी जा सकती है। वह है यही मनुष्य-शरीर। मनुष्य-शरीर ही में नौ द्वार हैं—दो नेत्र, दो नासिकायें, दो कान, एक मुख, दो मल मूत्र त्यागने के स्थान—यह नौ द्वार इस नगरी के स्पष्ट दिखलाई देते हैं। और आठ चक्र—वह भी इसी शरीर में हैं, हठयोग के विद्वानों का कथन है कि इस शरीर में निम्न आठ चक्र हैं। इनके द्वारा प्राण ऊपर चढ़ता हुआ ब्रह्म-द्वार में प्रवेश कर सकता है:—

- | | |
|-----------------|---------------------|
| १. मूलाधार चक्र | २. स्वाधिष्ठान चक्र |
| ३. मणिपूरक चक्र | ४. अनाहत चक्र |
| ५. हृदय चक्र | ६. विशुद्धि चक्र |
| ७. आज्ञा चक्र | ८. ब्रह्म चक्र |

पहला चक्र गुदा स्थान पर है, दूसरा पेड़ में, तीसरा नाभि में, चौथा हृदय के निकट, पांचवा हृदय के अन्दर, छटा कण्ठ में, सातवाँ भ्रूमध्य और आठवाँ शिखा के नीचे।

जब ब्रह्म के दर्शन करने होते हैं तो इस नगर के बाहर

के सब द्वार बन्द करके इन आठ चक्रों में से होकर स्वर्ग के अन्दर पहुँचना होता है। तब वहाँ ज्योति दिखलाई देती है, और वहीं अपना परमप्रिय का दर्शन देता है।

मन्दिर की सफाई—

वेद-भगवान् तथा उपनिषद् ने जब बतला दिया कि मनुष्य का शरीर ही भगवान् का मन्दिर है, फिर किसी आस्तिक को इसमें सन्देह नहीं रह जाता और निश्चय ही मैं निवेदन केवल आस्तिक भक्तों के ही सम्मुख रख रहा हूँ। भगवान् के इस मन्दिर में पूजा और भक्ति के लिए जाने से पूर्व अत्यन्त आवश्यक है कि मंदिर की सफाई की जाय। पूजा-पाठ का स्थान स्वच्छ ही होना चाहिए। सफाई दो प्रकार की है, बाह्य और भीतरीय। बाह्य सफाई स्वच्छ जल इत्यादि से हो जाती है, परन्तु भीतरीय सफाई के लिये विशेष प्रयत्न करना होता है उसके कुछ नियम यह हैं—

प्रातः ४ बजे बिस्तर से अवश्य उठ जाने का नियम बना लेना चाहिये, और फिर शौच आदि से निवृत्त हो कर दाँत साफ करने चाहिए। फिर व्यायाम, आसन इत्यादि करने चाहिए, जिससे शरीर विल्कुल थक तो न जाय, परन्तु इसके प्रत्येक अङ्ग में स्फूर्ति अवश्य आ जाय। फिर स्नान करना चाहिए। यदि आवश्यकता हो तो स्नान के पश्चात् व्यायाम करने का नियम बनाया जा सकता है।

पेट की सफाई की ओर विशेष ध्यान देना चाहिए । यदि वैसे पेट भली-भांति साफ न हो तो भोजन में ऐसा परिवर्तन कर देना चाहिए, जिससे पेट साफ हो जाय । जिनका पेट प्रतिदिन ठीक तरह साफ नहीं होता, उनको हाथ की चक्की से पिसे हुए मोटे आटे की रोटी खानी चाहिये । हरी तरकारियों का प्रयोग अधिक करना चाहिए, दूध अधिक पीना चाहिए और घी में भुनी हुई हरितकी (हरड़) का सेवन करना चाहिए । जिनका पेट इन बातों से भी साफ न हो, वह फिर महीना में एक दो बार वस्ति (अनीमा) कर लिया करें ।

नाड़ी शुद्धि—

पेट की शुद्धि के पश्चात् नाड़ी-शुद्धि की वारी आती है और इस के लिए नाना प्रकार के प्राणायाम बतलाये गये हैं । भस्त्रा * प्राणायाम से नाड़ियों के मल नाश होते हैं ।

* जिस प्रकार धौंकनी में वायु भरी और निकाली जाती है, उसी प्रकार भस्त्रा होता है । नासिकाओं के द्वारा पहले शनः शनः और फिर तेजो के साथ जल्दी-जल्दी श्वास लिये जाते हैं । एक समय में दस मिनट से अधिक भस्त्रा नहीं करना चाहिए और केवल ऐसे स्थान पर बैठ कर भस्त्रा का अभ्यास करना चाहिए, जहां का वायु शुद्ध हो और गर्मी अधिक न हो ।

रेचक, कुंभक, पूरक से धारणा शक्ति बढ़ती है। और छोटी-छोटी तथा अति सूक्ष्म नाड़ियों के दोष दूर होते हैं, परन्तु आरम्भ करने से पूर्व इनकी विधि सीख लेनी चाहिए। हाँ, इस बात का ध्यान रखना चाहिए कि प्राणायाम सीखते-सीखते कहीं किसी दंभी के जाल में फँस न जाँय। आजकल योग विद्या के नाम पर काफी ठगी हो रही है, और सभ्य-समाज में भी कुछ ऐसे लोग घुस आये हैं, जिन्होंने कितने ही प्रभु-प्रेमियों को सदा का रोगी-सा बना दिया है। यह लोग हठयोग के कुछ ऐसे प्रयोग करते हैं जिनसे भगवान् के इस मन्दिर का सत्यानाश हो जाता है। अतएव उनसे बचना चाहिए और यह समझ लेना चाहिए कि भगवान् के मन्दिर की सफाई का अर्थ यह नहीं कि मन्दिर ही को गिरा दिया जाए। योग दर्शन के साधन पाद में लिखा है—“जब मनुष्य प्राणायाम करता है तब प्रतिक्षण उत्तरोत्तर काल में अशुद्धि का नाश और ज्ञान का प्रकाश होता है।” इसी प्रकार भगवान् मनु ने भी लिखा है कि—“जैसे अग्नि में तपाने से सुवर्णादि धातुओं का मल नष्ट हो कर शुद्ध होता है, वैसे ही प्राणायाम से इन्द्रियों के सब दोष क्षीण हो कर निर्मल हो जाते हैं।”

मन की शुद्धि—

नाड़ी शुद्धि के अतिरिक्त मन की शुद्धि भी आवश्यक है। उपनिषद् में बताया है कि मन अन्न से बनता है। जैसे तो सारा शरीर ही अन्न से बनता है, परंतु शरीर अन्न के स्थूल मार्ग से बनता है और मन सूक्ष्म भाग से जिस भावना अथवा जिस साधन से अन्न कमाया जायगा, उसका सूक्ष्म प्रभाव मन पर अवश्य पड़ेगा। यदि अन्न कमाने में झूठ, दम्भ, मक्कारी, या पर-पीड़ा को काम में लाया गया है तो उस अन्न के खाने वाले के मन पर वैसा ही प्रभाव पड़ेगा। यह प्रभाव शीघ्र ज्ञात हो या न हो, परन्तु किसी न किसी समय यह प्रभाव जागृत हो कर मनुष्य को जैसे ही कर्म करने पर बाधित कर देता है, यह निश्चित बात है। यह छोटे अन्न ही का तो प्रभाव था, जिसने भीष्म पितामह जैसे व्रतधारी बाल ब्रह्मचारी को विवश कर दिया कि वह सत्य और न्याय का पक्ष छोड़ कर अत्याचारी दुर्योधन का साथ दें। भीष्म पितामह ने स्वयं महाभारत में अन्न के इस प्रभाव को माना है। इसलिए मन की शुद्धि के लिये सबसे पहली आवश्यक बात यह है कि हमारा अन्न शुद्ध हो, यह धर्म तथा अपने बाहु-बल से कमाया गया हो। इसके साथ अन्न ऐसा खाया जाय जो विकार पैदा करने वाला न हो, तामसिक

न हो । जो लोग लाल मिरचें तथा चाय-काफी मांस मद्य इत्यादि का अधिक प्रयोग करते हैं, उनके स्वभाव में कड़वापन बढ़ जाता है सहनशीलता कम हो जाती है और उनका मन अधिक चञ्चल हो उठता है, वह देर तक एक ही आसन में बैठ नहीं सकते । इटली के भक्त पाइथा-गोरस (Pythagoras) का यह सिद्धांत था कि मनुष्य का मन उन वस्तुओं पर निर्भर है, जो भोजन द्वारा उसके पेट में जाती हैं । महर्षि दयानन्द ने इसी लिये मद्यमांस का निषेध स्थान २ पर किया है ।

मन की शुद्धि का दूसरा उपाय यह है कि इस को बुरे संकल्पों तथा विचारों से अलग रखा जाय । मन एक ऐसी शक्ति है, जो कभी भी चुपचाप हो कर बैठ नहीं सकती । इसी लिए इसे गीता में “चञ्चल तथा प्रमथन स्वभाव वाला” कहा गया है । यह निश्चल तो होगा नहीं, इसे विचारों से शून्य करने के लिए भी बहुत लम्बा समय लगेगा । इसलिए पहले मन को शुभ-संकल्पों में लगाना चाहिए । यजुर्वेद के ३४-वें अध्याय में इसी लिए छः ऐसे मन्त्र आये हैं, जिनमें बारम्बार यही प्रार्थना है कि “तन्मे मनः शिव-संकल्पमस्तु” अर्थात् मेरा मन सदा शिव-संकल्प वाला हो

जब सद्-संकल्प तथा सुविचार मन में लाये जायंगे

तो फिर छोटे विचार मन में कोई स्थान न पाकर स्वयमेव लौट जायगे ।

प्रीतम छवि नैनन बसी, पर छवि कहाँ समाय ।

भरी सराय रहीम लखि आप पथिक फिर जाय ।।

ब्रह्मचर्य—

इस प्रकार जब मन्दिर के बाहर और भीतर की सफाई हो जाती है, तब इस मन्दिर में बैठ कर भगवान की अराधना का अधिकार भक्त को प्राप्त हो जाता है, तब वह प्रभु-भक्ति के महान् द्वार में प्रवेश करता है, तब वह उपासक बनता है, प्रभु के समीप बैठता है और भगवान के निकटतर हो जाता है परन्तु इन सब बातों के साथ यह आवश्यक बात सदा अपने सम्मुख रखनी चाहिए कि प्रभु-मन्दिर की नींव ब्रह्मचर्य है । लोग अपने शरीर के वास्तविक-तत्त्व और जौहर को बाहर फेंकते रहते हैं. और इसकी रक्षा नहीं करते, वह अपनी इस नादानी पर रोयेंगे, वह क्षणिक, झूठे तथा कल्पित 'आनन्द' के लिए अपना अनमोल रत्न गँवा रहे हैं, वह अपने हाथों से अपने पाँव पर कुल्हाड़ा चला कर अपना सत्यानाश कर रहे हैं । वीर्य शरीर में मन, और प्राण ही को नहीं अपितु आत्मा को भी शक्ति देने वाली वस्तु है । इस शरीर में आत्मा को यदि कुछ प्राप्त हो सकता है तो वीर्य ही

से। आत्मा है सूक्ष्म, यह किसी स्थूल वस्तु को तो ग्रहण करेगा नहीं, सूक्ष्म को ग्रहण करेगा, और यह वीर्य ही है। जब इसका भण्डार शरीर में जमा हो जाता है तो इसका फिर इत्र खिंचता है और उससे ओज पैदा होता है। यह ओज एक सूक्ष्म-तत्त्व है, जिसे आत्मा ग्रहण करता है और महाबलवान हो कर ओजस्वी बन जाता है। परमात्मा की मित्रता का अधिकारी बन कर उसके बराबर बैठने के लिए कहता है—

ओजोऽसि ओजो मयि देहि

अतएव, प्रभु-मन्दिर के इस मूल-तत्त्व की ओर विशेष ध्यान देना होगा। स्थूल-भोजन या अन्न का किस प्रकार सूक्ष्म तत्त्व बनता है, उसकी विधि यह है—

जो अन्न खाया जाता है सबसे पूर्व इसका रस बनता है, रस फिर रक्त में परिवर्तित होता है। रक्त का इत्र खिंचता है तो फिर माँस बनता है, माँस से मेद, मेद से अस्थि, अस्थि से मज्जा और मज्जा से वीर्य। इस वीर्य की मात्रा बहुत थोड़ी होती है। यदि इसे शरीर में सम्भाल कर रखा जाय, बुरे विचारों, गन्दी कहानियों और अश्लील सिनेमाओं से इसे बचाया जाय और इसका रुख नीचे की बजाए ऊपर की ओर किया जाय, तब यह वीर्य बहुत देर के पश्चात् परिपक्व होकर 'ओज' बनने लगता है।

ओज भी दो प्रकार का होता है। एक 'परओज', दूसरा 'अपर-ओज'—यह ओज अन्त में सूक्ष्म हो जाता है और आत्मा के काम आता है। वेद भगवान ने तो ब्रह्मचर्य को भी प्रभु-प्राप्ति का बड़ा साधन बतलाया है और स्वामी दयानन्द जी ने लिखा है कि जो गृहस्थी नियमानुकूल चलते हैं और मर्यादा में रहते हैं उनकी गणना भी ब्रह्मचारियों में ही होती है।

अतएव वीर्य की बहुमूल्यता को आँकते हुए इसे अपनी आत्मा के लिए सुरक्षित रखना चाहिए।

यही है भगवान के मन्दिर का मूलतत्त्व। इसके गिरनेसे मन्दिर गिरने लगता है और जब मन्दिर गिरने लगे तो पुजारी का सर्वनाश सामने प्रलय-ताण्डव करने लगता है। इसीलिए पूरे यत्न से इसकी रक्षा करनी चाहिए।

: ७ :

प्रभु भक्ति

“जो मनुष्य सत्य, प्रेम, भक्ति से परमेश्वर की उपासना करेंगे उन्हीं उपासकों को परम कृपामय अन्तर्यामी परमेश्वर मोक्ष सुख देकर सदा के लिए आनन्दयुक्त कर देगा”

—दयानन्द

सत्यार्थप्रकाश के सातवें समुल्लाम में स्वामी जी लिखते हैं—“जो उपासना का आरम्भ करना चाहे उसके लिए यही आरम्भ है कि वह किसी से वैर न रखे, सर्वदा सब से प्रात करे, सत्य बोले, चोरी न करे, सत्य व्यवहार करे, जितेन्द्रिय हो, लम्पट न हो और निरभिमानी हो।”

यह तो हुई उपासना की तैयारी, परन्तु उपासना किस प्रकार करनी चाहिए—इसका वर्णन महर्षि इस प्रकार करते हैं—

“जब उपासना करना चाहे तब एकान्त शुद्ध देश में जाकर आसन लगा, प्राणायाम कर बाह्य विषयों से इन्द्रियों को रोक मन को नाभि प्रदेश में, हृदय, कण्ठ, नेत्र, शिखा अथवा पीठ के मध्य हाड़ में किसी स्थान पर स्थिर कर अपने आत्मा और परमात्मा का विवेचन करके परमात्मा में मगन हो जाने से संयमी होवे। जब इन साधनों को करता है तब उसका आत्मा और अन्तःकरण पवित्र होकर सत्य से पूर्ण हो जाता है। नित्य प्रति ज्ञान-विज्ञान बढ़ा कर मुक्ति तक पहुँच जाता है। जो आठ पहर में एक घड़ी भर भी

इस प्रकार ध्यान करता है, वह सदा उन्नति को प्राप्त हो जाता है ।”

यजुर्वेद के एकादश अध्याय के पांचवे मन्त्र का भावार्थ लिखते हुए स्वामी दयानन्द जी ने यह बतलाया है, कि—

“योगाभ्यास के ज्ञान को चाहने वाले मनुष्यों को चाहिए कि योग में कुशल विद्वानों का संग करें, उनके संग से योग की विधि को जान के ब्रह्म-ज्ञान का अभ्यास करें । जैसे विद्वान का प्रकाशित किया हुआ मार्ग सब को सुख से प्राप्त होता है वैसे ही योगाभ्यासियों के संग से योग-विधि सहज में प्राप्त होती है । कोई भी जीवात्मा इस संग और ब्रह्म-ज्ञान के अभ्यास के बिना पवित्र होकर सब सुखों को प्राप्त नहीं हो सकता । इस लिए उस योग विधि के साथ ही सब मनुष्य परब्रह्म की उपासना करें ।”

तात्पर्य यह है कि योग-विधि के बिना उपासना अथवा भक्ति नहीं हो सकती और ना ही ब्रह्म-ज्ञान प्राप्त हो सकता है । योगविधि क्या है ? यह योगदर्शन* में बताया गया

ॐ योग के आठ अंग बताये गये हैं—१. यम, २. नियम, ३. आसन ४. प्राणायाम, ५. प्रत्याहार, ६. धारणा ७. ध्यान, ८. समाधि ।

यम—१. अहिंसा, २. सत्य ३. अस्तेय (चोरी न करना), ४. ब्रह्मचर्य ५. अपरिग्रह (भोग साधनों को इकट्ठा करने का लोभ न करना) ।

है। यदि कोई भक्त यह समझे बैठा है कि नियमों के पालन किये बिना और आसन, प्राणायाम, प्रत्याहार, धारणा और ध्यान को प्रयोग में लाये बिना ही वह प्रभु-दर्शन कर लेगा, तो वह भूलता है। थोड़ा बहुत जितना भी हो सके, इन साधनों की मट्टियों में से भक्त या उपासक को गुजरना ही पड़ता है। महर्षि दयानन्द ऋग्वेदादिभाष्य-भूमिका में लिखते हैं—“यह उपासनायोग दुष्ट मनुष्य को सिद्ध नहीं होता, क्योंकि जब तक मनुष्य दुष्ट कामों से अलग हो कर अपने मन को शान्त और आत्मा को पुरुषार्थी नहीं करता तथा भीतर के व्यवहारों को शुद्ध नहीं करता, तब तक कितना ही पढ़े वा सुने उसको परमेश्वर की प्राप्ति कभी नहीं हो सकती।”

नियम—१. शौच, २. सन्तोष, ३. तप, ४. स्वाध्याय,
५. ईश्वर प्रणिधान (सब काम ईश्वरार्पण)।

आसन—सिद्ध, पद्म, सुख, आसन आदि।

प्राणायाम—रेचक, पूरक, कुम्भक, भस्त्रा आदि।

प्रत्याहार—इन्द्रियों को निविषय करना।

धारणा—नासिका के अग्रभाग, हृदय या भृकुटि में चित्त को केन्द्रित करना।

ध्यान—धारणा का लगातार बने रहना।

समाधि—ध्यान करने वाले, ध्यान और भगवान का एक हो जाना। भक्त, भक्ति और भगवान का फिर कोई भेद नहीं रहता।

जब तक मन यम-नियमों की मंजिले तय नहीं करता, तब तक भक्ति का अधिकार ही प्राप्त नहीं होता। मन की वृत्ति इस प्रकार की हो जानी चाहिए कि उसमें हिंसा के भाव न आयें, वह चोरी का चिन्तन भी न करने पाये, सत्य और ब्रह्मचर्य पर आरुढ़ रहे। लोभ में अधिक न फंसे और शौच, सन्तोष तथा तप से अपनी वृत्ति भक्तों की-सी बना ले। ऐसी वृत्ति बनाने में ईश्वर पर पूर्ण भरोसा, उसी की इच्छा पर रहने का स्वभाव डालना और वेद, उपनिषद, गीता आदि का स्वाध्याय बहुत सहायक होते हैं।

इसके पश्चात् आसन की वारी आती है। कितने ही आसन तो केवल शरीर-रक्षा के लिए हैं और कुछ मन को एकाग्र करने के निमित्त। पद्म-आसन और सिद्ध-आसन विशेष रूप से प्रयोग में आते हैं। परन्तु आप चाहे किसी भी आसन में बैठें, सुख से बैठें और वह आसन ऐसा हो जिसमें आप बिना थकान के कम से कम ३॥ घण्टे बैठ सकें। कोई एक आसन ग्रहण कर लीजिये और उसी में शरीर को बिना हिलाये कम से कम ३॥ घण्टे प्रति दिन बैठने का अभ्यास कर लीजिये। मन को स्थिर करने से पूर्व शरीर को काबू करने की आवश्यकता है। जिसका शरीर ही वश में नहीं उसका मन कदापि काबू

में नहीं आ सकता। एक ही आसन में निरन्तर ३॥ घण्टे निश्चल बैठने के अभ्यास के साथ प्राणायाम का भी अभ्यास करना चाहिए। महर्षि ने ऋग्वेदादिभाष्य भूमिका की उपासना * विषय में लिखा है—“जैसे भोजन के पीछे किसी प्रकार से वमन हो जाता है, वैसे ही भीतर के वायु को बाहर निकाल के मुख पूर्वक जितना हो सके उतना बाहर ही रोक दे। पुनः धीरे-धीरे भीतर लेकर पुनरपि ऐसे ही करे। इसी प्रकार बारम्बार अभ्यास करने से प्राण उपासक के वश में हो जाता है और प्राण के स्थिर होने से मन, मन के स्थिर होने से आत्मा भी स्थिर हो जाता है। इन तीनों के स्थिर होने के समय अपने आत्मा के बीच में जो आनन्द-स्वरूप अन्तर्यामी व्यापक परमेश्वर है, उसके स्वरूप में मग्न होजाना चाहिए। जैसे मनुष्य जल में गोता मारकर ऊपर आता है, फिर गोता लगा जाता है, इसी प्रकार अपने आत्मा को परमेश्वर के बीच में बारम्बार मग्न करना चाहिए।”

शरीर आसन से स्थिर होगया, प्राण प्राणायाम से स्थिर होगया, तो फिर मन का स्थिर हो जाना स्वभाविक

❀ श्री महात्मा नारायण स्वामीजी का “योग रहस्य” देखिये।

हो जाता है क्योंकि प्राण के साथ मन का घनिष्ठ सम्बन्ध है ।

प्राणायाम—

प्राणायाम आरम्भ करने से पहले दोनों नासिकाओं को स्नान करना आवश्यक है, नासिका-स्नान की विधि यह है कि हाथ पर या लोटे में जल लेकर नासिकाओं में श्वास द्वारा ऊपर खींचना चाहिए और फिर जल नीचे फेंक देना चाहिए । इस प्रकार पाँच-छः बार कर लेने से नासिकायें स्वच्छ और बलगम कम हो जायगी । प्राणायाम भी तभी भली-भाँति हो सकेगा ।

आसन में बैठ कर कमर और गर्दन सीधी रखनी चाहिए । बहुत अधिक तन कर भी बैठना नहीं चाहिए । पहले चन्द्र (बायें) स्वर से श्वास ऊपर खींच कर सूर्य (दायें) स्वर से छोड़ देने चाहिए । तब सूर्य से ऊपर खींच कर चन्द्र से छोड़ देना चाहिए । इस प्रकार सात आठ बार करने के पश्चात् दोनों स्वरों से प्राण अन्दर ले जाइये और नाभि तक अच्छी तरह भर लीजिए और आसानी के साथ जितना रोका जा सकता है रोकिये । तब एकाएक ऐसे, जैसे वमन किया जाता है, नासिकाओं द्वारा ही प्राण को बाहर फेंक दीजिए और

पेट वायु से सर्वथा खाली कर दीजिये । पेट वायु से खाली करते समय जननेन्द्रिय ऊपर की ओर खिंचनी चाहिये । प्राण बाहर फेंक कर फिर इन्हें बाहर ही रोके रहिए । जब मन घबराने लगे तो धीरे धीरे प्राण अन्दर भर लीजिए । प्राणायाम का सबसे सुगम तरीका यही है । इसी में रेचक, पूरक तथा कुम्भक प्राणायाम हो जाते हैं । यह प्राणायाम बिना किसी से सीखे भी किया जा सकता है । इससे आगे फिर किसी सच्चे वीतराग गुरु की शरण लेनी आवश्यक है ।

प्राणायाम से जब प्राण स्थिर होने लगता है और प्राण के साथ मन भी चंचलता छोड़ने लगता है, तो इन्द्रियाँ स्वयमेव ही कावू में आ जाती हैं, इसी को प्रत्याहार कहते हैं ।

अब धारणा और ध्यान की बारी आती है । धारणा के लिये हृदय में अथवा भ्रूमध्य में मन को स्थिर कीजिये और इसका सुगम उपाय यह है कि हृदय अथवा भृकुटि में मन ही से ॐ का अक्षर लिखा हुआ देखिए और इसी का मानसिक जप कीजिये । इस जप में न जिह्वा हिले, न कंठ, केवल मन ही से जाप हो । जब ॐ का अक्षर मन से हृदय अथवा भृकुटि में लिखा जायगा तो आरम्भ में वह शीघ्र मिटता दीखेगा । परन्तु आप उसे बार-बार

लिखने और देखने का प्रयत्न कीजिये । इस प्रकार अभ्यास से एक समय ऐसा आ जायगा कि वह ॐ स्थायी रूप में सुनहरी अक्षरों में लिखा हुआ दृष्टिगोचर होने लगेगा तब वह न मिटेगा ।

जब यह अवस्था प्राप्त हो जाय तो समझिये कि ध्यान लगने लगा है । ऐसी अवस्था में एक ऐसा आनन्द प्राप्त होगा, जिस का वर्णन नहीं किया जा सकता । आप का मन यही चाहेगा कि घण्टों इसी अवस्था में बैठे रहें और जब आप दूसरे साँसारिक काम करेंगे तब भी अन्दर से यही प्रेरणा होगी कि चलो अब प्रिय-दर्शन करें । तब आप की आँखें 'सजल' हो उठेंगी और आपके मुख से अकस्मात् निकल पड़ेगा —

जी चाहता है फिर वही फुरसत की रात दिन ।

बैठे रहें तस्सवरे जानां किये हुए ॥

इससे आगे की अवस्था का वर्णन कुछ असम्भव-सा है, उसे समाधि कहते हैं । भक्त-शिरोमणि योगीराज भगवान् दयानन्द ने इस अवस्था का वर्णन इन शब्दों में किया है—जैसे अग्नि के बीच में लोहा भी अग्नि-रूप हो जाता है, इसी प्रकार परमेश्वर के ज्ञान में प्रकाशमय हो के, अपने शरीर को भी भूले हुए के समान जान के, आत्मा को परमेश्वर के प्रकाशस्वरूप आनन्द और ज्ञान

से परिपूर्ण करने को समाधि कहते हैं। ध्यान और समाधि में इतना ही भेद है कि ध्यान में तो ध्यान करने वाला जिस के द्वारा ध्यान हो रहा है, और जिस का ध्यान हो रहा है। वे तीनों विद्यमान रहते हैं। परन्तु समाधि में केवल परमेश्वर ही के आनन्द-स्वरूप ज्ञान में आत्मा मग्न हो जाता है, वहाँ तीनों का भेदभाव नहीं रहता। जैसे मनुष्य जल में डुबकी मार के थोड़ा समय भीतर रुका रहता है, वैसे ही जीवात्मा परमेश्वर के बीच में मग्न हो के फिर बाहर को आ जाता है।'

इसी अवस्था को प्राप्त कर लेने वाले के लिये तो ईशोपनिषद् में यह कहा गया है—

यस्मिन् सव्वर्णि भूतान्यात्मैवाभूद्विजानतः ।

तत्र को मोहः कः शोक एकत्व मनुष्यतः ॥

जहाँ (पहुँच कर) सब भूत आत्मा ही हो गया, वहाँ एकता को देखते हुए कि ज्ञानी को क्या शोक है ? और वहाँ पर शोक और मोह रह ही कैसे सकते हैं, जहाँ सर्वत्र आनन्द ही आनन्द का स्रोत बह रहा हो, वहाँ तो सारे भङ्गट समाप्त हो जाते हैं, हर ओर आनन्द ही आनन्द दिखाई देता है। दूई जाती रहती है, सब एक ही आनन्दघन रह जाता है अथर्ववेद के दूसरे कांड के पहले ही सूक्त का मन्त्र है—

वेनस्तत्पश्यत्परम गुहा यद्यत्र विश्वं भवत्येकरूपम् ।

इदं पृथिनरदुहञ्जायमानाः स्वर्विदो अभ्यऽनुपत त्राः ॥

‘विद्वान् उस परमात्मा को परम गुहा (हृदय की गुफा) में देखता है, जहाँ विश्व एक रूप हो जाता है । यह प्रकट पृथिवी भी व्यवहार के अयोग्य हो जाती है, तत्त्वज्ञानी वाकी जगत को भी व्यवहार में आने के अयोग्य समझता है ।’ अर्थात् जिस समय भक्त प्रभु-चिन्तन में हृदयस्थ होकर मग्न हो जाता है, तो उसके लिए समस्त जगत एक रूप प्रतीत होता है, और यह सब कुछ व्यर्थ-सा प्रतीत होने लगता है । प्रभु-चिन्तन में वह इतना लवलीन हो जाता है कि इनकी ओर उसका ध्यान ही नहीं जाता । केवल आनन्दधन ही उसके सामने रह जाता है ।

श्वेताश्वेत्र-उपनिषद् भी तो यही पुकार उठी है—

यदात्मतत्त्वेन तु ब्रह्म तत्त्वं दीपोपमे नेह युक्तः प्रपश्येत ।

अजं ध्रुवं सर्वं तत्त्वं विशुद्धं ज्ञात्वा देव मुच्यते सर्वपाशैः ॥

‘जब वह युक्त होकर आत्म-तत्त्व के दीपक से उस ब्रह्म-तत्त्व को देख लेता है, जो अजन्मा, अटल और सारे तत्त्वों से शुद्ध, निखरा हुआ है, तब वह उस देव को जान कर सारी फाँसों से छूट जाता है ।’

लेकिन यह स्मरण रखिये कि जितनी शीघ्रता से यह बातें कह दी गई हैं, उतनी शीघ्रता से होती नहीं । इनमें

बहुत लम्बा समय लग जाता है। इसलिए पूर्ण श्रद्धा, विश्वास तथा प्रेम से इन पर आचरण करना होगा। आलस्य को त्याग कर निम्न आचरण कीजिये—

१—रात को यदि तीन बजे उठ सकें तो अच्छा है अन्यथा चार बजे अवश्य उठ जाइए और एक घण्टा ओ३म् अथवा गायत्री का जाप कीजिये। स्वामी जी के जीवन चरित्र में लिखा है कि कलकत्ते में एक बार पण्डित हेमचन्द्र चक्रवर्ती ने स्वामी जी से पूछा—‘ईश्वर से मिलने का क्या उपाय है?’ स्वामी जी ने कहा—‘बहुत दिन तक योग करने से ईश्वर की उपलब्धि हाती है।’ तब उन्होंने पूछा—‘वह योग कैसा है?’ उत्तर में स्वामी जी ने अष्टांग योग की व्याख्या करके सुनाई और उपदेश दिया कि तीन घड़ी रात रहे उठ कर गायत्री का अर्थ-सहित ध्यान किया करो। जो भी लोग स्वामी जी के साथ रहते थे, उन्हें वह सदा प्रातःकाल उठने का उपदेश देते थे।

२—पाँच बजे स्नानादि से निवृत्त होकर प्राणायाम कीजिए। पहले एक-एक नासिका से फिर दोनों नासिकाओं से, रेचक, पूरक, कुम्भक कीजिये। इसके पश्चात् भस्त्रा प्राणायाम करें—और तब शांत होकर भृकुटि अथवा हृदय में ध्यान लगायें। इसकी विधि पहले लिखी जा चुकी है।

३-ध्यान के समय ओ३म् का जाप भी करते रहें ।

४-तब सन्ध्या हवनादि करें ।

५-दोपहर को, या दिन में जब भी कोई समय मिले तो गायत्री-मन्त्र और ओ३म् का जाप कर लिया करें ।

६-सायंकाल को फिर प्रातःकाल की तरह ध्यान करें ।

७-गायत्री मंत्र तथा ओं का मन्त्र इन दो ही के जपने का विधान वेद में है, महर्षि दयानन्द ने भी इनका ही आदेश दिया है:—

यजुर्वेद अध्याय १३ मन्त्र ५४ में गायत्री मन्त्र के उपांशु जाप से हर प्रकार के सुख की प्राप्ति का वर्णन है और यजुर्वेद के अंतिम अध्याय में परमात्मा ने ओम् जपन की आज्ञा दी है । अनुभव यह बतलाता है कि इन दोनों के एक साथ जपने से लोक परलोक दोनों सुधरते हैं और मन तथा बुद्धि की एकाग्रता प्राप्त होती है । गायत्री का जाप प्रातः पूरब की ओर मुख करके करना चाहिये ।

—***—

मन की बात

भगवान के मन्दिर में प्रत्येक इन्द्रिय और प्रत्येक नाड़ी काम आने वाली है। नाड़ियों * द्वारा ही उपासना करनी होती है। परन्तु इन सब में सर्वोपरि मन है और सच पूछिये तो यह मन ही की कृपा है कि हम इस शरीर में बैठे हैं। प्रश्न-उपनिषद् में तीसरा प्रश्न यही है कि यह इस शरीर में कैसे आता है? इसका उत्तर उपनिषद् ने यह दिया है—

मनोऽकृतेनायात्यस्मिञ्शरीरे ।

अर्थात् मन के काम से यह शरीर में आता है “जो मन से शुभ अशुभ संकल्प किये जाते हैं, उनके कारण से यह शरीर में आता है।”

महाभारत में भी यही कहा है —

मन एव मनुष्याणां बन्धमोक्षयो

“मन ही मनुष्य के बन्धन का और मन ही मनुष्य के मोक्ष का कारण है।” वेद भगवान ने तो सब से पहले यह

* उपासना नाड़ियों ही के द्वारा धारण करनी होती है। सित इडा और असित पिङ्गला — ये दोनों जहां मिली हैं, उसको सुषुम्णा कहते हैं। उस में योगाभ्यास से स्नान करके जीव शुद्ध हो जाता है। ऋग्वेदादि भाष्य भूमिका

आदेश किया है कि मन के बिना कोई भी काम नहीं किया जा सकता—

यस्मान्न ऋते किञ्चन कर्म क्रियते तन्मे मनः शिव संकल्प मस्तु ॥

(यजु० ३४-२)

यही है वास्तव में कुञ्जी सब कामों की, यदि यह हाथ में आजाय तो सब कुछ मिल जाता है। निस्सन्देह, परमात्मा तक मन की भी पहुँच नहीं, परन्तु यह एक प्रमाणित सत्य है कि प्रभुनिवास के द्वार तक पहुँचा भी यही सकता है। इसकी शक्ति बहुत बड़ी है और श्रीशङ्कराचार्य जी ने तो इसकी महिमा और भी बढ़ा दी है। किसी ने प्रश्न पूछा

जितं जगत केन ?

भगवान ने उत्तर दिया—“मनो हि येन !” संसार को किसने जीता ? जिसने मन पर विजय पाली !” और छांदोग्य उपनिषद् प्रपाठक ७ खण्ड ३ के आदि ही में यह कहा है—मनो हयात्मा मनो हि ब्रह्म मन उपास्वेति “मन निस्सन्देह आत्मा है, अर्थात् मन ही लोक तथा ब्रह्म की प्राप्ति का साधन है।

ऐसा है वह मन जो इस प्रभु-मन्दिर में वास करता है। जब तक इसको अपना साथी अथवा मित्र न बना लिया जाय, तब तक यह बाधक बन कर हमें तंग करता रहेगा और प्रभु-मन्दिर में पहुँच कर भी प्रभु-दरशन से

वन्चित रखेगा । गंगा में खड़े हो कर भी जलपान नहीं करने पायेंगे, प्यासे के प्यासे ही रह जायेंगे । इसलिए सब से पहले मन की ओर ध्यान देना नितांत आवश्यक है । एक उर्दू कवि ने भी कहा है ।

बड़ी नायाब (१) शौ है यह दिले बेताब (२) सीने में ।

हजारों कीमती लालो (३) गोहर हैं इस दफ्तीने (४) में ॥

और एक दूसरे कवि को तो “दिल” ही भगवान का निवास स्थान दिखाई दिया, वह कहता है —

खानाचे (५) दिल में मिले वह जलवा गर ।

दर (६) बदर भटका किये जिनके लिये ॥

तो इसकी ओर से नेत्र बन्द नहीं किये जा सकते, अपितु पहले इसी की शरण लेनी पड़ती है । यदि मन हाथ में आ गया तो फिर प्रभु के दरबार में वेखटके पहुंचा जा सकता है । यह कार्य कहने को तो सरल है, किन्तु करने को अत्यन्त कठिन है । गीता में अर्जुन भी तो यही पुकार उठा था—“हे महाराज ! यह मन बड़ा चंचल और प्रमथन स्वभाव वाला है तथा बहुत दृढ़ और बलवान है । इसलिए उसको वश में करना मैं वायु की भांति अति दुष्कर मानता हूँ ।” और कृष्ण भगवान ने भी यह कहा कि निस्सन्देह मन बड़ा चञ्चल और कठिनता से वश में होने वाला है, किन्तु

(१) न मिलने वाली । (२) चंचल । (३) हीरे पन्ने रत्न । (४) खजाना । (५) मन के अन्दर । (६) प्रत्येक द्वार पर ।

धैर्य देकर यह भी कहा कि अभ्यास और वैराग्य से यह वेश में किया जा सकता है ।

पहला साधन ज्ञान

मन को वश में करने का सबसे पहला साधन है “ज्ञान ।” यदि यह ज्ञान हो जाय कि यह संसार क्या है, संसार की वस्तुओं की वास्तविकता और मूल्य क्या है, तो फिर यह इनके पीछे मारा मारा न फिरेगा । जब यह पता मिल गया कि मनुष्य का सौंदर्य केवल मलः सूत्र का परिणाम है तो फिर मन उस सौंदर्य पर लट्टू क्यों होगा ? जब विज्ञान ने यह प्रमाणित कर दिया कि हीरा कोयला एक जैसे तत्वों के बने हुए हैं, तो फिर हीरे की प्राप्ति के लिए मन कोई टेढ़ी चाल नहीं चलेगा । जब यह ज्ञान हो गया कि यह जो कुछ दिखलाई देता है, यह सब नश्वर है तो फिर इन खिलौनों के लिए मन दुखी नहीं होगा, तब विषय वासना नहीं सतायेगी, तब मोह, लोभ, अहंकार आदि कष्ट न दे सकेंगे । सच ही तो कहा है कवि ने—

मन पक्षी तब लग उड़े विषय वासना माहिं ।

ज्ञान बाज की झपट में जब लग आया नाहिं ॥

इसकी दौड़-धूप, उछल-कूद तब तक ही है, जब तक इसे साँसारिक वस्तुओं का वास्तविक ज्ञान नहीं हो जाता । इसलिए सब से पूर्व मन को समझाड़िये और उसे कहिये

कि देख भाई, जिस सुन्दरता पर तू रीझा है, वह तो पर्दे से दूको गंदगी है। उस पर्दे को हटा दे, उस गन्दगी को बाहर आने दे और फिर देख कि तू मृंह फेर लेता है या नहीं ? जिस धन के पीछे तू पड़ा है, और जिसके लिये तू नित्य नये झूठ तथा दम्भ करता है वह भगवान की नदियों और पर्वतों से निकली हुई धातुएँ ही तो हैं, वह मिट्टी और पत्थर ही तो है और फिर वह सदा किसी के पास ठहरते नहीं। आज तूने अत्यन्त यत्न से उन्हें इकट्ठा किया, प्रभु प्रजा को सता कर, अनाथ बच्चों के अधिकार पर छापा मार कर निस्सहाय विधवाओं के वस्त्र उतार कर, निर्बल लोगों और जातियों पर आक्रमण करके, लाखों मनुष्यों के गले काट कर, निधन, दुखी हरिजनों की मेहनत मजूरी, कमाई को टेक्स, कर, और दूसरे नामों से लूट कर भोले भाले, सीदे सादे प्रभु प्रेमियों को कई चालों में घेर कर। यदि तूने इन ठीकरियों को इकट्ठा कर भी लिया तो क्या विश्वास है इस बात का कि कल तक यह तेरे पास रहेगी ? तुझसे अधिक बलवान, अधिक चालवाज, अधिक कपटी सब कुछ छीन लेगा या तू ही मृत्यु का ग्रास बन जायगा ?

इस प्रकार का ज्ञान जब मन को मिलेगा तो फिर यह नहीं हो सकता कि यह नश्वर साँसारिक पदार्थों के पीछे

भटकता फिरे और अपने धर्म से विमुख हो जाय, तब यह धर्माचार पर आरुढ़ हो जायगा, नेक कमाई की ओर ध्यान देगा और अपने आप को विषय वासनाओं से सुरक्षित रखेगा। इसके साथ यह भी मानना होगा कि परमात्मा क्या है ? यदि इस शरीर में रहते हुए उसे न जाना तो भारी हानि होगी। केन उपनिषद् में कहा है :—

इह चेदवेदीदथ सत्यमस्ति न चेदिहावेदीन्महती विनिष्टिः।

भूतेषु भूतेषु विचिन्त्य धीराः प्रेत्यास्मील्लोकादमृता भवन्ति ॥ (२-५)

यहाँ (इसी जन्म में) ही यदि जान लिया तो ठीक है, यदि यहाँ नहीं जाना, तो बड़ा भारी नाश है। अतएव धीर पुरुष सब भूतों में उसको जान कर इस लोक से अलग हो अमृत होते हैं।”

इसी प्रकार बृहदारण्यक उपनिषद् ने भी यही चेतावनी दी है—

इहैव सन्तोऽथविद्यस्तद्वयं न चेदवेदिमहती विनिष्टिः।

ये तद्विदुरमृतास्ते भवन्त्यथे तेरे दुःखमेवापियन्ति ॥ (४-४-२१-१४)

“यहाँ रहते हुए हम उसको जान सकते हैं और यदि मैं यहाँ ज्ञान हीन-रहा तो एक भारी विनाश है, जो उसको जानते हैं वे अमृत होते हैं, पर दूसरे दुख ही अनुभव करते हैं।”

दूसरा साधन—बुरे संकल्पों की निवृत्ति—

ज्ञान-प्राप्ति से जब मन के नेत्र खुल जाने के पश्चात्

भी यह सम्भव है कि किसी अवसर पर “तमाशा” देखने के लिए ही यह फिसल पड़े। इसलिए दूसरा साधन मन को वश में करने का यह है कि “बुरे संकल्पों से मन को बार-बार रोके।” यह अभ्यास कुछ समय लेगा। आपने कई बार अनुभव किया होगा कि मकान की सबसे पीछे की कोठड़ी में बैठ, नेत्र वन्द करके जब मन्त्रों का मानसिक जाप करने लगते हैं तो थोड़ी देर बाद आप देखते हैं कि यह हजरत सब द्वारों को पार करके कहीं के कहीं निकल गये हैं और वहाँ अपनी मन-मानी में लगे हैं। “अरे यह क्या ? तुम्हें तो मन्त्र-जाप पर लगाया था, तू यह क्या करने लगा ?” वस, इसे इस प्रकार स्वतन्त्र होने से रोकिये, यह आज्ञा बिना किसी भी संकल्प को हमारे अन्दर न लाने पाये, इसके लिए मन पर कड़ी निगरानी रखें। जब भी यह कोई बुरा संकल्प लेकर आए तो तत्काल उस बुरे संकल्प को मन से बाहर निकाल दीजिये। वेद भगवान में इसके सम्बन्ध में एक बहुत सुन्दर मन्त्र आता है—

“परोऽपेहि मनसू पाप किम शस्तानि शंससि । परेहि नत्व कामये वृक्षां वनानि सश्चर गृहेषु गोषु मे मनः ।” (अथर्व ३-४-१)

“हे मन के पाप ! दूर हो जा, भाग जा यहाँ से। यह क्या बुरी बात तू मुझे सिखलाने आया है ? जाओ, मुझे

तुम्हारी कामना नहीं है, वनों के वृक्षों को जाकर चिमटों में तो अपने मन के घर की सफाई में संलग्न हूँ ।” जब भी कोई बुरा संकल्प आने लगे, उसी समय पूरे बल के साथ इस मन्त्र द्वारा उसे बाहर धकेल दीजिये ।

एक लड़का बड़ा नटखट था । मोहल्ले भर के लड़कों से लड़ता झगड़ता, स्त्री-पुरुषों, बच्चों-बूढ़ों सबको सताता । किसी का चरखा तोड़ दिया, किसी का दुपट्टा फाड़ डाला, किसी के चपत लगा दी, वह रोया, वह गिरा । इधर दौड़ा, उधर दौड़ा, भाग कर अपने घर आ जाता, लड़के की माता को नित्य ही उलहाने आने लगे । अड़ौसी-पड़ौसी उसकी माता के पास पहुंचे, बोले—“देखो मासी ! यह तुम्हारा लड़का इस योग्य नहीं कि मुहल्ले में जाय । इसे अपने ही पास रखा करो ।” माता ने लड़के का आज्ञा दी कि वस, अब तुम मेरे ही निकट बैठे रहो । अब कहीं न जा सकोगे तुम ! लड़का चुप-चाप बैठ गया, जैसे बहुत ही आज्ञाकारी और नेक हो । माता ने समझा अब सुधर गया यह, लेकिन जैसे ही वह अपने धन्धे में लगी और लड़के ने देखा कि माता की आंख उधर है, झट खिसकने लगा । अभी दो ही कदम गया था कि माता ने देख लिया—“बैठ कहाँ जाता है, बैठा रह इसी स्थान पर, तू बाहर नहीं जा सकता !” लड़का फिर

बड़े सुधरे हुए बालकों की भाँति बैठ गया। माता फिर काम में लगी, लड़का ताक में था कि कब अवसर मिले, और भाग निकलूँ। माता ने फिर देख लिया—“कहाँ जाता है, बैठा रह यहाँ ही, जब तक तू प्रतिज्ञा नहीं कर लेता कि तू बाहर जाकर किसी को नहीं सतायेगा, तब तक तुझे इसी कैद में रहना पड़ेगा।” लड़का फिर सींगी बिल्ली बन कर बैठ गया। माता अपना काम तो करती थी, परन्तु दृष्टि लड़के की ओर रखती थी। अन्त में लड़के की चञ्चलता दूर हुई और उसने किसी को न सताने की प्रतिज्ञा की, तब माता ने उसे बाहर जाने की आज्ञा दे दी।

इसी प्रकार मन पर कड़ी दृष्टि रखनी होगी। जब तक यह बुरे संकल्पों को छोड़ देने की प्रतिज्ञा नहीं करता तब तक इस पर कड़ी निगरानी रखने की आवश्यकता है। बार-बार अभ्यास करने से यह मन अपनी चञ्चलता छोड़ने और बुरे संकल्पों से दूर रहने पर बाधित हो जाता है।

संकल्प के संस्कार को धोना—

कोई भी भला हो बुरा संकल्प, उसके अनुसार चाहे कोई वचन बोला जाय या न, कोई कर्म किया जाय या न, परन्तु मन अपना थोड़ा बहुत प्रभाव अवश्य छोड़

जाता है। इसी प्रभाव वा नाम संस्कार है। इन संस्कारों ही से वृत्ति बनती है और मनुष्य को बुरे या अच्छे कामों में लगाती है। वृत्ति दो प्रकार की होती है—स्थूल और सूक्ष्म। स्थूल वृत्ति में काम क्रोध आदि सम्मिलित हैं और सूक्ष्म—वृत्ति में संस्कार। यह संस्कार ही मनुष्य के अधिक शत्रु हैं। यह जन्म जन्मान्तर तक साथ रहते हैं। कई बार ऐसा हुआ कि मनुष्य ने जो कर्म इस जन्म में भूल कर भी नहीं किए होते, न देखे और सुने होते हैं, वह कर्म यह मन करने लगता है। जब इसे इस जन्म के संस्कारों से निवृत्त किया तो ऐसे संकल्पों की रेखायें मन पर देखी गई, जिन्हें कभी स्वप्न में भी नहीं देखा था। वास्तव में यह वह सूक्ष्म संस्कार हैं, जो किसी पिछले जन्म में, किसी संकल्प के कारण मन पर रह गये थे। इसलिए कोई भी खोटा या बुरा संकल्प मन में आने ही नहीं देना चाहिए और यदि बलपूर्वक आ ही जाय तो फिर क्या करें? प्रथम तो उसे तत्काल निकाल देने का प्रयत्न करना चाहिये और यदि संस्कार की कोई रेखा मन पर रह ही जाय तो उसे धो कर मिटा डालें। इसकी विधि यह है कि ओ३म् अथवा गायत्री-मंत्र का जाप किया जाय। मन को शुद्ध करने में गायत्री-मंत्र का जाप बहुत ही प्रबल सिद्ध हुआ है। परंतु, मंत्र के अर्थ भली-भाँति

स्मरण कर लेने चाहिए । ओ३म् तथा गायत्री-मंत्र का जाप न केवल नये-बुरे संस्कारों को अपितु जन्म-जमान्तर के बुरे संस्कारों को भी दूर करने में समर्थ है । यह अनुभूत बात है, इसके लिये प्रमाणों की आवश्यकता नहीं है । संशय-बुद्धि रखने वाले कुछ लोग यह शंका करते हैं कि गायत्री मंत्र के जाप का मन की शुद्धि अथवा प्रभु-दर्शन से क्या सम्बन्ध है । इसमें तो सत्, चित्त, आनन्द और जगतोत्पादक ईश्वर से दिव्यगुण का ध्यान करके और उसके शुद्ध स्वरूप को सामने रखके उस से अपनी बुद्धि को प्रकाशित करने और प्रेरणा करने ही की तो प्रार्थना की गई । इससे बुद्धि चमक जाय तो चमक जाय, और कुछ नहीं हो सकता । परंतु वह इस बात को भूल जाते हैं कि आत्मा के लिये सबसे पहली आवश्यक वस्तु और प्रभु-प्राप्ति का सबसे प्रथम साधन तो ज्ञान ही है और ज्ञान बुद्धि के निर्मल होने ही से प्राप्त होगा । आत्मा के दो काम हैं—ज्ञान-प्राप्ति और प्रयत्न करना । योग दर्शन में भी ब्रह्म-प्राप्ति का सबसे प्रथम साधन प्रज्ञा अर्थात् बुद्धि ही को बताया गया है । योग-दर्शन १.२० में समाधि के साधन बताकर फिर यह दिखाया है कि समाधि से प्रज्ञा (बुद्धि) मिलती है । इस सूत्र में समाधि के साधन यह बताये गये हैं, प्रथम-पूर्ण श्रद्धा

होनी चाहिये, फिर वीर्यवान होना चाहिये, तब स्मृति भण्डार खुलता है। इन तीन बातों के हो जाने से भक्त की अशान्ति का नाश हो जाता है, चित्त शांत और समाधिस्थ हो जाता है। तब प्रज्ञा-बुद्धि जाग उठती है और यही प्रज्ञा भगवान के दर्शन कराने में पूरी सहायक बनती है। गायत्री मंत्र में बुद्धि के लिये इसीलिये प्रार्थना की गई है। योगियों ने योग-विद्या के अनुसार समाधि-अवस्था के पश्चात् जिस ज्ञान को प्राप्त किया, उसे गायत्री-मंत्र का विधि पूर्वक और पर्याप्त संख्या तथा काल तक जाप करने वाले पा गये।

गायत्री शब्द दो धातुओं 'गै+त्रा' से बना है अर्थात् गायत्री गाने वाले-जप करने वाले को बचाती है, रक्षा करती है, तार देती है। अतएव गायत्री-मंत्र का जाप और उसके साथ ओ३म् का जाप भक्त के मन को बहुत शीघ्र प्रभु दर्शन का अधिकारी बना देता है।

तीसरा साधन—सत्संग----

मन के सुधार के लिए तीसरा साधन सत्संग है। भले पुरुष की सङ्गत में बैठने से मन के सङ्कल्प विकल्प इस प्रकार रुक जाते हैं, जिस प्रकार अग्नि के समीप बैठने से शीत जाता रहता है या जैसे रामवन (काश्मीर) में चन्द्र-भागा नदी के तट पर बैठते ही सारी गर्मी दूर

हो जाती है। आपने कई बार देखा होगा कि जब पूर्ण श्रद्धा से आप किसी सच्चे महात्मा के पास गये हैं तो उनके निकट बैठने ही से आपका मन एकाग्र हो गया है उस समय कोई संकल्प विकल्प मन में नहीं उठता। इसलिये तो कहा गया है—

तात स्वर्ग, अपवर्ग सुख, धरिये तुला इक अंग।

तुले न ताहि सकल मिलि, जो सुख लव सत्संग ॥

सत्संग में नित्य जाइये, इसमें आलस्य न करें। बच्चे-बूढ़े, स्त्री-पुरुष सबको सत्संग से लाभ पहुँचता है। इससे प्रातः समय को ऊषा की भाँति सबको चुपचाप एक अद्भुत प्रसाद मिलता है। काले कोयले को क्या आपने नहीं देखा ? जब धक् धक् जलती हुई अंगीठी में डाला जाता है और थोड़ी देर जलते हुये कोयलों की संगत में रहता है तो उसकी भी कालिख नष्ट हो जाती है और वह उसी गर्मी तेजी और लाली के साथ चमकने लगता है। परन्तु वह अंगीठी से नीचे गिर पड़े, जलते कोयलों की सङ्गत से दूर हो जाय तो वह थोड़ी देर के पश्चात् फिर काला पड़ जाता है। सङ्गत का मन पर बड़ा भारी प्रभाव होता है। नित्य सत्संग का सेवन मन की काया पलट कर देता है। यदि कुछ दिनों, कुछ महीनों अथवा कुछ वर्षों के सत्संग से आपको कोई भी लाभ प्रतीत न हो तो ध्वराइये नहीं। लाभ और प्रभाव निरन्तर होता रहता

है। हमें इस बात की ओर ध्यान देना चाहिये कि हमारा मन कितना मैला है, वह एक बार धोने से ही स्वच्छ हो जायगा, अथवा वरों ही उसे सत्संग की नदी में धोना पड़ेगा ? यह बात मन की अवस्था पर निर्भर है और फिर कोई पता नहीं कि कौनसी घड़ी में कौनसा वचन हमारे मन पर ऐसा प्रभाव डाल दे कि जिससे युग परिवर्तन हो जाय।

ऋषि दयानन्द जिन दिनों जेहलम में थे, उन दिनों वहां महता अमीचन्द जी बहुत सुन्दर भजन गाया करते थे। परन्तु वे शराबी और उनका आचार भी कुछ बिगड़ चुका था। नित्य ही स्वामी जी के पास आते। एक दिन महता अमीचंद ने प्रभु भक्ति का बहुत ही मनोहर गान गाया। स्वामी जी ने सुना तो कहा— 'अमीचंद हो तो हीरे' परन्तु कीचड़ में गिरे पड़े ह।' वस तीर चल गया, निशाना ठीक बैठ गया — उसी समय से महता अमीचन्द का जीवन पलट गया। मदिरा छोड़ दी, व्यभिचा को महा पाप समझने लगा और महता अमीचन्द सचमुच ईश्वर के सच्चे भक्त बन गये। महर्षि के एक वाक्य ने एक शराबी और व्यभिचारी को भक्त और शुद्धाचारी बना दिया। इसीलिये मैं कहता हूँ कि सत्संग से उकताईये नहीं। निरन्तर प्रयत्नशील रहा करो

प्रतीक्षा कीजिए कि कब आपके भाग्योदय की घड़ी आती है ।

चौथा साधन---स्वाध्याय---

मन को पवित्र करने में मस्वाध्याय भी बहुत महत्ता रखता है । शतपथ ब्रह्मण में बतलाया है—

प्रिये स्वध्याय प्रवचने भवतो युक्तमना भवत्पराधीनोऽहर
हरथान साधयतेसुखं स्वपिति परम-चिकित्सक आत्मना
भवतीन्द्रिय संयम—श्चैकारामता प्रज्ञावृद्धिर्यशो लोकपतिः

(११—५—७—१)

“स्वाध्याय (वेद का पढ़ना) और प्रवचन (वेद-प्रचार) ये दोनों ऋषियों के प्यारे कर्म हैं, स्वाध्याय करने वाला पुरुष एकाग्र-मन हो जाता है, पराधीन नहीं होता । दिन-प्रति-दिन उसके प्रयोजन पूरे होते जाते हैं । सुख से सोता है, अपने आपका परम-चिकित्सक बन जाता है, इन्द्रियों का संयम, सदा एकरस रहना, ज्ञान की वृद्धि यश और लोगों को सुधारने और निपुण बनाने के काम (यह सब स्वाध्याय से प्राप्त होते हैं) ।

शतपथ में एक और स्थान पर भी यह उपदेश है—

“मनुष्य इस सारी पृथिवी को धनसे भर कर देता हुआ जिस फल को भोगता है, इससे तिगुने फल को अथवा उससे बड़े, अथवा अक्षय-फल को वह भोगता है, जो ठीक-ठीक जानता हुआ प्रति-दिन स्वाध्याय करता है, इसलिए स्वाध्याय नियम से करना चाहिए ।”

तैत्तिरीय उपनिषद् (शिक्षावल्ली अनुवाक ६) में मनुष्य के पन्द्रह विभिन्न कर्त्तव्य गिने गये हैं। परन्तु प्रत्येक कर्त्तव्य के साथ स्वाध्याय और प्रवचन को मुख्य स्थान दिया गया है—“नाक मौद्रल्य यह मानता है कि स्वाध्याय और प्रवचन ही आवश्यक है, क्योंकि वह ही तप है।”

योग दर्शन व्यास भाष्य में लिखा है—“स्वाध्याय प्रणवादि पवित्राणां जपो मोक्ष शास्त्राध्ययनं वा” ओंकार आदि पवित्र करने वाले नामों का जाप और मुक्ति प्रतिपादक शास्त्रों का पढ़ना स्वाध्याय कहलाता है।

जब ऋषियों ने स्वाध्याय की इतनी महिमा गाई हो तो फिर सन्देह ही क्या रह जाता है। जब हम स्वाध्याय करते हैं तो निश्चय जानिये कि हम भगवान और ऋषियों से सत्सङ्ग करते हैं और सीधे रूप में उनसे प्रसाद पाते हैं। स्वाध्यायियों का यह अनुभव है कि कितने ही संशय अपने आप उनके मिट गये, कितने ही रोगों की अनुभूत औषधियाँ उनको मिल गईं। प्रभु के को में जो जाएगा, वह खाली हाथ नहीं लौट सकता, उसको तो मन एकाग्र करने के कितने ही साधन मिलेंगे। इसलिये नित्य प्रति वेद, उपनिषद् इत्यादि पठनीय श्रेष्ठ-ग्रंथों का स्वाध्याय

अत्यन्त आवश्यक है। आप अनुभव करेंगे कि इससे आपका मन निर्मल होता जा रहा है।

पाँचवाँ साधन—भगवत्ता अर्थ कर्म—

मन की निर्मलता के लिये पाँचवाँ साधन “प्रभु के निमित्त काम करना” है। एक बार महात्मा हंसराज जी ने मुझे बताया कि जब उन्होंने जीवन भर बिना वेतन लिये दयानन्द कॉलेज में काम करने के सम्बन्ध में आर्य समाज लाहौर के प्रधान को पत्र लिखा तो उन के मन में एक अद्भुत ज्योति चमत्कृत हुई और वह इस ज्योति को कितनी ही देर तक देखते रहे। तब उन्होंने अनुभव किया कि उनके मन की शक्ति कितनी बढ़ गई है और वह अपने अन्दर कितना अवर्णनीय आनन्द अनुभव करते हैं।

निस्सन्देह, इससे मन की निर्मलता बढ़ती है, भौतरीय सङ्कोच नष्ट होता है, क्षुद्रता जाती रहती है, विशालता का विस्तार होता है। जब कोई मनुष्य परोपकार निमित्त इस भावना से अपने आप को अर्पण करता है कि मैं जो कुछ कर रहा हूँ, भगवान के निमित्त कर रहा हूँ, अपनी स्वार्थ सिद्धि के लिये नहीं, तो मन मोद, प्रमोद और आनन्द की तरङ्गों से तरंगित हो उठता है। जब किसी दीन, दुःखी और रोगी को, जिसमें कोई

सांसारिक सम्बन्ध न हो, आराम पहुँचाया जाता है, भूखे को खाने को दिया जाता है, प्यासे की प्यास बुझाई जाती है तो उस समय वह कार्य करने वाला अपने आप को कुछ ऊपर उठा हुआ अनुभव करता है। यदि इसके साथ यह भावना भी हो कि मैं क्या हूँ, यह सब काम करने वाला भगवान है, यह उसी की कृपा है और यह काम उसी के समर्पण है, तो मन की निर्मलता बहुत अधिक बढ़ जाती है। इसी भावना को निष्काम-कर्म कहा जाता है। ऐसे कर्म उसे लिप्त नहीं करते, वह कमल-पत्र की भांति संसार के जल में रह कर सारे कार्य करता हुआ भी कर्म-रूपी जल से अलिप्त रहता है। यदि कोई यह प्रतिज्ञा कर ले कि वह जो करेगा, भगवान के अर्पण करता रहेगा, तो फिर इससे कोई भी बुरा काम नहीं हो सकता। साधारण से साधारण व्यक्ति को भी जब कोई वस्तु भेंट करनी होती है, तो अच्छी से अच्छी वस्तु प्राप्त की जाती है। जब माता पिता, गुरु, इष्टदेव की भेंट के लिए सर्वोत्तम पदार्थों की खोज की जाती है, तब अपने भगवान की भेंट के लिए तो अति-उत्तम, अति-प्रिय, और अति-उपयोगी वस्तु ही चाहिए। इसलिए जब वह कोई कर्म करने लगेगा तो पहले वह सोचेगा, क्या यह भगवान की भेंट के योग्य है ? यदि योग्य नहीं होगा तो उसे तत्काल

छोड़ देगा—तब क्या वह झूठ बोल सकेगा ? चोरी अथवा कोई और निन्दनीय कार्य कर सकेगा ? कदापि नहीं । अब वह छोटे कर्मों से स्वयमेव छूट जाएगा । भगवान्-अर्पित कर्म करने का परिणाम इतना महत्वपूर्ण होता है कि मनुष्य देवता बनने लगता है । इसी भाव को लेकर कृष्ण भगवान् ने वीर-श्रेष्ठ अर्जुन से कहा था—

यत्करोषि यदश्नोसि यज्जुहोषि ददासि यत् ।

यतपस्यसि कौन्तेय तत्कुरुष्व मदर्पणम् ॥ (गी० ६-२७)

हे अर्जुन ! तू जो कुछ कर्म करता है, जो कुछ खाता है, जो कुछ हवन करता है, जो कुछ दान देता है, जो कुछ स्वधर्मा चरण रूप तप करता है सब मेरे अर्पण कर ।

हवन यज्ञ करने वाले भी तो यही करते हैं, घृत अथवा सामग्री की प्रत्येक आहुति देकर “इदन्नमम” का शब्द कहते हैं । इसका प्रयोजन भी यही है कि यह मेरी नहीं अपितु आग्नेरूप, वरुण रूप, प्राण रूप भगवान् की है आहुतियों के साथ-साथ समर्पण का कार्य भी होता चला जाता है । इस प्रकार एक भक्त का जीवन और उस जीवन का एक-एक श्वास प्रभु अर्पण होता रहता है । वह फिर अपने लिये नहीं जीता, भगवान् के लिये जीता है, वह अपने लिये नहीं खाता, प्रभु के लिये खाता है । जब उसका खाना, पीना, सोना, व्यायाम करना, हवन करना, धनोपार्जन, सन्तान की पालना करना, सभा समाज की

सेवा करना, सब कुछ प्रभु अर्पण हो जाता है तो फिर चाहे उसे रूखी रोटी मिले या घी से चुपड़ी हुई, सुख मिले या दुख, जीवन की आस रहे अथवा मृत्यु ताण्डव करे, किसी भी अवस्था में भक्त का मन उदास नहीं होता। प्रत्येक बात का वह स्वागत करता है। कितना ऊंचा उठ जाता है ऐसा भक्त ! देखने वाले आश्चर्य करते हैं और भक्त उनके आश्चर्य पर भी हँसता है। जब अपने आप को प्रभु के अर्पण कर दिया, तब वह जैसे चाहे हमारा प्रयोजन करे हमें कोई शिकायत रहती ही नहीं।

छटा साधन—उपासना---

मन को निर्मल करने का एक और उपाय भी है। इसकी महिमा भी किसी से कम नहीं। वह है “उपासना” अर्थात् पास बैठना। जिस परमात्मा को हम पाना चाहते हैं जब तक उसके पास बैठने का अभ्यास नहीं डालेंगे, तब तक उसे पायेंगे कैसे ?

महाराज भगवान् दयानन्द ने ऋग्वेदादिभाष्य भूमिका में लिखा है—“उपासना दो प्रकार की है एक सगुण, दूसरी निर्गुण, जगत का रचने वाला, वीर्यवान् शुद्ध, कवि मनीषी, परिभूत और स्वयम्भू इत्यादि गुणों के सहित होने से परमेश्वर सगुण है, तथा अकाय, अव्रण, अस्नाविर इत्यादि गुणों के निषेध होने से वह निर्गुण कहाता है” जब हम

यह कहते हैं कि परमात्मा सर्वज्ञ है, सर्वशक्तिमान है, शुद्ध और सनातन है। सबको उसी ने उत्पन्न किया है, यह पर्वत, यह नदियाँ, यह स्रोत, यह समुद्र, यह मीलों लम्बे रेगिस्तान, यह सुन्दर वन, यह पुष्प, यह मेघ, यह विद्युत् सब उसी की महिमा हैं। यह सूर्य और चाँद, यह तारे और नक्षत्र उसी की आज्ञा से घूमते हैं और यह सारा संसार उसी की ओर अंगुली उठाये संकेत कर रहा है और भगवान इन सबके भीतर-बाहर ओत प्रात हो रहा है। कोई भी स्थान उससे खाली नहीं, तो हम सगुण भगवान की उपासना करते हैं। उसकी महिमा को देख कर; उसके पराक्रम को देख कर; उसकी असीम विशालता को देख कर, उसके गुणों का वर्णन करते हुए हम उसकी सगुण उपासना करते हैं। जब यह कहते और विचारते हैं कि वह स्वयं अजर, अमर, निराकार, और निर्विकार है, वह कभी बन्धन में नहीं आता, न वह गणना में आता है, न उसका तोल है न माप, वह अरूप है, वह अनादि है, अनन्त है, बिना गन्ध के है, बिना स्पर्श के है, बिना शब्द के है, तब हम उसकी निर्गुण उपासना करते हैं।

यह दोनों प्रकार की उपासनाएँ नित्य प्रति करनी चाहिए। दोनों प्रकार के मन्त्र वेद भगवान में हैं, इनका पाठ करना आवश्यक है। इन के पाठ के पश्चात् प्रभु के निकट बैठने की बारी आती है। पूर्वोक्त साधनानुसार आसन में

स्थित हो प्राणायाम करके अब उस गुहा में प्रवेश कीजिये, जहाँ प्रभु दिखलाई देता है। इसकी विधि भगवान् दयानन्द ने यह लिखी है—

“कण्ठ के नीचे दोनों स्तनों के बीच में और उदर के ऊपर जो हृद्देश है, जिसको ब्रह्मपुर अर्थात् परमेश्वर का नगर कहते हैं, उसके बीच में जो गर्त है, उसमें कमल के आकार वेश्म अर्थात् अवकाशरूप एक स्थान है, और उसके बीच जो सर्वशक्तिमान् परमात्मा बाहर-भीतर एक रस होकर भर रहा है, वह आनन्द-स्वरूप परमेश्वर उसी प्रकाशित स्थान के बीच में खोज करने से मिल जाता है। दूसरा उसके मिलने का कोई उत्तम स्थान वा मार्ग नहीं है।”

योगीराज ने उपनिषद् के अनुसार कितना सरल सीधा और ठीक ठिकाना प्रभु का बतला दिया है। इसे पाकर भी यदि हम प्रभु के निकट न जाय तो हमारा दुर्भाग्य ! और जब एक बार हृदय की गुहा में निहित ज्योति से भरपूर उस स्थान में प्रभु को देख लिया तो फिर शेष क्या रह जाता है ?

हृदय कहाँ ?—

कुछ लोगों का मत है कि हृदय की गुहा सिर में है। मस्तिष्क से ऊपर और खोपड़ी से नीचे एक स्थान है; जिसे क्षीर सागर भी कहते हैं। वहीं ब्रह्म रंघ भी है। इसलिए उस ब्रह्मचक्र में ध्यान लगाने की बात वह कहते हैं; परन्तु उपनिषद् हृदय

की गुहा कण्ठ के नीचे बतलाते हैं। मुझे इन दोनों में कोई आपत्ति दिखाई नहीं देती। वात स्पष्ट है—प्रभुको पाने के दो ही साधन हैं—एक विज्ञान और दूसरे मनकी एकाग्रता। विज्ञान का स्थान है मस्तिष्क और चित्त का स्थान दोनों स्तनों के बीच हृदयाकाश। इन दोनों का मिलाप होना आवश्यक है जब तक विज्ञान प्राप्त न हो जाय; तब तक प्रभु दर्शन नहीं हो सकते। इसीलिए सबसे पूर्व भक्त को आत्म-ज्ञान लेने के लिये आज्ञा-चक्र (अ - मध्य) में जाना होता है हेड आफिस इसी स्थान पर है; यहाँ जब भक्त प्रयत्न करता है और अपनेको विज्ञानी सिद्ध करता है, अधिकारी साबित करता है, तब उसे हृदयकी गुहा में जाने का पास पोर्ट मिल जाता है। वहाँ से पास-पोर्ट लेकर फिर वह हृदय की गुहा में घुसता है। यहीं दर्शन होते हैं। अथर्ववेद के केन सूक्त (१०-२) में इसी विषय का एक बहुत ही सुन्दर मन्त्र है —

मूर्धानमस्य संसीन्याथर्वा हृदयं च यत् ।

मस्तिष्का दूधः प्रेरयन् पवमानोऽधि शीर्षतः ॥

“वह एक रस रहने वाला पवित्र ईश्वर इस मनुष्य के हृदय को सी कर (जगत में भेजे) वह मस्तिष्क से ऊपर होकर शिर के नीचे हृदय में आ जाता है ।”

अर्थात् परमात्मा को पाने वाले भक्त के लिये आवश्यक है कि वह मस्तिष्क और हृदय को एक बनाले। यह न हो कि बुद्धि तो किसी दूसरी ओर जाने का आदेश करे

और मन कहीं और घसीट ले चले । दोनों को सी कर एक कर देना होगा । इनको सिये बिना काम नहीं चलेगा । इस सम्बन्ध में एक बहुत ही रोचक भाव श्री महात्मा नारायण स्वामी जी ने बतलाया है कि परमात्मा तर्क से परे है अर्थात् मस्तिष्क से ऊपर है और हृदय ही में, जो प्रेम, श्रद्धा, और भक्ति का स्थान है, उसके दर्शन होते हैं । यदि यह समझ लिया जाय कि जीवन काल में प्रभु-दर्शन हृदयाकाश में होते हैं और मृत्यु के समय आत्मा को ब्रह्म-चक्र में—तो सारी उलझन सुलझ जाती है । इसी अवस्था में ब्रह्म रंध्र में से हो कर शरीर छोड़ने का विधान है । उपनिषद् में लिखा है कि भक्तों और योगियों का आत्मा मृत्यु समय इन्द्रियोनि में (मांस का एक लोथड़ा सा गले में जो लटक रहा है) आ जाता है और फिर वहां से सीधा ऊपर ब्रह्म रंध्र में होकर शरीर के बन्धन से मुक्त हो जाता है । ऐसे भक्त मोक्ष के अधिकारी होते हैं । यह बात सन्मुख रखने से मस्तिष्क और हृदय का कोई झगड़ा बाकी नहीं रहता । भक्त के लिए आवश्यक है कि वह ब्रह्मचक्र तक अपनी गति कर ले । वहाँ तक पहुंच हो जाने के पश्चात् हृदय की गुहा में उतरते की आज्ञा मिल जाती है । यहीं दर्शन होते हैं और फिर मृत्यु समय में इसी ब्रह्म-चक्र द्वारा भक्त की आत्मा शरीर त्याग देती है ।

मन की निर्वलता

मन को वश में करने के साधनों का वर्णन करने के साथ मन के विषय में यह बात समझ लेना भी आवश्यक है कि मन के गुण क्या हैं ? यदि यह मालूम हो जाय कि इसकी दौड़ कहां तक है तो फिर इसे काबू करना सहल हो जाता है । मनुष्य शरीर की एक-एक नस नाड़ी की खोजकर डालने वाले ऋषियों ने शरीर के उन सारे तत्वों और द्रव्यों को भी ढूँढ़ निकाला है, जिनसे यह शरीर बना है । इसी प्रकार संसार के बनने में जो वस्तु और पदार्थ काम में लाये गये हैं, उनके विषय में भी ऋषियों ने पूरा पता दिया है । दर्शन ग्रन्थों में इनका बहुत सुन्दर वर्णन आता है । वैशेषिक दर्शन में बतलाया है कि निम्नोक्त नव द्रव्य हैं—पृथिवी, जल, तेज, वायु, आकाश, काल, दिशा, आत्मा और मन । शरीर निर्माण में भी इन्हीं द्रव्यों का प्रयोग हुआ है । ऋषियों ने इन द्रव्यों के स्वरूप, लक्षण और गुण का लिंग भी मालूम कर लिया और बतलाया कि पृथिवी का लिंग गन्ध, जल का रस, तेज का रूप, वायु का स्पर्श, आकाश का शब्द, और आत्मा की इच्छा, द्वेष, प्रयत्न, सुख, दुःख और ज्ञान की व्याख्या के पश्चात् “मन” की बात भी कही ।

दर्शनों के विषय में यह सारी प्रस्तावना मैंने केवल मन की बात कहने के लिए यहां उद्धृत की है, अन्यथा तर्क-वितर्क की इन बातों में उलझने का मेरा कोई प्रयोजन नहीं। परन्तु न्याय दर्शन के कर्त्ता ने “मन” के विषय में एक ऐसी महत्वपूर्ण बात कही है जो मन को काबू में करने का प्रयत्न करने वालों के बड़े काम की चीज है। किसी भी शत्रु पर विजय प्राप्त करने के लिये यह आवश्यक होता है कि उसका कोई कमजोर स्थान मालूम किया जाय और मन पर विजय प्राप्त करने वाले यह सुनकर प्रसन्न होंगे कि न्याय दर्शन ने मन की निर्वलता भली प्रकार दर्शा दी है—

युगपज्ज्ञानानुत्पत्तिर्मनसो लिंगम् ॥ न्याय० १-१-१३

“जिससे एक काल में दो पदार्थों का ग्रहण और ज्ञान नहीं होता, उसको मन कहते हैं।” जब यह पता लग गया कि मन तो एक समय में केवल एक ही काम कर सकता है, एक काल में एक ही विषय को यह ग्रहण करने की सामर्थ्य रखता है, एक क्षण में एक ही वस्तु का इसे ज्ञान हो सकता है दो का नहीं, तो फिर इसे एक भगवान की ज्योति की ओर लगाने में कौन सी कठिनाई रह जायगी ? केवल एक बार बलपूर्वक प्रयत्न करने और ‘हठ’ करने की आवश्यकता है। जब एक बार इसे ‘ऑन-रटन में’ लगा दिया। वस, यह उसी में लगा रहेगा।

यह किसी दूसरे पदार्थ की ओर जा ही न सकेगा, इसमें इतनी शक्ति नहीं कि एक समय में दो का ध्यान कर सके। मन की इस निर्मलता से भक्त लोग अवश्य लाभ उठायें और इसे भगवान की ओर लगाने का प्रयत्न करें, अवश्य सफलता मिलेगी।

मन को एक और ढंग से भी समझाया जा सकता है और वह यह है कि जब उपासना में बैठे और मन उपासना को छोड़ कहीं और खिसकने लगे, तब मन से कहो—अरे ! तू कहां जाने लगा है, क्या पुरुषों के समूह में ? क्या स्त्रियों के जमघट में—सुन-सुन, ऐसा न कर, वहां जाने से तू बड़ा अपमानित होगा, तेरी खिल्ली उड़ेगी, तू है नपुंसक, स्त्री पुरुषों में जाने से तेरी हंसी होगी, तू अपनी ही बरादरी में चल, वहां तो तेरी दाल गल सकेगी (याद रहे व्याकरण की दृष्टि में मन नपुंसक लिंग है और ब्रह्म भी नपुंसक लिंग है इसी लिए साधक मन को कह रहा है कि) अरे मन ब्रह्म के पास चल, ताकि तेरा मान हो' उदास न हो। मन को उसका यथार्थ स्पष्ट याद कराने से उसको अपनी निर्बलताका पता लग जायेगा और वह स्त्री पुरुषों के समूह में जाना छोड़ कर अपने लिंग वाले ब्रह्म के पास बैठने को तैयार हो जयागा।

उसके अपात्र

ईश्वर नाम अमूल्य है दामन बिना विक्रय ।

तुलसी अचरज देखिये कोई गाहक न आय ॥

निस्सन्देह, यह बहुत आश्चर्य है कि प्रभु-भक्ति पर कुछ भी तो व्यय नहीं होता और भगवान् का नाम बिना मूल्य के मिलता है, परन्तु फिर भी कोई खरीददार नहीं आता । इस आश्चर्य को देख कर तुलसीदास जी स्वयं ही इसका उत्तर देते हैं—

तुलसी पिछले पाप से हरिचर्चा न सोहाय,

जैसे ज्वर के वेग में भूख विदा हो जाय ।

जब मनुष्य ज्वर-ग्रस्त हो तो उसे अमृत से अमृत वस्तु भी अच्छी नहीं लगती । न दूध पीने को जी चाहता है, न कुछ और खाने को । हाँ, किसी-किसी समय चटपटी चीजों के लिये जी ललचाता है परन्तु भूख फिर भी नहीं होती । इसी प्रकार जिन लोगों को पिछले जन्मों के पापों का ज्वर चढ़ा हुआ है, उन्हें प्रभु-चर्चा भली नहीं लगती वह परमात्मा के नाम से भागते हैं । कुछ लोग तो परमात्मा का अस्तित्व ही नहीं मानते । ऐसे लोग वास्तविक रूप में रोगी हैं । उनका मन तथा आत्मा पाप-ग्रस्त है । इसी लिये उनका मन प्रभु-भजन में तो नहीं लगता । हाँ नाच,

तमाशे, सिनेमा और इसी प्रकार की दूसरी चटपटी वस्तुओं पर ललचाता है और वह इन्हीं की ओर दौड़ते हैं। परन्तु वह नादान नहीं जानते कि ज्वर-ग्रस्त होते हुए वह रोग को और भी बढ़ा रहे हैं। ऐसे लोग प्रभु को कभी पा भी सकेंगे ? भारी सन्देह होता है।

यजुर्वेद के १७-वें अध्यायका ३१-वां मन्त्र इस विषय को बड़ा स्पष्ट करता है, कौन लोग प्रभु को नहीं पा सकते ? निम्नोक्त मन्त्र में इसका बहुत ही सुन्दर उत्तर दिया गया है—

न त विदाथ य ऽ इमा जजानान्यद्युष्माक मन्त्रं बभूव ।

नीहारेण प्रावृता जल्प्याचासुतृप उक्थशासंश्चरान्त ॥

“हे मनुष्यो, जैसे ब्रह्म के जानने वाले पुरुष धूम के आकार कुहर के समान अज्ञान रूप अन्धकार से अच्छी प्रकार ढके हुए थोड़े सत्य असत्य, वादानुवाद में स्थिर रहने वाले, प्राणपोषक और योगाभ्यास को छोड़ शब्द अर्थ सम्बन्ध के खण्डन-मण्डन में रमण करते हुये, विचरते हैं, वैसे हुए तुम लोग उस परमात्मा को नहीं जानते हो। इन प्रजाओं को उत्पन्न करता और जो ब्रह्म तुम अधर्मी अज्ञानियों के सकाश से, अर्थात् कार्य्य कारण रूप में जगत और जीवों से भिन्न, तथा सभीमें स्थिर भी दूरस्थ होता है, उस अति सूक्ष्म आत्मा के आत्मा अर्थात् परमात्मा को नहीं जानते हो।”

भगवान को पा न सकने वाले चार प्रकार के मनुष्यों को वर्णन इस वेदमन्त्र में किया गया है—

अज्ञानी---

पहले तो वह, जो अज्ञान-रूपी अन्धकार में कोहरे के समान ढके हुए हैं। निपट अज्ञानी लोग, जिन्हें किसी वस्तु का यथार्थ ज्ञान नहीं, जो पशुवत् जीवन व्यतीत करते हैं, जिन्होंने ज्ञान की अग्नि में अपनी बुद्धि को नहीं तपाया और न ही अपने जीवन का उद्देश्य जाना। जन्म ले लिया, पल गये, बड़े हुए, खाया-पिया और मर गये—बस, इतना ही जिनका जीवन है, और जो ज्ञान से शून्य हैं। ऐसे व्यक्तियों को प्रभु-दर्शन नहीं हो सकते।

जल्पी---

दूसरे वह लोग भी प्रभु-दर्शन से वंचित रह जायेंगे, जो (जल्प्या) जल्प करने वाले हैं अर्थात् थोड़े सत्य, असत्य वादानुवाद में स्थिर रहने वाले, कुछ अल्प-ज्ञान-प्राप्त कर लिया और शब्द जाल में पड़ कर लगे वाद-विवाद करने—ऐसे, जैसे चूहे को हल्दी की एक गांठ मिल जाय तो वह अपने आपको पंसारी समझने लगे। ऐसे लोग भी जिनको पूरा ज्ञान नहीं या जो वाद-विवाद ही में पड़े रहते हैं, जिनका स्वभाव केवल दूसरों की भाषा और वाणी के दोष निकालना हो जाता है, तत्त्वतः नहीं पहुँच सकते।

केवल गृद्ध की तरह मांस पर मंडराया करते हैं। इनकी हंस-वृत्ति नहीं अपितु काग-वृत्ति होती है। इनके भाग्य में ज्योति से भरपूर स्वर्ग में पहुँच कर प्रभु-प्यारे को पाना नहीं लिखा।

असुतृपः

तीसरे वह लोग हैं, जिनको इस वेद मंत्र में 'असुतृपः' कहा गया है, इन्हें प्राणपोशक या 'पेटू' भी कहा जा सकता है। अर्थात् जो विरोचन (१) बुद्धि वाले हैं और जो यह शरीर सब कुछ है। चाहे बेजवानों के गले काटने पड़े, परन्तु इस शरीर की जवान का चस्का अवश्य पूरा होना चाहिए।

(१) विरोचत बुद्धि वह लोग हैं, जो शरीर ही को आत्मा समझ कर इसी का पूजा में रहते हैं। इस सम्बन्ध में एक बड़ी रोचक कथा छांदोग्य उपनिषद् में आती है—

प्रजापति ने कहा—“आत्मा जो कि पाप से अलग है, जरा और मृत्यु से परे है, शोक से दूर है, भूख और प्यास से अलग है, सच्ची कामनाओं वाला और सच्चे संकल्पों वाला है, उसका अन्वेषण करना चाहिये, उसकी तलाश करनी चाहिये। वह जो, इस आत्माको ढूँढ़ कर जान लेता है, वह सारे लोकों को और सारी कामनाओं को पा लेता है।” प्रजापति के इन शब्दों को देवता और दैत्य दोनों ने सुना और उन्होंने कहा—“हमें उस आत्मा का अन्वेषण करना चाहिये, जिस आत्मा को ढूँढ़ कर पुरुष सारे लोकों और सारी कामनाओं को पा लेता है।” यह निश्चय कर

चाहे चोरी —मक्कारी करनी पड़े, परन्तु इस शरीर के पेट की कचर भरनी ही चाहिये । दूसरे मरें या जियें, परन्तु मेरी देह को सब प्रकार का सुख मिलना चाहिए । धर्म, जाति, देश, पड़े भाड़ में, मेरे शरीर के आराम के

देवताओं में से इन्द्र और असुरों में से विरोचन प्रजापति के पास गया । प्रजापति ने दोनों के आने का कारण पूछा । दोनों ने कहा “आपके इस वचन का ढिंढोरा दुनियां में पिट रहा कि आत्मा की खोज करनी चाहिए । सो हम दोनों उसी की खोज में आपके पास आये हैं ।” प्रजापति ने उन दोनों को कहा —“यह जो आँख में पुरुष दीखता है, यही है वह आत्मा, यही है जो मैंने कहा था, यह अमृत है, यह अभय है, यह ब्रह्म है ।”

दोनों ने पूछा —“हे भगवन् ! यह जो जलों में दीखता है, और यह जो शीशे में दीखता है, यह कौन है ?”

प्रजापति ने उत्तर दिया —“यही इनमें दीखता है । पानी के प्याले में तुम दोनों आत्मा (अपने आप) को देखो, और जो कुछ तुम आत्मा (अपने आप) को नहीं समझे हो, वह मुझे बताओ ।” उन्होंने पानी के प्याले में देखा । तब प्रजापति ने उन्हें कहा... “क्या देखा तुमने ?” उन्होंने कहा, “भगवन् ! हम यह सम्पूर्ण आत्मा देख रहे हैं, रोम-रोम तक और नख-नख तक...अपनी पूरी छाया ।”

प्रजापति ने उन्हें कहा —“अच्छे-अच्छे भूषण और वस्त्र पहन कर तथा अपने आप को साफ सुथरा करके (बाल और नख काट कर) फिर पानी में देखो ।” उन दोनों ने वैसा ही किया । प्रजापति ने पूछा —“अब क्या देखते हो ?” वे बोले —“जैसे हम अच्छे भूषण और वस्त्र धारण किये हुये और साफ सुथरे हैं,

लिए मोटर, बङ्गले, वाटिका और नाना प्रकार के भोजन होने ही चाहिये। ऐसे पेटू लोगों का धर्म—ईमान केवल पेट रह जाता है। खाओ, पियो और खाते ही खाते मर जाओ। एक बार रोम के लोग इसी प्रकार का जीवन व्य-

इसी प्रकार हे भगवन् ! यह दोनों हमारे आत्मा (अर्थात् प्रतिविम्ब) हैं ।” प्रजापति ने कहा—“यह आत्मा है, यह अमृत है, यह अभय है, यह ब्रह्म है ।” तब वह दोनों प्रसन्न चित्त होकर चले गये ।

उन दोनों को जाते देख कर प्रजापति ने कहा—“यह दोनों को जाने और खोजे बिना जाते हैं । इन दोनों में से जो कोई देवता या असुर इस उपनिषद् (देह आत्मा है, इस सिद्धान्त) का अनुसरण करेंगे, वह नष्ट हो जायेंगे ।”

अब विरोचन तो वैसा ही प्रसन्न-चित्त हुआ असुरों के पास पहुँचा और उनसे कहा—“यह शरीर ही आत्मा है और यही सेवा के योग्य है । जो यहां आत्मा (देह) को पूजना और उसकी सेवा करता है, वह दोनों लोकों का लाभ करता है ।” लेकिन इन्द्र ने देवताओं के पास पहुँचने से पहले ही भय (दिककत) अनुभव किया । जब यह (छाया जो पानी में देखी) अर्थात् शरीर अच्छे भूषणों को धारता है, तो अच्छे भूषणों वाला हो जाता है ! और जब अच्छे वस्त्रों को पहनता है तो अच्छे वस्त्रों वाला हो जाता है । इसी प्रकार शरीर के अंधा होने पर यह भी अंधा हो जाता है, काना होने से काना होता है, लंगड़ा होने पर यह भी लंगड़ा हो जाता है, मुझे तो इस सिद्धान्त में कोई भलाई नहीं दीखती । यह विचार कर इन्द्र फिर प्रजापति के पास आया । प्रजापति ने उसे देख कर कहा—“इन्द्र ! तुम शांत हृदय हो कर विरोचन के साथ चले गये थे, किस प्रयोजन से तुम फिर आ गये हो ?” इन्द्र

तीत करने लगे थे। वह खाते थे और जब पेट भर जाता था तो वमन कर देते। फिर खाते और वमन कर देते। वह इसी में शरीर को सुख समझे बैठे थे। ऐसे लोगों ने जीवन का ध्येय केवल खाना ही समझ रखा है, वह जीते ही खाने के लिये हैं। फ़ारसी के एक कविने खूब कहा है:—

खुरदन बराय जीस्तनो जिकर करदन अस्त।

तो मोतकिद कि जीस्तन अज्र बहरे खुरदन अस्त ॥

ने अपनी वही शङ्का उनके सामने रख दी और कहा—“इस शरीर के नाश होने पर तो इस की छाया भी नष्ट हो जाती है, इसलिये इस सिद्धान्त में मुझे भलाई नहीं दीखती।” प्रजापति ने कही—“तूने ठीक समझा, क्योंकि छाया आत्मा नहीं है। अब मैं तुम्हें असली आत्मा का व्याख्यान करूँगा।” इसके पश्चात् प्रजापति ने स्वप्न में महिमा अनुभव करने वाले को आत्मा बतलाया। इन्द्र ने इस पर भी आपत्ति की। तब प्रजापति ने सुषुप्ति अवस्था वाले को आत्मा बतलाया। इन्द्र ने भी रेख मेख निकाली तो प्रजापति ने देखा कि यह तो सचमुच असली आत्मा को देखे बिना नहीं टलेगा। इसलिए इन्द्र को उपदेश किया—“यह शरीर मरने वाला है, जो मृत्यु से जकड़ा हुआ है, यह इस अमर और अशरीर आत्मा का अधिष्ठान (रहने की जगह) है। जब तक यह शरीर के साथ एक हो रहा है, शरीर में आत्माभिमान रखता है। यह प्रिय और अप्रिय (हर्ष-शोक) से पकड़ा हुआ है, पर जब यह अशरीर से अपने आपको अलग समझता है, तब इस को प्रिय और अप्रिय नहीं छूते।” पूरी कथा के लिये छांदोग्य उपनिषद् के आठवें प्रपाठक का सांतवाँ, आठवाँ, नवाँ, दसवाँ, ग्यारहवाँ, बाहरवाँ खंड पढ़िये।

अर्थात् “खाना जीवित रहने और भगवान् का भजन करने के लिये है परन्तु तेरा यह विश्वास है कि जीवन खाने ही के लिये बनाया है।” ऐसे ही लोग असुतृपः हैं। यह कदापि प्रभु-भजन में मन को नहीं लगा सकते। वह तो केवल शरीर की भिन्न-भिन्न इन्द्रियों की सन्तुष्टि में लगे रहते हैं, किसीके लिये अच्छे दृश्य ला, किसी के लिये सिनेमा का प्रबन्ध कर, किसी ने और ही इच्छा प्रकट कर दी, असुतृपः लोग इन्हीं के नौकर बन कर सारा जीवन बैल, कुत्ते और उल्लू की भांति व्यतीत कर देते हैं इसका यह प्रयोजन नहीं कि शरीर की ओर ध्यान ही नहीं देना चाहिए। नहीं, ध्यान अवश्य देना चाहिये। आत्मा के निवास-स्थान की ओर ध्यान न देंगे तो और किसकी ओर देंगे ? परन्तु इसे निवास-स्थान ही समझना चाहिये, आत्मा नहीं। गीता में कृष्ण भगवान् ने बहुत सुन्दरता से बतलाया है—

युक्ताहार विहारस्य युक्त चेष्टस्य कर्म सु ।

युक्त स्वप्नावबोधस्य योगो भवति दुःखहा ॥

“युक्त आहार और युक्त ही विहार, इसी प्रकार युक्त ही चेष्टा और कर्म करने वाले और युक्त ही सोने और जागने वाले योग को सिद्ध कर सकते हैं।”

युक्त का प्रयोजन है उचित, मुनासिब। जो लोग

मर्यादा में रह कर खाते हैं, न इतना कम कि शरीर निर्बल ही होता चला जाय और न इतना अधिक की खाने के सिवाय और कुछ सूके ही नहीं। शरीर-रक्षा के लिये जितना खाना आवश्यक है, उतना खाना चाहिये; न कम न अधिक। इसी प्रकार काम भी मर्यादा से करना चाहिये; सोने और जागने के विषय में भी “युक्त” के सिद्धान्त को सामने रखना चाहिये और चेष्टा भी अपनी शक्ति और अपनी अवस्था के अनुसार ही करनी चाहिये, तभी वह चेष्टायें पूर्ण हो सकत हैं। इस प्रकार से जो लोग अपना जीवन बना लेते हैं, निश्चय ही वह योग ही करते हैं, और ऐसे ही लोग प्रभु के साथ योग करने के अधिकारी बनते हैं, जो अपना उद्देश्य केवल पेट-पूजा ही मानते हैं उनके लिये तुलसीदास जी कहते हैं—

भजन करन को आलसी, भोजन को तय्यार ।

तुलसी ऐसे जनन पर बार बार धिक्कार ॥

तो ऐसे लोग भी प्रभु के प्रेम-पात्र नहीं बन सकते ।

उक्त्यशास----

वेद-आज्ञा के अनुसार भगवान को न पा सकने वाले वेद की भाषा में “उक्त्यशास” कहलाते हैं। योगिराज भगवान दयानन्द ने इसका यह भाव लिखा है कि—‘योगाभ्यास को छोड़ कर शब्द, अर्थ, सम्बन्ध के खण्डन-मण्डन

में रमण करने वाले ।" जो लोग पढ़ तो बहुत गये हैं, ज्ञान भी सारा प्राप्त कर लिया, शास्त्रार्थ करने में भी बेजोड़ हैं, किन्तु प्रभु-चरणों में जिनकी लगन नहीं है, केवल शब्दजाल में और व्याकरण के गोरख-धन्धे में फँसे हैं, और अर्थों के बखेड़े ही से फुरसत नहीं मिलती—ऐसे लोग भी प्रभु को पाने में असमर्थ रहते हैं । ऐसे लोगों को यदि "भगड़ालू" का नाम दे दिया जाय तो अनुपयुक्त न होगा । जिनका स्वभाव भगड़ालू हो गया है, भाषा कड़वी हो गई है, वाणी में मिठास नहीं रही, किसी से बात करते हैं, तो ऐसा प्रतीत होता है कि अभी काट खायेंगे, उनकी मनोवृत्ति प्रभु-भक्ति की ओर प्रवृत्त नहीं हो सकती । इस वेद मन्त्र के अनुसार जो लोग अज्ञानी हैं, जो लोग अल्पज्ञान रखने वाले और अभिमानी हैं, जो लोग असुतृपः या पेटू अर्थात् विरोचन बुद्धि वाले हैं, और जो लोग ज्ञानी होते हुए भी भगड़ालू हैं, ऐसे लोग प्रभु-दर्शनों से वञ्चित ही रहते हैं ।



: ११ :

उसके पात्र

प्रभु-दर्शन की इच्छा रखने वालों के अन्दर सबसे पहला गुण यह होना चाहिए कि वह पूर्ण रूप से ईश्वर विश्वासी हों, प्रभु पर अटल श्रद्धा और अटूट विश्वास से मन भरपूर हो। वह है, और सर्वत्र व्यापक है, हमारे एक-एक हाव-भाव को देखता है और कोई भी बात उससे छिपी नहीं रह सकती। शक्तिशाली इतना है कि सारी सृष्टि पलक भर में समाप्त करने और इसे फिर नये रूप में बना देना उसके लिये उतना ही सुगम है जितना हमारा आँख बन्द करके खोल देना। करोड़ों सूर्य उसके संकेत पर घूम रहे हैं, समस्त धन कुल सम्पत्ति उसी की है, ऐसे शक्तिशाली भगवान की मैंने शरण ली है। ईश्वर विश्वास के ज्वलन्त उदाहरण देखने हों तो भगवान् दयानन्द का जीवन पढ़ो। सारा संसार विरोधी है और प्रभु विश्वास के सहारे सहस्रों शत्रुओं पर विजय प्राप्त करते हैं और किसी भी समय शिथिल नहीं होते ! काशी में महाराज स्वामी दयानन्द अकेले ही थे। काशी के लोगों ने निश्चय कर लिया था कि दयानन्द को हानि पहुँचायेंगे। भारी भय था, इसीलिये बलदेव प्रसाद ने स्वामी जी के

पास पहुँच कर कहा—“महाराज आज बहुत भीड़ होगी यह गुण्डों का नगर है। यदि फर्हावाद होता तो दस बीस मनुष्य आपकी ओर भी होते।” स्वामी जी यह बात सुन कर हँसे और बोले—योगियों का निश्चित सिद्धांत है कि सत्य का सूर्य अन्धकार की सेना पर अकेला ही विजय पाता है। जान जाय तो जाय, परन्तु ईश्वर की आज्ञा—जो सत्य है, वह न जाय। बलदेव ! क्या चिन्ता है एक मैं हूँ, एक ईश्वर है, एक धर्म है ?” यह है ईश्वर विश्वास। इसी प्रकार प्रह्लाद का जीवन देखिये, संसार का कौन सा कष्ट है जो उसे सहन नहीं करना पड़ा और वह शेर की भाँति सबका मुकाबला करता रहा और हर विपत्ति में यही कहता रहा—

डूबव, जर्व न बात कछु तैं जैं लागी लाग।

जहां प्रीति कांची नहीं काह पानी काह आग।

भक्त को अपने हृदय में यह दृढ़ प्रतिज्ञा कर लेनी चाहिये कि मेरा मस्तिष्क केवल एक परमात्मा के सामने झुकेगा और किसी क सामने नहीं। मेरे मन मन्दिर में उसी देव का सिंहासन होगा और किसी का नहीं। भयंकर से भयंकर आपत्ति आए वड़े से बड़ा सुख भी मुझे प्रभु से बेसुख नहीं कर सकेगा। संसार की समस्त विपत्तियों को ललकार कर यह कहदे—

ओ३म् उत ब्रुवन्तु नोनिदो निरन्यतश्चिद्वारत । दधाना इन्द्रइदुवाः
उत नः सुभगां अरिर्वो चैयुर्दस्म कृष्टयः । स्यामेदिद्रस्य शर्मणि ॥

ऋ० १-४ (५-६)

चाहे हमारे निंदक कहें कि तुम जो इन्द्र परमात्मा की
ही पूजा करते हो, सो तुम यहाँ से और अन्य स्थान से
भी निकल जाओ” ॥ ५ ॥ “और चाहे धर्मान्मा जन हमें
सौभाग्यवान कहें, किन्तु हे अद्भुत कर्मों वाले परमात्मा
इन्द्र, हम तेरी ही शरण में रहे” ॥ ६ ॥ संसार की कोई
शक्ति भक्त के प्रभु-विश्वास को सिथिल नहीं कर सकेगी
इस प्रकार का ईश्वर-विश्वास भक्त के हृदय में होना चाहिये
हर हाल में खुशहाल---

दूसरी बात भक्त के हृदय में यह होनी चाहिये कि
परमात्मा ही हमारी माँ है और निश्चय ही माँ जो कुछ
करती है हमारे कल्याण के लिए करती है । जिस भी
अवस्था में वह हमें रखे उसी में हम प्रसन्न रहें । इसका
प्रयोजन यह नहीं कि भक्त आलसी और दरिद्री बन जाय
नहीं, अपितु भक्त को तो पूर्ण रूपेण प्रयत्नशील होना
चाहिये । प्रत्येक कार्य को पूरे ध्यान से सम्पन्न करना
चाहिये पूरी मेहनत करनी चाहिये । यदि कोई रोग
अथवा आपत्ति आ जाय तो उसके निवारण के लिये
अपनी और दूसरों की बुद्धि का प्रयोग करना चाहिये,

अपनी ओर से कोई कसर उठा न रखनी चाहिये । किन्तु जब उसका परिणाम अच्छा या बुरा (हमारी दृष्टि में) निकल आये तो प्रभु का धन्यवाद करना चाहिये कि भगवान् तूने हमारे लिये जो उचित समझा वह कर दिया । मेरा कल्याण इसी में होगा । इसी को संतोष भी कहते हैं । अपने ओर से पूरा प्रयत्न कार्य सिद्धि के लिए करने के पश्चात् उसका फल जैसा भी मिले उस पर सन्तुष्ट हो जाना और यह समझना कि प्रभु की ऐसी ही इच्छा थी और इसी में मेरा कल्याण है यह भाव भक्त के मन में होना चाहिये ।

माँ अपनी सन्तान को कभी भी दुखी देखना नहीं चाहती । वह बच्चों को दूध पिलाती है, अच्छे अच्छे भोजन खिलाती है, सुन्दर वस्त्र पहनाती है, चूमती है, प्यार करती है परन्तु बच्चा रोगी हो जाय तो मिठाई उसके हाथ से छीन लेती है, और कड़वी ओषधि पिलाती है, और जब कभी बच्चा शरारत करता है या कड़वी दवा नहीं पीता, तो चपत भी लगा देती है । जब भक्त ने परमात्मा को अपनी माता स्वीकार कर लिया तो फिर यदि हमारी दृष्टि में हम पर कोई आपत्ति आती है, निर्धनता, पुत्र-वियोग, पति-वियोग, पत्नि-वियोग, पिता-वियोग, या ऐसे ही और कष्ट आते हैं, तो भक्त को यही विश्वास होना चाहिये कि मेरा कल्याण

इसी में था । वह रोये क्यों ? वह हा-हाकार क्यों करे ? उस के अन्दर से तो यह ध्वनि निकलेगी—

जीता रखे तू हम को, या धड़ सर उतारे ।
अब तो यह भक्त प्रेमी, कहता है यूं पुकारे ॥
राज्जी हैं हम उसी में, जिसमें तेरी रज्जा है ।
यां यूं भी बाहवा है और यूं भी बाहवा है ॥

कुछ लोगों का विचार है कि प्रभु-कृपा केवल सांसारिक-धन सम्पत्ति, वैभव और सुख हीमें दिखाई देती है । जो सांसारिक दृष्टि से बहुत सुखी हों; उनके विषय में लोग कहते हैं कि इस पर प्रभु की महान कृपा है । परन्तु भक्त को ऐसा नहीं समझना चाहिये । प्रभु-कृपा की वर्षा दिन रात सब प्राणियों पर हो रही है यह न रुकी है न रुकेगी । हाँ ! यह ठीक है कि कभी तो वह सुन्दर से सुन्दर रूप में प्रगट होती है और कभी वीभत्स से वीभत्स रूप में । जब कोई सजन आपरेशन कर रहा होता है और शरीर को कितना ही चीड़ फाड़ कर रख देता है तो बाह्य दृष्टि से देखने वाला नादान तो यही कहेगा कि कितना निर्दयी है यह डाक्टर किस बेरहमी से आदमी को काट रहा है । रोगी के चोखने चिल्लाने पर भी तो इसे दया नहीं आती । परन्तु उस मूर्ख की बातें सुन कर सर्जन आपरेशन का काम छोड़ नहीं देता, क्योंकि वह

जानता है कि रोगी का कल्याण इसी में है कि उसकी चीड़ फाड़ की जाय ।

मेरे एक मित्र की धर्म पत्नी का देहान्त हो गया । वह अपनी धर्मपत्नी के सुन्दर स्वभाव, उसकी सुशीलता उसकी कार्यकुशलता और उसके प्रेम पर मुग्ध थे । जब वह बीमार पड़ी तो उन्होंने इलाज में कोई कसर उठा न रखी । परन्तु रोग कम होने की बजाय बढ़ता ही गया और रोते हुए पति को छोड़कर वह देवलोक सिधार गई । मेरे मित्र की अवस्था बहुत बिगड़ी । उन्हें सारा संसार अन्धकारमय दिखाई देने लगा । ज्ञान की किसी बात से उन्हें शांति न मिलती थी । परन्तु अब जब से प्रभु भक्ति के मार्ग पर चलने लगे हैं आत्म-दर्शन की कुछ लटक लगी हैं तो स्वयं ही कहते हैं—“भगवान ने मेरा बड़ा कल्याण किया है मेरी आयु समाप्त हो रही थी, मुझे पत्नी प्रेम भगवान की ओर जाने ही नहीं देता था । अच्छा हुआ जो उससे छुटकारा मिल गया यदि ऐसा न होता तो मैं जिस अमृत का नित्य प्रति पान कर रहा हूँ, कैसे करता” ।

इसी प्रकार हमें कुछ पता नहीं होता कि हमारा कल्याण किस में है । हमारी आँख, हमारी बुद्धि बहुत दूर तक देख नहीं सकती । हाँ, उसकी आँख दूर तक देखती

है, वही जानता है कि हमारा कल्याण किस में है। इसलिए भक्त जहां ईश्वर विश्वासी हो वहाँ उसके अन्दर यह पक्की धारणा भी होनी चाहिये कि प्रभु सदा हमारा कल्याण करता है। वह अद्भुत है और अपने अद्भुत उपायों से ही वह काम करता है। कुछ बातों को हम समझ जाते हैं और कुछ को नहीं समझ सकते। अतएव जिस हाल में वह रखे उसी में खुशहाल रहने का स्वभाव भक्त को बनाना चाहिये।

आत्म-विश्वास—

इन दोनों बातों के बाद तीसरी बात 'आत्म-विश्वास' स्वयमेव भक्त में उत्पन्न हो जाती है। अपने आप पर भरोसा करने की भीतर से प्रेरणा होने लगती है। वह अपने आपको फिर तुच्छ नहीं समझता, अपने आपको सारे संसार के परिपालक पिता का पुत्र अनुभव करके फिर भला कौन तुच्छ रहेगा? महान के साथ मिलकर तो वह महान हो गया, अब वह कभी अपने आपको असहाय, अनाथ और असमर्थ नहीं कहेगा। वह सदा आशावादी बना रहेगा। निराशावाद (Pessimism) कभी उसे छू भी न सकेगा, प्रत्येक भले कार्य में शूरवीरों की तरह वह भाग लेगा और विजयी होगा। कायरता, भय, आलस्य और प्रमाद उसके निकट न आयेंगे। उसका हृदय

उल्लास से भरपूर होगा और उत्साह की अग्नि उसे कभी ठण्डा नहीं होने देगी। वह दूसरों के कंधों पर सवार होने के स्थान पर स्वयं अपना कार्य सम्पन्न करने वाला बन जायगा। आत्म-विश्वासी भयंकरसे भयंकर क्षेत्रमें भी कूदने पर उद्यत रहता है, क्योंकि उसे अपनी भुजा पर, अपने मस्तिष्क पर और अपने आप पर पूरा भरोसा होता है। वह फिर दूसरे की कमाई पर ललचाई हुई दृष्टि से नहीं देखता, अपितु दूसरों की कमाई पर निर्भर रहना पाप समझ कर अपने हाथ से कमाता है। वह तो इस सिद्धांत को मानता है—

तुलसी कर पर कर करो, कर तर कर ना करो।

जा दिन कर तर कर करो, ताहि दिन मरन करो॥

प्रभु-मन्दिरों की सेवा—

उसे पाने वाले भक्तों के अन्दर एक और मुख्य-गुण यह होता है कि वह सारे भूतों को आत्मा में और सब भूतों में आत्मा को देखते हैं। सारे मनुष्य उसे परमात्मा के मन्दिर दिखाई देते हैं और वह कौन भक्त है, जो अपने प्रियतम के किसी भी मन्दिर को देख कर खुशी से उछल न पड़े, प्रभु की सारी प्रजा फिर उसे अपना सम्बन्धी ही दिखाई देगी, वह किसी से भी द्वेष नहीं कर सकेगा, न ईर्ष्या, न स्पर्धा न शत्रुता, कुछ भी बाकी न रहेगा। फिर तो वह यही गाता फिरेगा—

करूं मैं दुश्मनी किससे, अगर दुश्मन भी हो अपना ॥

मुहब्बत ने नहीं दिल में जगह छोड़ी अदावत(१) की ॥

यही नहीं, अपितु यदि वह अपने भगवान् के किसी मन्दिर को मैला—टूटा हुआ या गन्दा देखेगा तो वह उसे तत्काल ठीक करने में लग जायेगा। ऐसे भक्त मनुष्य-मात्र से प्रेम करने लगते हैं, उन के लिये कोई बेगाना नहीं रहता। विशेष रूप से दुखियों के लिये उनका प्रेम-स्रोत वह निकलता है। भक्त से मेरा तात्पर्य वह 'भक्त' नहीं, जो मनुष्यों से दूर भाग कर वनों और पर्वतों की कन्दराओं में जा बैठें। प्रत्युत भक्त वह है, जो अपनी चिन्ता छोड़ प्रभु-मन्दिरों की चिन्ता करे। सच्चे भक्त का गुण ही यह है कि वह स्वयं हानि सह कर भी दूसरों को लाभ पहुंचाये। जिस प्रभु-मन्दिर में ज्ञान का दीपक नहीं जलता, भक्त का कर्तव्य है कि उसमें दीपक जलाये, जो मन्दिर अन्न रूपी चूना, सीमेंट के अभाव से जीर्ण-शीर्ण हो रहा है भक्त को चाहिये कि उनकी ओर ध्यान दे।

निस्सन्देह, भक्ति से तात्पर्य यही लिया जाता है कि स्वर्ग मिल जाये या मोक्ष मिल जाय। जो सकाम-भक्त होते हैं, वह सांसारिक सुखों की खरीददारी करते हैं। परन्तु, सच्चा भक्त इन तीनों बातों से ऊपर उठ जाता है। वह न इस दुनियाँ का राज्य चाहता है, न स्वर्ग की

इच्छा उसे सताती है, और न ही वह मुक्ति के लिए उता-
वला होता है। वह आनन्द में लिप्त होकर पुकार उठता है—

नत्वाऽहं कामये राज्यं न स्वर्गं नऽपुनर्भवं ।

प्राणिनाम् दुःखं तप्तानाम् कामये दुःखं नाशनम्

“न मुझे राज्य की कामना है, न स्वर्ग की और न ही मोक्ष की। हां, मैं यह चाहता हूं कि भगवान् मुझे संसार के दुखों से तपे हुए लोगों के कष्ट-क्लेश को दूर करने की शक्ति प्रदान कर दें।”

यही इच्छा उसे व्याकुल करती है और इसी धुन में वह दिन-रात लगा रहता है—

अपनी फिक्र न कुछ करें, प्रभु प्रेम के दास ।

सूई नंगी खुद रहे और सबका सिये लिवास ॥

भक्त के हृदय में अपने और पराये का भाव ही नहीं रहता, जब वह अपने और दूसरों के शरीरों को भगवान् के मंदिर ही समझता है, तो फिर वह दूसरों के दुःख, कष्ट और क्लेश को अपना ही दुःख समझेगा और अपनी शक्ति अनुसार उसे दूर करने का प्रयत्न करेगा। इन सब बातों से ऊपर वह कभी अभिमान न करेगा, प्रत्युत दिन-प्रति दिन नम्र ही होता चला जायगा।

ऐसे भक्तों को भगवान् अपने दर्शनों से वञ्चित नहीं रखते, वह तो उन पर विशेष कृपा करते हैं। इन्हीं कुछ

गुणों को धारण करने पर मनुष्य भगवान के दर्शन कर सकता है। इन गुणों को किस प्रकार अपने अन्दर लोया जाये इस के कुछ साधन नीचे लिखे जाते हैं:—
मनको तय्यार करने के लिये प्रति दिन यह संकल्प करना चाहिये:—

(१) मैं आत्मा हूँ शरीर नहीं हूँ, यह माया तो निष्प्राण है, इसको गति देने वालों मैं आत्मा हूँ आज से मैं माया के प्रलोभनों में फँसूँगा नहीं। प्रथम तो फिसलूँगा ही, यदि गलती से फिसल भी गया तो तत्काल सँभल जाऊँगा माया की क्या मजाल कि मुझ्चेतन को दुःखी कर सके।

(२) नहीं, नहीं मैं यह बुरा कर्म कदापि नहीं करूँगा मेरी माँ मेरे पास है, वह मेरी रक्षा कर रही है।

(३) अब मैं खोटे सोने से कुन्दन बनता चला जा रहा हूँ, यह कष्ट क्लेश, तथा विघ्न तो केवल मेरे मल नष्ट करने के लिये आते हैं, मैं दुगने बल से आत्म-दर्शन के मार्ग पर बढ़ जाऊँगा, मेरी माँ ने मेरा बाहु थाम रखा है, ठगनी माया अब मुझे ठग नहीं सकती।

मेरा शत्रु-मेरा मित्र !

मेरे मन ! तू मेरा मित्र भी है और शत्रु भी, है तूने क्या-क्या खेल खिलाये हैं कैसे कैसे नाच नचाये हैं, कहाँ कहाँ लिये फिरा है, कब से मेरी नाक में नकेल डाले मुझे घुमा रहा है—कितने जन्म बीत गये, कितने युग चले गये, कितनी सृष्टियाँ बनीं और बिगड़ गयीं, कब से तू मुझे लिये फिर रहा है। बतला तो सही, आखिर कब तक अभी और कितने युगों, कितनी सृष्टियों, कितने प्रलयों और महा प्रलयों तक तू मेरी गर्दन पर सवार रहेगा ? बहुत हो चुकी, अब बस कर, थक गया हूँ तेरी इस यात्रा से, तेरे इन खेलों और तमाशों से, कुछ दया कर, मेरे टूटे हुये शरीर को देख, मेरी टेढ़ी पीठ की ओर निहार, मेरी थकी हुई आँखों में झाँक कर देख, मेरे श्वेत केशों(१) को देख, कितनी ही बार ऐसी याचनाएँ कितने ही जन्मों में कर चुका हूँ परन्तु तू पत्थर का बना है या लोहे का, तूने मेरी कोई टेर नहीं सुनी, तू बार बार मुझे कहीं से कहीं घसीटता हुआ लिये जा रहा है, मेरा एक एक अङ्ग टूटा जाता है। मेरे शरीर कई बार पिस गये—कभी तो विषय

(१) दिल सियाह है बाल सब अपने हैं पीरी में सफेद ।
घर के अन्दर है अन्धेरा और बाहर चाँदनी ॥

वासनाओं के नोकीले काँटों में उलझा देता है, तब एक एक नस नाड़ी से रक्त प्रवाहित हो जाता है, मैं तड़फता हूँ और तू मेरी तड़फ को देखकर खिलखिला कर हँस देता है—ओ रे निर्दयी ! कभी तू क्रोध के जलते अङ्गारों की अङ्गीठी में मुझे फेंक देता है मेरे शरीर का एक एक रोम कम्पायमान हो जाता है सब कुछ जलने लगता है, आँखें लाल अङ्गारा बन जाती हैं, सारा शरीर ही जलने लगता है और तू इस तमाशे को चुपचाप देखता रहता है, तूने मेरा सब कुछ लूट लिया है मेरे देह राज्य में तूने विप्लव मचा दिया । न आँख काबू में रही है, न हाथ, न पाओं, न दूसरी इन्द्रियाँ, यह सारे का सारा देह राज्य जिसका मैं राजा कहलाता हूँ वागी हो चुका है । मेरी आज्ञा के बिना ही यह कभी ज्वर को मेरी राज धानी में ले आता है कभी किसी और रोग को । मैं चाहता और हूँ कुछ यह करता कुछ और है । इसी प्रकार ओ मन ! तूने मेरे आनन्द के केन्द्र में भी हलचल मचा दी है ओ पड्यन्त्र रचने वालों में शिरोमणि ! तूने मेरा सब कुछ लुटा दिया है, मैं अब न राजा हूँ—न धनी, कोई भी सम्पत्ति मेरे पास नहीं रही सब कुछ तू छोन कर ले गया—तो फिर अब मुझ कङ्गाल को छोड़ दे । मेरी इस दयनीय अवस्था में भी—जबकि मुझमें एक पग और आगे रखने की शक्ति नहीं रही तू

चाबुक पर चाबुक लगाये जा रहा है। मेरी वेदना का, मेरी पीड़ा का मेरी चिन्लाहट का, और हा-हा कार का तुझे कोई विचार नहीं आता ! वस, अब बहुत हो चुकी, अब और सहन की शक्ति नहीं है, मैं अब तेरे चंगुल से मुक्त होता हूँ—परन्तु ओह ! यह क्या, तू फिर मुझे लिये जा रहा है, कहाँ पटकेंगा तू अब मुझे !

आकाश-वाणी—

यह नहीं सुनेगा कुछ भी, यह तो तेरा सत्यानाश ही कर देगा। -वचना है, तो एक ही उपाय है और वह यह कि अब तू इस पर सवार होजा और इसे नकेल डालकर दृढ़ता से इसे पकड़ रख और फिर देख यही मन जो तेरा शत्रु बना हुआ है, तेरा मित्र बनता है या नहीं। इस की कोई बात मत मान, यह खटाई खाने को मांगे तो इसे मीठा खिला—यह मीठा मांगे तो इसे लवण दे, यह सैर करने को कहे तो कोठरी में बन्द करदे यह कोठरी में बैठे रहने को कहे तो इसे लम्बी यात्रा पर ले जा।

मन लोभी, मन लालची, मन चंचल मन चोर।

मन के मति चलिये नहीं, पलक पलक मन और ॥

परिवर्तन—

अब तो तू प्यारे ! मेरा मित्र बन गया है न ! कितना

अच्छा है तू कितना आज्ञाकारी, कितना भला है तू, मेरे कितने ही विगड़े काम सुधार दिये, मेरा हर काम कितनी ही तेजी से तू कर देता है और अब काम समाप्त करके किस उत्सुकता से तू फिर 'ओ३म्' के जाप में लग जाता है, याद है तुझे उस दिन की बात, जब मैंने तुझे कहा था 'आज भगवान के पास ले चलो !' तब तूने कहा 'मेरी गति वहां नहीं। हाँ, भगवान के द्वार पर ले चलूंगा ! उसे खटखटा कर भीतर जाने की आज्ञा भी ले दूंगा परन्तु मैं अन्दर नहीं जा सकूंगा।' और तब मैंने कहा था 'हाँ, ऐसा ही सही' और तू मुझे मेरे अच्छे मन ! अपने ऊपर मुझे सवार करके ले गया था, कितनी मनोहर थी वह यात्रा ! कैसे दृश्य आये थे, कितने सुन्दर वाजे बजते थे—ऐसा प्रतीत होता था कि कोई बहुत निपुण बंसी बजा रहा है। तब एकदम ऐसी सड़क की ओर तुम मुड़े थे कि जहां सन्नाटा था सबकुछ ठहरा हुआ था। निस्तब्ध-एकदम निस्तब्ध वायु भी नहीं चलती थी, प्राण-अपान में मिलकर धीरे-धीरे नहीं अपितु तेजी से परन्तु पूर्ण शान्ति के साथ जा रहा था, उस समय एकदम सहस्रों सूर्य और चंद्र भी एक साथ प्रकाशित हो उठे थे। इतना प्रकाश था और ऐसा प्रकाश था कि जिसकी उपमा नहीं दी जा सकती। उसी क्षण एक अतीव सुन्दर-सुमनोहर रंग-विरंगा फाटक खुला था।

उसके खुलते ही न जाने तू कहां चला गया, और तू ही क्यों ? तबतो मुझे अपनाभी पता नहीं रहा । न सूर्य रहे थे न चांद, न ही कुछ और फाटक खुलते ही वह कुछ देखा जिसका वर्णन करने के लिए वाणी सारा बल लगाती है परन्तु एक शब्द तो क्या—एक अक्षर भी नहीं कह सकती । आँखों ने देखा तो है, पर वह यह आँखें न थीं, वह कोई और ही थीं । मेरे मित्र ! एक बार फिर वहीं ले चलो । तुझसे मैं अब और कोई काम तो लेता नहीं, इसी मुख्य कार्य के लिए तुझे निश्चित कर रखा है, मेरा तू कोई और काम कर या न कर, परन्तु इस काम को करने पर मैं तुझे बाधित करता हूँ, मुझे तू वैकुण्ठ में न ले चल—मुझे तू भक्त-देश में भी न ले चल, मुझे तू किसी और स्वर्ग की भी सैर न करा, मुझे तो वहीं ले चल, जहाँ प्रीतम के दर्शनों से मैं खुशहाल हो गया हूँ—

कहा करूँ वैकुण्ठ लै कलपवृच्छ की छाँह ।

रहिमन ढाँक सुहावने जहँ प्रीतम गल बाँह ॥

ओ मेरे मन ! तू अब कितना अच्छा हो गया है । मेरी प्रत्येक शुभ-कामना को पूर्ण करने में तू भरसक प्रयत्न करता है, तुझे अब वह पहली गंदगियाँ पसन्द नहीं होतीं, न ही वह शरारतें अब तुझे भाती हैं, क्यों मैय्या ! वह पहली बातें याद करके तुझे लज्जा तो अवश्य आती

होगी । कहो, तब आनन्द था या अब ? दूसरों की गर्दनें काटने में अधिक खुशी मिलती थी या अब दूसरों के जीवन बचाने में अधिक प्रसन्नता होती है । अपने उस जीवन, और इस जीवन को देख । भगवान् का धन्यवाद कर कि तेरे अन्दर यह परिवर्तन पैदा हो गया —

पहले यह मन काग था, करता जीवन धात ।

अब तो मन हँसा भया, मोती चुन-चुन खात ॥



भक्त की पुकार—

सा परानुक्तिरीश्वरे(१)

ईश्वर में परम अनुराग का नाम ही भक्ति है

प्रियतम ! न बल है, न शक्ति । रोगी शरीर तेरी पूजा की सामग्री एकत्रित करने में भी असमर्थ है । तेरे इस मन्दिर की मुरम्मत करने का भी अब साहस नहीं होता, न जप-बल, न तप-बल, न बाहु-बल, न धन-बल, किस के सहारे तेरे निकट पहुंचूँ । ऋषि यह कह गये हैं कि “नायमात्मा बलहीमेन लभ्यः” अर्थात् बलहीन व्यक्ति आत्म-प्राप्ति नहीं कर सकता । तो फिर क्या मैं यहीं पड़ा रह जाऊँगा, इसी भंवर में गोते खाने के लिये ? न मन्त्र आते हैं न यंत्र, न यह जानता हूँ कि तेरी स्तुति कैसे करूँ, किन शब्दों में तुझे पुकारूँ, कोई शब्द ही मेरे पास नहीं है, फिर तेरे गुणों का वर्णन कैसे करूँ, तेरा आह्वान कैसे किया जाता है, इस से मैं अनभिज्ञ हूँ । कहते हैं प्राण-अपान का संयोग कर देने से तू मिल सकता है । मुझे तो यह विधि भी नहीं आती । ध्यान कैसे लगाया जाता है, इस से भी मैं परिचित नहीं, कोई मुद्रा भी मैं नहीं जानता, न हठ-योग, न ध्यान-योग, न

(१) शाण्डिल्य ऋषि का भक्ति दर्शन १-१-२ ।

कर्म-योग, न ज्ञान-योग । किसी में भी मेरा अधिकार नहीं हो सका । किस विधि प्यारे तुझे पा सकूँगा, कोई मार्ग दिखलाई नहीं देता । रोना भी तो नहीं आता और यदि रोऊँ भी तो क्या कह कर रोऊँ—हाँ, केवल एक—और निश्चित रूप से एक बात जानता हूँ कि तू मेरी माता है, और ऐसी माता है जो क्लेश हरने वाली है ।

नहीं संजम, नहीं साधना, नहीं तीर्थ व्रत दान ।

मात भरोसे रहत है, ज्यों बालक नादान ॥

—❀❀❀—

मैंने यह भी तो सुना है माता ! कि जब तक तुम अपनी कृपा का पात्र किसी को नहीं बनातीं, तब तक न उसकी मेधा काम आती है, न वेद पढ़ा कुछ लाभ पहुंचाता है, तुम स्वयं जिस को चुन लो, उसी को तुम्हारे दर्शन का अधिकार मिलता है । तो मेरे ऊपर कृपा-दृष्टि

(१) नायमात्मा प्रवचनेन लभ्यो न मेधया न बहुना श्रुतेन ।

यमेवैष वृणुते तेन लभ्यस्तथैष आत्मा वृणुते तनूँ स्वाम् ॥

यः आत्मा न वेदसे पाया जा सकता है, न मेधा से, न बहुत सुनने से, हाँ, जिस को यह आप चुन लेता है, वही उसे पा सकता है, उस के लिए यह आत्मा अपना स्वरूप खोलता है ।

कब होगी ? मैं कब तक तेरे द्वार पर खड़ा माँ-माँ पुकारता रहूँगा ! माँ तूने अपनी वाणी में कहा है—

न ऋते श्रान्तस्य सखाय ॥ ऋ० ४-३३-११

पूर्ण प्रयत्न करके जब तक कोई थक नहीं जाता, तब तक ईश्वर की मित्रता प्राप्त नहीं होती, और मैं तो अब थक गया हूँ न, कितनी दूर से चला हूँ, चला क्या हूँ रींगता आया हूँ—माँ तेरे चरणों में अब पड़ा हूँ—सारे अङ्ग चूर हो गये हैं, मेरे जल-भरे नेत्र, मेरा मलिन-मुख, मेरी काँपती हुई भुजायें, माता ! क्या तेरे हृदय पर चोट हीं करती। माँ तो अपने शिशु को दुखी देखकर एक क्षण की भी देर नहीं करती, सौ काम छोड़ कर भी उसे गोद में उठा कर प्यार करती है, पवित्र स्तनों से अमृत पिलाती है, माँ ! मुझे भी ले लेना अपनी गोद में, उठा ले मुझे भी इस हीन-अवस्था से, पिला दे अमृत पिला दे—अब बहुत प्रतीक्षा न करा !

हरि जननी ! मैं बालक तेरा काहे न आँगन बगसहु मेरा ॥
सुत अपराध करे दिन केते, जननी के चित्त रहे न तेते ॥

—❀❀❀—

पापों की गठरी कितनी भारी हो गई है। अब तो उठाने की शक्ति नहीं रही। कितने ही भक्तों ने बतलाया है कि तू पापियों के पाप दूर कर देता है, तू पतितों को

उठाता है, तू अधमों का उद्धार करता है। क्यूंजी ! यह सब बातें क्या ऐसे ही कही जाती हैं। यदि ऐसे ही नहीं तो मुझ से अधिक दयनीय और कौन होगा ? पतित-पावन ! मेरे जैसे पतित का उद्धार करके तुम बहुत बड़े पतितोद्धारक कहलाओगे ! यदि तेरे द्वार से केवल अच्छे मन वाले और योगियों को ही भिक्षा मिलती है, केवल ज्ञानी ही तृप्त होते हैं, तो फिर मैं क्या व्यर्थ चिन्ता रहा हूँ, कहो तो सही, सच्चे साहब ! स्वस्थ-पुरुष या स्त्री को वैद्य के पास अथवा हस्पताल में जाने की क्या आवश्यकता है ? धनी भीख मांगने धनी के दरबार में क्यों जाय ? जिसके वस्त्र ठीक हैं, उसे दर्जी का दरवाजा देखने की क्या जरूरत है ? फट गये हैं जिसके कपड़े कांटों से उलझ-उलझ कर, वही दर्जी को ढूँढ़ता फिरेगा। मन-रूप कपड़े हो गये हैं मैले, वही धोबी के पास जायगा। ओ धोबी ! मैं मैले ही कपड़े लेकर तेरे पास आया हूँ।

धोबिया दास दिला दे धो दे !

मेरा मन रोगी है ओ परम-वैद्य ! इसकी चिकित्सा कर दे, मेरे आर्त्तनाद को सुन और मेरी पीड़ा को हर दे। यदि तूने भी गुण और अवगुण देख कर ही भिक्षा देनी है तो फिर तुझे 'समदर्शी' कहने वाले यह वचन बोलने

से पहले सौ बार सोच लिया करेंगे । सुरदास तो आपके इसी गुण को देख कर इकतारा हाथ में लिये रो-रो कर पुकार उठा था—

अवगुण चित्त न धरो प्रभु मेरे !

अवगुण चित्त न धरो ॥

समदर्शी है नाम तिहारो चाहो तो पार करो ।

इक नदिया इक नाल कहावे, मैलो ही नीर भरो ॥

जब मिल कर इक वर्ण भयो, सुरसर^१ नाम परो ।

इक लोहा पूजा में राखयो, इक घर बधिक^२ परो ॥

पारस गुण अवगुण नहिं देखे, कंचन करत खरो ।

प्रभु जी मेरे, अवगुण चित्त न धरो ॥

यदि आप ने तोल माप ही से काम लेना है तो फिर हमें कोई और द्वार बतलाओ जहाँ हमें भी भिन्ना मिल सके, परन्तु—

तेरे दर को छोड़ कर हम बेनवा जायें कहाँ ।

या बता दे और कोई अपने जैसा घर हमें ॥

नहीं छोड़ेंगे तेरी चौखट, अब इसी द्वार पर प्राणों का अन्त होगा, कब तक तू नहीं सुनेगा ! हमें भजन करना नहीं आता—न सही, हमें गुण वर्णन की विधि नहीं आती । तो क्या हुआ ? हम तो तुम्हें पुकारते ही चले जाँयगे, तेरा ही नाम, हाँ तेरा ही नाम और कुछ नहीं हम जानते, केवल तेरा नास—

ओम् का सिमरन नित्य करो, जिस विधि सिमरा जाय ।
कभी तो दोन दयाल जी, बोलेंगे मुसकाय ॥

—❀❀—

और यदि तेरे द्वार से हमें उस समय तक भिक्षा नहीं मिलती जब तक हमारी ऋटियाँ दूर नहीं हो जाँयगी, तो फिर चलो यही काम पहले कर दो, ऋटियाँ दूर करने वाला भी तू ही है । तूने ही तो वेद में कहा है कि कभी भीड़ आ बने तो मुझे पुकारो । अब तुझे पुकार रहे हैं ले, तेरी ही पवित्र दाणी में अपनी टेर सुनाते हैं—

यदि दिवा यदि नक्तमेवाँसि चकृमावयम् ।

वायुर्मा तस्मादेनसो विश्वान्मुञ्चत्वँ हसः ॥

यजु० २०—१५

जो दिन में—जो रात्रि में, अज्ञात अपराधों को हम लोग करें, उस समग्र अपराध और दुष्ट व्यसन से हमें वायु के समान पृथक् कर दे ।

यदि जाग्रद्यदि स्वप्न एनाँसि चकृमा वयम् ।

सूर्यो मा तस्मादेनसो विश्वान्मुञ्चत्वँ हसः ॥ १६ ॥

यदि जाग्रत अवस्था में और यदि सोते हुए मैं पाप में फंसा हुआ पाप कर बैठा हूँ, उस समग्र पाप और प्रमाद से सूर्य के समान मुझ को मुक्त कर ।

यद् ग्रामे यदरण्ये यसभायां यदिन्द्रिये ।

यच्छूक्ष्मे यदर्ये यदेनश्चकृमा वयं यदेकस्याधि

धर्मणि तस्यावयजनमसि ॥ १७ ॥

हम लोग जो गाँव में, जो जङ्गल में, जो सभा में, जो मन में, जो शूद्र में, जो स्वामी या वैश्य में, जो एक के ऊपर धर्म में, तथा जो अन्य अपराध करते हैं अथवा करने वाले हैं, उन सब से मुक्ति के साधन आप ही हैं ।

यन्मे छिद्रं चक्षुषो हृदयस्य मनसो वाति वृण्णं बृहस्पतिर्मे
तदधातु । शं नो भवतु भुवनस्य यस्पतिः ॥

यजुः ३६—२

जो मेरे नेत्र की, वा अन्तःकरण की न्यूनता वा मन की व्याकुलता है, उसको बृहस्पति परमेश्वर मेरे लिये पूर्ण करे, जो सब संसार का रक्षक है, वह हमारे लिये कल्याणकारी होवे ।

कहो अब तो मेरी पुकार सुनोगे न—तेरे ही वेद के अन्दर, तूने ही अपने जिम्मे जो कर्तव्य लिया है, उसी की याद तुझे दिला रहा हूँ । हम पाप से सर्वथा पृथक् रहना चाहते हैं, परन्तु यह फिर भी हो जाते हैं । अतएव तेरे सम्वन्धी जितने पाप हुए हैं या होते हैं, उनसे तो हमें अलग कर दे और हमारे मन में जो गड़ढे पड़ गये हैं भगवान् तू ही उन्हें भरने में समर्थ है । भर दे उन्हें, कर दे दूर वृष्टियाँ और एक बार ऐसी दृष्टि दे दे, जो तुझे ही देखती रहे ।

स्त्री-जाति और भक्ति

जिस प्रकार का कोमल, स्वच्छ हृदय भक्ति के लिए आवश्यक है, वैसा स्त्रियों को विशेष रूप से भगवान् ने दिया है। इस लिए भक्ति में सबसे बड़ा अधिकार स्त्रियों का है और “कार्डिनल न्यूमैन” ने तो यहाँ तक लिख दिया है—“यदि ईश्वर से मिलना चाहते हो तो स्त्री बन जाओ।” इसका भाव यह नहीं कि पुरुष किसी प्रकार से वास्तविक रूप में स्त्री बन जाय अपितु भाव यह है कि जैसा स्त्री का हृदय है, वैसा ही अपना भी हृदय बनालो। स्त्री के हृदय में भक्ति का फूल बहुत शीघ्र खिलता और बढ़ता है। स्त्री का हृदय दूसरों को दुख और कष्ट में देख कर द्रवित हो उठता है, उसमें सेवा का अंश बहुत अधिक होता है, उसमें श्रद्धा और विश्वास का अंश पराकाष्ठा को पहुँचा होता है, उनका स्वर मधुर और वाणी मीठी होती है और यह सारे गुण ऐसे हैं, जिनमें भक्ति का अंकुर खूब फलता फूलता है। केन उपनिषद् में एक बड़ी सुन्दर कथा ब्रह्म को पाने के विषय में आती है। उसमें भी यहा ज्ञात होता है कि स्त्री ही ने आत्मा को ब्रह्म का पता

१—जब इन गुणों का वर्णन मैं करता हूँ तो मेरा प्रयोजन देवि से है, “चुड़ैल” से नहीं।

दिया—कथा में कुछ और रहस्य भी खुल जाते हैं, इस-
लिये उसे सुन ही लेना चाहिये—

ब्रह्म ने अग्नि, वायु, आत्मा इत्यादि देवताओं का मान बढ़ाने के लिये उन्हें विजय प्राप्त करादी, इस विजय को पाकर यह देवता अभिमान में आगये कि संसार में सब शक्ति उन्हीं की है। यह जान कर ब्रह्म प्रकट हुआ और यक्ष के रूप में सामने आया। देवताओं ने कहा, यह कौन है ? तब अग्नि आगे बढ़ा। यक्ष ने पूछा, तू कौन है, और तेरी शक्ति क्या है ? अग्नि ने कहा, मैं जातवेदा अग्नि हूँ और पृथिवी पर जो कुछ है, सबको जला सकती हूँ। यक्ष ने एक तिनका फेंक कर कहा, इसे जलाओ। अग्नि अपने पूरे बल के साथ आगे बढ़ी; परन्तु तिनके को जला न सकी। असफल हो अग्नि लौट गया और कहा, मैं नहीं जान सका, यह यक्ष कौन है ? तब वायु को कहा गया, तुम पहचानो; यह कौन है ? वायु दौड़ा गया; और यक्ष से कहने लगा कि मैं वायु हूँ और सब कुछ उड़ा सकता हूँ। यक्ष ने उसके सामने तिनका रखकर कहा, इसे उड़ाओ। वायु ने अपनी पूरी शक्ति लगाई किंतु वह उसे उड़ा न सका। वायु ने भी लौट कर कहा, मैं इस यक्ष को जान नहीं सका। तब इन्द्र (आत्मा) को आज्ञा हुई कि तुम जाओ और पता लगाओ, यह यक्ष कौन है !

इन्द्र आगे बढ़ा तो क्या देखता है कि वह यक्ष लोप हो गया है। अभी यह आश्चर्य ही में खड़ा था कि आकाश में बहुत शोभा-युक्त, सुनहरी भूषणों से अलंकृत उमा नाम की एक स्त्री उसके सामने आई। उसने इन्द्र से पूछा, यह यक्ष कौन है? उमा देवी बोली कि यह ब्रह्म है और उसी की महिमा से तुम देवता महिमा वाले हो।

इस कथा में ब्रह्म की पहचान एक स्त्री ने करायी है और बात है भी सत्य। शिव का पता उमा के सिवा और कौन दे सकता है। इस कथा में यह बतलाया है कि जड़ देवता अग्नि, वायु या मनुष्य के इन्द्रिय ब्रह्म को सर्वथा नहीं जान सकते, उसे केवल इन्द्र अर्थात् आत्मा ही जान सकता है और वह भी उमादेवी अर्थात् बुद्धि की सहायता से। बुद्धि को स्त्री के रूप में दिखला कर यहां स्त्री को बड़ा महत्व दिया गया है, और स्त्रियां ऐसे महत्व की अधिकारिणी भी हैं। उनकी बुद्धि धर्म-कार्यों में, सूक्ष्म-विषयों को समझने में और भक्ति जैसे पवित्र-क्षेत्र में शीघ्र ही अति दूर निकल जाने में बहुत तीव्र होती है परन्तु यह अत्यन्त शोक की बात है कि दम्भी-पुरुषों ने ऐसे पवित्र हृदयों का दुरुपयोग किया है और अपने गुरुडम और नीच वासनाओं के लिये ऐसे कोमल हृदयों में अन्ध विश्वास की आग जला कर उन्हें भस्म कर दिया

है। इसलिये स्त्रियों को पूरी सावधानी के साथ ऐसे लोगों से बचना चाहिये। स्त्रियों को स्त्रियों द्वारा ही उपदेश मिले तो अच्छा है और स्वामी दयानन्द जी ने कलियुग के ठाँगी गुरुओं की लीलायें ही देखकर ऐसे गुरुडम के विरुद्ध आवाज़ उठायी थी। उसे सर्वदा सामने रखना चाहिये, परन्तु इस का प्रयोजन यह नहीं कि स्त्रियां प्रभु-भक्ति से वञ्चित रखी जाँय।

मनु ने जो यह कहा है कि—

नास्ति स्त्रीणां पृथग् यज्ञो न व्रतं नाप्युपोषणम् ।

पति शुश्रूषते येन तेन स्वर्गे महीयते ॥

मनु० ५—१५५।

स्त्रियोंके लिए पृथक् यज्ञ व्रत-उपवास नहीं हैं, केवल एक पति की सेवा करने से वह परम-पद को प्राप्त हो देवताओं द्वारा पूजित होती हैं।

मनु भगवान की यह आज्ञा आजकल के धूर्त गुरुओं को देखें, तो सर्वथा उपयुक्त प्रतीत होती है। बात है भी सच, जब स्त्रियों ने पति को छोड़ कर किसी दूसरे की ही सेवा करनी है और उसी धंदे और जंजाल में पड़े रहना है तो फिर उससे अच्छा है कि अपने पति ही की सेवा की जाय। पति-सेवा की महिमा बहुत बड़ी है। गाँधारी ने तो यहाँ तक कह दिया था—

योगेन शक्तिः प्रभवेन्नराणाम् ।

पतिव्रतेनापि कुलङ्गनानाम् ॥

“पुरुषों को योग द्वारा शक्ति प्राप्त होती है और कुलङ्गनाओं (देवियों) को अपने पतिव्रत से ।”

वाल्मीकीय रामायण ७-१-८ में यह कहा है—

पतिर्हि देवता नार्याः पतिर्वन्धुः पतिगुरुः ।

प्राणैरपि प्रियं तस्मात्सर्त्तुः कार्यं विशेषतः ॥

नारी के लिये पति ही देवता, पति ही वन्धु, पति गुरु है । नित्य प्राणों से भी प्रिय-पति का प्रिय कार्य करना और उसी में प्रसन्न रहना स्त्री का यह स्वभाविक धर्म है ।

यह सब सत्य है और स्त्रियों को पतिव्रत धर्म में आरुढ़ रखने के लिए यह उपदेश आवश्यक है, परन्तु पति-सेवा के साथ यह भी आवश्यक है कि आत्म-दर्शन के लिये भी कुछ प्रयत्न किया जाय । इसी लिए स्वामी दयानन्द जी ने सत्यार्थ-प्रकाश में जहां पुरुषों के लिये योगाभ्यास लिखा है, वहाँ स्त्रियों के लिये भी यह आज्ञा दी है—“स्त्री भी इसी प्रकार योगाभ्यास करे”—और फिर जब आत्म-दर्शन की सामग्री स्त्रियों के पास मौजूद ही है तो ऐसी अवस्था में उन्हें प्रभु-दर्शन से वञ्चित रखना उचित नहीं है । यह सत्य है कि स्त्रियों को अपने

पृथक-यज्ञ करने की आवश्यकता नहीं, पुरुष कोई भी यज्ञ करे, साथ स्त्री का होना अनिवार्य है। वह यज्ञ पूर्ण ही नहीं हो सकता, जिसमें पति के साथ पत्नी विराजमान न हो, किन्तु भक्ति यज्ञ से पृथक एक ऐसी भावना है, जो पुरुष को क्या, और स्त्री को क्या, और एक अलौकिक और स्वर्गीय आनन्द का अनुभव करने का अधिकारी बनाती है, और इसको प्राप्त करने का अधिकार सब को है। पुरुष और स्त्री को, बालक और बालिका को बृद्ध और वृद्धा को, युवक और युवतीको, ब्राह्मण और चाण्डाल को, धनी और निर्धन को, सब को यह अधिकार दिया गया है कि जब तुम्हें भगवान को मन्दिर मिला है तो तुम अपने सांसारिक कर्त्तव्य करते हुए इस मन्दिर में आने के वास्तविक उद्देश्य को भी पूर्ण करो, और फिर स्त्री और पुरुष के अन्तर कौन है? वह न स्त्री है, न पुरुष—वह केवल आत्मा है। देखिये तो सही वेद भगवान इस विषय में कितनी सुन्दर बात कहता है—

त्वं स्त्री उत वा पुमानोऽसि त्वं कुमार उत वा कुमारी ।

त्वं जीर्णो दण्डेन वञ्चसि त्वं जातोभवसि विश्वतोमुखः ॥

अथर्व० १०-८-२७ ॥

वेद जीवात्मा का वर्णन करता हुआ कहता है—“तू स्त्री और पुरुष भी है, तू कुमार और कुमारी भी है, तुम्हीं

वृद्ध होकर लाठी से चलते हो, तुम जन्मते हुए अलग अलग शक्तों वाले हो जाते हो ।”

यह केवल बाहर का ढाँचा स्त्री-पुरुष दिखलाई देता है । अन्यथा आत्मा का तो कोई लिंग नहीं ।

स्त्रियों के लिये एक कठिन ई आवश्यक है वह यह कि उन्हें बच्चों के पालन-पोषण तथा गृह कार्यों में बहुत समय देना पड़ता है, और उन्हें आत्म-दर्शन की साधना के लिए बहुत कम समय मिलता है, परन्तु जहां उनके लिए यह कठिनाई है । वहां उनको भगवान ने दूसरे ऐसे गुण दे रखे हैं जो इस त्रुटि और कठिनाई को दूर कर देते हैं । पुरुष को गायत्री का जाप या ओ३म् जप से जो लाभ एक वर्ष में हो सकता है वही लाभ देवियों को ६-७ मास में प्राप्त हो जाता है । इसलिए बच्चों के पालन-पोषण तथा गृह-कार्यों से न घबराना चाहिए, और न दिल तोड़ना चाहिए, अपितु इन कार्यों को तप का एक साधन समझ कर इन्हे करते हुये प्रभु-सिमरण, आत्म-दर्शन और भक्ति का क्षेत्र तय्यार करने के निमित्त वही विधि है, पहले ओ३म् और गायत्री मन्त्र के जाप से आरम्भ करना चाहिये । आगे वही विधि है जो पहले लिखी जा चुकी है हाँ, स्त्रियोंको आसन का ध्यान रखना चाहिये । उनके लिए दो ही आसन उपयोगी हैं—पद्म-

आसम । इन दोनों में से किसी एक का इतना अभ्यास कर लें कि एक ही आसन में साढ़े तीन घण्टे(?) तो बैठ सकें, देर तक एक ही आसन में बैठनेसे टांगें सोने लगेंगी, इन्हे सोने दीजिये । यह सुन्न हो जायगी, इसकी भी चिन्ता न कीजिये । आगे बढ़ कर शरीर भी सुन्न हो जायगा, इसकी भी चिन्ता नहीं करनी, और साधन को जारी ही रखना चाहिये ।

पति-सेवा और दूसरे गृह-कार्य तो अवश्यमेव करने ही हैं । इन से भागना नहीं । हां, इनके साथ भगवान का सिमरन भी जारी रहना चाहिये । जिस प्रकार श्रीकृष्ण ने अर्जुन से कहा था कि “सब समय में निरन्तर भगवान का स्मरण भी कर और युद्ध भी कर ।” इसी प्रकार स्त्रियों को भी करना चाहिए । एक बहुत सुन्दर उपमा एक कवि ने संसारी लोगों के लिये दी है कि किस प्रकार से इस संसार में रहना चाहिये और वह यह है—

ज्युं त्रिया(२) पीहर(३) वसे सुरति(४) रहे पियु(५) माहिं ।

तैसे नर जग में रहे हरि को विसरे नाहिं ॥

संसार के सारे कार्य करो, पति सेवा भी करो, परन्तु

(१) श्रीमहात्मा नारायण स्वामी जी का योग रहस्य देखिये ।

(२)—देवि । (३)—मायके (माता के गृह) । (४)—ध्यान । (५)—पति

इस उद्देश्य को न भूलो कि उस परम-पति के दर्शन के लिए यह शरार मिला है ।

जब विवाह संस्कार होता है तो कन्या गोभिलीय गृह्य सूत्र का एक मंत्र पढ़ती है कि मैं आज से पति के मार्ग पर जा रही हूँ ताकि मेरा जीवन सुखी तथा कल्याणकारी हो और पतियो' का जो पति परमात्मा है उसके लोक में पहुँच सकूँ । गृहस्थाश्रम में प्रवेश करने का वास्तविक उद्देश्य आत्म दर्शन ही है, इसे सदा अपने समक्ष रखो ।

—:०:—

: १४ :

भक्त की बात भगवान से

आज तुझे अपना आर्त्तनाद सुनाता हूं, इसे सुन मेरे भगवान ! यह तेरे भक्त के अन्तरात्मा की ध्वनि है—

तेरा सुखदायक हाथ !

क्व स्य ते रुद्र मृडयाकुर्व्हस्तो यो अस्ति भेषजो जलापः ।

अपभर्त्तारपसो देवस्य, अभी तु मा वृषभ चक्षमीथाः ॥

ऋ० २-३३-७ ।

हे दुःखनाशक ! वह तेरा सुखदायक हाथ कहाँ है, जो दुख रोग हरने और आनन्द देने वाला है, जो देव-सम्बन्धी पाप का दूर करने वाला है । हे सुख की वर्षा करने वाले ! तू अब तो मुझे (अभिचक्षमीथाः) क्षमा कर ।

चूहे काट रहे हैं ?

मूषो न शिश्नाव्यदन्ति माध्यः स्तोतारं ते शत क्रतो ।

सकृत् सु नो मघवन्निद्र मृडयावा पितेव नो भव ।

ऋ० १०-३३-३ ।

हे बहुत कर्म वाले ! तेरे स्तोता होते हुए भी, मुझ को मांसिक पीड़ाएँ विविध प्रकार से खा रही हैं, जैसे चूहे पान लगे हुए सूत को खाते हैं । हे ऐश्वर्य वाले !

हे इन्द्र ! तू हमें एक बार अच्छी तरह सुखी कर दे और पिता की तरह हमारी रक्षा कर ।

हिमाद्रि पर्वत और सागर !

यस्ये मे हिमवन्तो महित्वा यस्य समुद्रं रसया सहाहुः ।

यस्येसा प्रदिशो यस्य बाहू कस्मै देवाय हविषा विधेम ॥

ऋ० १०-१२१-४ ।

जिसकी महिमा को ये हिमाच्छादित पर्वत कह रहे हैं, और जिसकी महिमा को नदियों सहित यह समुद्र गा रहा है, ये सारी दिशाएँ जिसकी हैं और जो इसके बाहू के समान हैं, उस सुख स्वरूप परमात्मनदेव का मैं हवि द्वारा पूजन करूँ ।

कब वह दिन आयेगा !

उत स्वया तन्वा संवदे तत् कदान्त्रन्तर्वरुणे भुवानि ।

किं मे हव्यमहृणानो जुषेत कदामृडीकंसुमना अभिरव्यम् ॥

ऋ० ७-८६-२ ।

कब वह समय आयेगा, जब मैं अपने आत्मा से परमात्मा के साथ संवाद करूँगा, कब मैं प्रभु का अन्तरंग बनूँगा, कब वह प्रसन्न होकर मेरी भेंट को स्वीकार करेगा, कब मैं प्रसन्न हुए मन के साथ उस सुखदाता के दशन करूँगा ।

वह पाप तो बता दे !

पृच्छे तदेनो वरुण दिदृक्षपो एमि चिकितुषो विपृच्छम् ।

समानमिन्मे कवयश्चिदाहुरयं ह तुभ्यं वरुणो हृणीते ॥

मं० ३

हे वरुण सर्वश्रेष्ठ प्रभु ! मैं दर्शन करने का अभिलाषी होकर तुझ से वह पाप पूछता हूँ जिसके कारण मैं बंधा हूँ । मैं जिज्ञासु दर्शनाभिलाषी होकर तेरे समीप आया हूँ, ज्ञानी पुरुषों से भी विविध प्रकार से पूछता रहा हूँ, पूज्य विद्वानगण सभी मुझे एक समान ही उपदेश करते रहे हैं कि निश्चय से यह वरुण सर्वश्रेष्ठ प्रभु ही तुझ पर रूष्ट है ।

तुझ तक कैसे पहुंचूँ !

किमाग आस वरुण ज्येष्ठ यत्स्तोतारं जिघांससि सखायम् ।

प्रतन्मे वोचो दुर्लभ स्वधावोऽव त्वानेना नमसो तुर इयाम् ॥

ऋ० मं० ७ सू० ८६ मं० ४ ।

हे वरुण सर्वश्रेष्ठ प्रभु ! वह क्या अपराध है ? जिसके कारण अपने बड़े से बड़े उत्तम स्तुतिकर्ता, स्नेही मित्र को भी दण्ड सा देना चाहता है, हे दुर्लभ ! मुझे वह उपाय बतला जिससे निष्पाप होकर भक्ति-भाव से विनीत होकर अति-शीघ्र चल कर तुझ तक पहुंच जाऊँ ।

तुम्हारी रक्षा में भगवान् !

न तमं हो न दुरितं कुतश्चन नारायस्तितिरु न द्वाविनः ।

विश्वा इदस्माद् ध्वरसो विवाधसे यं सुगोपा रक्षसि ब्रह्मणस्पते ॥

ऋ० २-२३-५

उसको न किसी ओर से शोक प्राप्त होते हैं, न दुःख, न उसको शत्रु दवाते हैं, न बंचक । सारे वहकाने वालों को उस जन से तुम परे हटाते रहते हो, जिसके रक्षक बन कर हे प्रभु तुम स्वयं रक्षा करते हो ।

ले चल भगवान वहाँ !

यत्र आनन्दाश्च मोदाश्चमुदः प्रमुद आसते ।

कामस्य यत्राप्ताः कामास्तत्र माममृतं कृधीन्द्रायेन्दो परिस्रव ॥

जहां आनन्द, मोद, वने रहते हैं, जहां मन की सारी कामनायें पूरी हो जाती हैं वहां मुझे अमृत बना, हे भगवान वहां मुझे ले चल ।

मुझे मस्ताना बना दे:—

ओम् उन्मादयत मरुत उदन्तरिक्ष मादय ।

अग्न उन्मादया त्वमसौ माननु शोचतु ॥

(अथर्व ६-१३०-४)

ऐ वायुओ ! मुझे मस्ताना बना दो । ओ आकाश ! मुझे बेसुध कर दे, अग्ने ! तू भी मुझे प्रेमोन्मत्त कर दे—
हाँ—वह (प्रभु) भी मेरे लिये विकल हो जाये !

: १५ :

प्रतीक्षाकाल

अधीर हो उठने वाले भक्त एक बात याद रखें और वह यह कि भगवान् के दर्शनों में यदि देर हो रही है तो इसके लिये बहुत घबराने की आवश्यकता नहीं। कितने ही भक्त जब इस मार्ग पर चलना प्रारम्भ करते हैं तो कुछ काल के पश्चात् ऊब से जाते हैं। वह यह कहना शुरू कर देते हैं—कुछ पल्ले नहीं पड़ा, कुछ भी तो प्राप्त नहीं हो रहा। पहले तो मन हा नहीं टिकता था, यही नाना प्रकार के नाच नचाता रहता था—अब इस का नाच कुछ कम हुआ है तो आगे कुछ भी तो दिखलाई नहीं देता—ऐसा कहने वाले भक्त के लिये ही यह कहना है कि घबराइये नहीं, भगवान् अभी आप को इसी अवस्था में रखना उचित समझता है। इसी अवस्था में रहने से आप का कल्याण है, और फिर यह अवस्था कोई ऐसी बुरी भी नहीं कि इसे त्याग दिया जाय। यह काल प्रतीक्षा-काल कहलाता है। निस्सदेह, इस में बहुत संतोष और धैर्य की आवश्यकता है, परन्तु एक सच्चा प्रेमी तो मिलाप की अपेक्षा इस प्रतीक्षा में अधिक आनन्द अनुभव करता है। एक उर्दू कवि ने क्या अच्छा कहा है—

वस्त्र^१ में हिज्र^२ का गम, हिज्र में मिलने की खुशी ।

कौन कहता है जुदाई से विसाल अन्धछा है ॥

क्यों जी ! जब श्रीराम ने वन को चले जाना था, तब राम घर ही में थे और जब अन्तिम रात आ पहुंची थी, तब अयोध्यावासी प्रसन्न थे या जब राम अयोध्या से दूर वन में थे और वनवास की घड़ियाँ दिन-प्रतिदिन समाप्त होती चली जा रही थी, तब खुश थे । पहली अवस्था मिलाप की है, परन्तु लोग अधीर थे, दूसरी अवस्था विछोहे की है परन्तु लोग प्रसन्न हो रहे थे । यह एक सांसारिक प्रेम की उपमा है । इसी प्रकार प्रभु-मिलन की प्रतीक्षा के समय को भी आनन्ददायक समझना चाहिये । यही वह समय होता है जब भक्त नित्य नये चाव से अपने मन-मन्दिर को साफ करता है, अश्रुधारा बहाकर मन-मन्दिर के फर्श को धोता है, उसके मार्ग पर अश्रु-जल ही से छिड़काव करता है—मेरे प्रियतम अवश्य आयेंगे—आज तो विशेष यत्न से मन-मन्दिर की सजावट करनी होगी । दिन भर, रात्रि भर, श्रद्धा-प्रेम और भक्ति के पुष्पों की माला लिये मार्ग देखना होगा । अभी आये कि अभी आये, अभी द्वार खुला कि खुला ।” किनी बार भक्त कोई आहट पाकर, प्रकाश की ज्योति का कोई चिन्ह

पाकर बहुत प्रसन्न हो जाता है—“वह आ गये, वह फाटक खुल गया” परन्तु फिर प्रतीक्षा आरम्भ हो जाती है—और इसी प्रकार कितनी रातें, कितने दिन—कितनी बरसातें कितनी सर्दियां बीत जाती हैं—भक्त बैठा है; वृत्ति टिकाये हुए—उसे अब इसी अवस्था में आनन्द आने लगता है—प्रातः से सायं-सायं से प्रातः होता है और भक्त उसी प्रकार नित्य मन-मन्दिर को सजाता है, धोता है और ‘किसी’ के आने की प्रतीक्षा करता है। भक्त इस प्रतीक्षा में घबराता नहीं। वह तो दृढ़ता से नित्य-प्रति मन-मन्दिर में बैठ कर उसका द्वार खटखटाता ही चला जाता है और कहता है—

बैठे हैं तेरे दर^१ पै तो कुछ कर के उठेंगे।

या वस्ल^२ ही मिलेगा और या मरके उठेंगे ॥

परन्तु इस मार्ग में मरने की आवश्यकता नहीं पड़ती, मिलाप हो ही जाता है—आज नहीं तो कल, कल नहीं तो परसों, इस जन्म में नहीं तो अगले जन्म में। अतएव भक्त को यदि जल्दी मिलाप नहीं होता तो उसे घबराना नहीं चाहिये, इस प्रतीक्षा-काल में श्रद्धा की मात्रा बढ़ाते ही चले जाना चाहिये, संशय को निकट नहीं आने देना चाहिए। इसके साथ ही एक दूसरी बात भी सम्मुख रखनी चाहिये, और वह यह कि अधीर हो उठने अथवा ऊब

जाने से तो काम नहीं बना करता। जब किसान बीज बोता है तो क्या वह इसका फल तत्काल पा लेता है ? नहीं, उसे प्रतीक्षा करनी होती है, कितने ही दिन, कितने ही महीने वह प्रतीक्षा में व्यतीत करता है, कभी आकाश की ओर दृष्टि लगाये वर्षा की प्रार्थना करता है, कभी तूफान से बचने की प्रार्थना करता है और फिर भी प्रतीक्षा करता है। इसका एक बहुत अच्छा उदाहरण ऐपक टिटस फिलास्फर ने दिया है, जिसका वर्णन श्री लाला दीवानचन्द जी एम ए० प्रिंसिपल दयानन्द कालेज कानपुर ने अपनी पुस्तक 'जीवन-रहस्य' में किया है। ऐपक टिटस कहता है—“कोई बड़ी वस्तु तत्काल पूर्णता को नहीं पहुँचती, एक मामूली अंगूर के गुच्छे या अंजीर के पकने के लिए भी समय की आवश्यकता होती है। यदि तुम मुझे कहो कि इसी समय तुम्हें अंजीर दे दूँ तो मैं कहूँगा कि इस के लिये समय चाहिये, पहले वृक्ष पर फूल खिलने दो, तब फल लगेंगे और फिर पकेंगे। जब एक अंजीर तत्काल पक कर तैयार नहीं हो सकती तो मनुष्य के मन का फल तुम थोड़े से काल में कैसे प्राप्त कर सकते हो।” मन के बनाने में जब आप लग गये हैं तो इसका फल शीघ्र ही मत चाहो—लगे रहो—समय बीतने दो, अच्छे किसान की तरह पूरी निगहबानी करो और तब फल भी मिल ही जाएगा।

: १७ :

भक्तों के लिए उपयोगी बातें

१-ऊषा-काल से पहले ३ अथवा ४ बजे बिस्तर से उठ जाना चाहिए ।

२-रात को सोते समय "तन मे मनः शिव संकल्पमस्तु" के सारे मन्त्र इस प्रकार से उच्चारण करने चाहियें कि अपने कानों को भी सुनाई दें ।

३-ओ३म् का जाप चलते फिरते भी करते रहना चाहिये ।
४-पेट को न बहुत भरना चाहिये, न बहुत खाली रखना चाहिये ।

५-बहुत थका देने वाला व्यायाम नहीं करना चाहिये, हलका व्यायाम नित्य प्रति करना चाहिये—जिस दिन किसी विशेष कारण से व्यायाम न हो सके उस दिन मानसिक व्यायाम ही कर लिया करें ।

६-अभ्यास, ध्यान, भजन तथा जाप नियत समय पर पूरे नियम और सावधानी के साथ करने चाहियें ।

७-अपने घर में कोई एक स्थान नियत कर लो और प्रयत्न करो कि भजन के लिये नित्य वहीं बैठो करो ।

- ८-संसार अनित्य है, मनुष्य अन्न की तरह पकता है और अन्न की तरह उत्पन्न होता है, मरना मनुष्य के लिये नियत है, यह अनहोनी बात नहीं (कठ)
- ९- परमात्मा की प्राप्ति का उपाय यह है कि वाणी आदि सारी इन्द्रियों को मन में रोके, मन को बुद्धि में रोके, बुद्धि या ज्ञान को महान् आत्मा (महत-तत्त्व) में रोके और उस महान् को शांत आत्मा में रोके। (कठ)
- १०-मूर्ख बाहर और साँसारिक कामनाओं के पीछे जाते हैं और वह मृत्यु की फाँसों में पड़ते हैं, और धीरे पुरुष अमृतत्व को जान कर यहाँ अस्थिर वस्तुओं की कामना नहीं करते। (कठ)
- ११-जो अकेला सारे संसार की हर प्रकार की कामनाओं को पूर्ण करता है, उसको जो पुरुष अपने आत्मा में स्थिर देखता है, उस को सदा की शांति होती है।
- १२-ब्रह्म-लोक उन के लिए है जिन के तप और ब्रह्मचर्य हैं और जिन में सचाई स्थिर है--जिन में कोई कुटिलता नहीं और कोई छल नहीं। (प्रश्न)
- १३-ओम् धनुष है आत्मा तीर है और ब्रह्म उस का लक्ष्य कहलाता है। इस को पूरा सावधान पुरुष बाँध सकता है। (मुण्डक)

- १४-जो सब को जानता है और सब को समझता है, जिस की यह प्रत्यक्ष इस भूमि पर महिमा है, वह आत्मा दिव्य ब्रह्मपुर (हृदय के आकाश) में रहता है ।
(मुण्डक)
- १५-सत्य, तप, वास्तविक ज्ञान और ब्रह्मचर्य से यह आत्मा सदा पाया जाता है । (मुण्डक)
- १६-जिस प्रकार की कामनाओं का विचार करता हुआ मनुष्य मरता है उन्हीं कामनाओं के अनुसार जन्म लेता है । (मुण्डक)
- १७-अन्न की कभी निन्दा न करे, यह व्रत है, अन्न को परे न हटाए, उसका अनादर न करे, यह व्रत है अन्न का बहुत सम्मान करे, यह व्रत है अतिथि को अपने घर से कभी वापिस न करे, यह व्रत है (तैत्तिरीय)
- १८-पुरुष को चाहिये कि "ओम्" इस अक्षर की उपासना करे । इस ओम् ही से सारे वेद प्रवृत्त होते हैं ।
(छान्दोग्य)
- १९-यह मेरा आत्मा है, हृदय के अन्दर, धान से छोटा है, जौ से छोटा है, सरसों से छोटा है, सिमाक (सवांक) से छोटा है, सवांक के चावल से भी छोटा है ।

यह मेरा आत्मा है, हृदय के अन्दर, पृथिवी से बड़ा है, अन्तरिक्ष से बड़ा है; द्यौ से बड़ा है, इन सब लोकों से बड़ा है। सारे कर्म, सारी कामनाएँ, सारे सुगन्ध और सारे सर उसके हैं, वह इस सब को घेरे हुए है, वह कभी गोलता नहीं, वह बेपरवाह है। यह मेरा आत्मा है हृदय के अन्दर, यह ब्रह्म है, इसको मैं यहाँ से मर कर प्राप्त हूँगा, ऐसा जिसका पूरा विश्वास है और कोई सन्देह नहीं, वह उसे पा लेता है। (छांदोग्य)

२०—एक सन्दूक है यह संसार, जिस का निचला तल पृथिवी है, ऊपर का ढकना द्यौ है और पेट अन्तरिक्ष है और मनुष्यों के कर्म साधन और फलों का खजाना इसमें भरा है। (छांदोग्य)

२१—जैसे शिकारी के तागे से दृढ़ बन्धा हुआ कोई पक्षी दिशा-दिशा में उड़ कर—फड़-फड़ाकर—और कहीं आश्रय न पाकर उसी स्थान का आश्रय लेता है, जहाँ वह बन्धा हुआ है, ठीक उसी तरह यह मन दिशा-दिशा में घूमकर और कहीं आश्रय न पाकर प्राण का ही सहारा लेता है, क्योंकि यह मन प्राण से बन्धा हुआ है। (छांदोग्य)

इसीलिए मन को काबू करने के लिये प्राण को काबू करना आवश्यक है ।

२२-फूटे घड़े में भरे हुए जल के समान मनुष्य की आयु प्रति क्षण क्षीण हो रही है; वृद्धावस्था सिंहनी के समान समीप में ही गर्जना कर रही है, मृत्यु सिर पर सदा नाच रही है, लक्ष्मी छाया के समान चञ्चल है, यौवन जलतरङ्ग के समान क्षणभंगुर है—अतएव जो समय है, इसी में भगवान का भजन कर लो ।

२३-आत्म-प्राप्ति और प्रभु-प्रेम को सब से बड़ा और स्वच्छ राजमार्ग केवल ब्रह्मचर्य है । विंदु के क्षरण से मृत्यु और इसके रक्षण से अमृत मिलता है ।

२४-अपने नेत्रों को चञ्चल न होने दो, स्त्रियों की ओर गहरी दृष्टि से न देखो, ब्रह्मचारी के मन में क्षोभ उत्पन्न कर देती है । (दयानन्द)

२५-'सङ्गः सत्सुविधीयताम्' (साधन पंचकर) संतों का संग करो ।

२६-'अलं प्रसन्नाहि सुखाय सन्तः ।' संत प्रसन्न हुए परम सुख के कारण होते हैं । (महाभारत)

२७-'भद्रं कर्णेभिः शृणुयाम्'-भगवत् सम्बन्धी अच्छी-भद्र बातों कानों से सुनें । (ऋग्वेद)

- २८—‘भद्र’ नो अपिवातय मन.’ - हे प्रेमी ! हमारे मन को भली बातों की ओर प्रेरित कीजिये । (सामवेद)
- २९—भक्त के लिये कर्मों का त्याग नहीं, किन्तु स्वार्थमय कर्मों का त्याग आवश्यक है ।
- ३०—परमात्मा में पूर्ण अनुरक्ति का प्रयोजन यह है कि संसार के प्रति निःस्वार्थ प्रेम और उसकी विशुद्ध सेवा हो ।
- ३१—इस अनित्य संसार में आकर अनित्य जीवन धारण कर अनित्य सुख-ऐश्वर्य में भूल कर आत्म-कल्याण को नहीं भूलना चाहिए ।
- ३२—सत्पुरुषों का संग भक्त के लिये आवश्यक है, यह बहुत से संशय मिटा कर विज्ञान बढ़ाता और मन को निश्चल करने में बड़ा सहायक होता है ।
- ३३—दुर्जन मनुष्य विद्वान हो तो भी उस का सङ्ग छोड़ देना चाहिए मणि से भूषित साँप क्या भयङ्कर नहीं होता ?
- ३४—भक्त के लिए अत्यन्त आवश्यक है कि वह अपने हृदय में भगवान के लिए प्रबल पिपासा को जगा दे, जब इस पिपासा से भक्त बेकरार हो उठा है तो फिर भगवान की ज्योति सहज में प्राप्त हो जाती है ।
- ३५—ओ भगवान का आव्हान करने वाले भक्त ! यह

क्या कर रहा है, पवित्रता के उस स्रोत को मैले मन कैसे ला सकेगा । इसे पहले शुद्ध कर ले—कुछ तो कूड़ा कर्कट हटा ले, फिर उसे भी बुला लेना । भक्त ने कहा, मैं इसीलिए तो उसे बुलाता हूँ कि मैं हार गया हूँ, मुझ से मैला मन साफ नहीं होता, असमर्थ हो चुका हूँ, भगवान अव कृपा कर दो न !

३६—किसी को पीड़ा दिये बिना, किसी को सताये बिना, किसी की हानि किये बिना, अपने बाहुबल अथवा मस्तिष्क बल से जो धन वा अन्न कमाया जाता है, वही मन को शुद्ध रख सकता है ।

३७—वाणी में मिठास नहीं है और सत्य बोल रहा है तो भी ठीक नहीं, सत्य बोलो परन्तु ऐसा जो कड़वा न हो—दूसरों के हृदय चीर डालने वाला न हो ।

३८—मन, वचन और काया कर्म तीनों से दूसरों का उपकार करते रहना ही संतों-भक्तों का सहज स्वभाव हुआ करता है ।

३९—अच्छे भक्त संत-जनों का संग बड़ी कठिनाई से पुण्य रहने पर ही प्राप्त होता है । मनुष्य का अच्छा या बुरा होना सब संगति पर निर्भर है । जल की बूंद वही है किन्तु जलते हुए तवे पर पड़ने से उसका नाम तक नहीं रहता, वही बूंद कमल पते पर

पड़ने से मोती सरीखी दिखायी देती है । समुद्र की सीप में जब वह गिरती है तो मोती बन जाती है, यह सब संग का फल है ।

४०—जिस पुरुष ने विषय के दोष और वीर्य-रक्षण के गुण जाने हैं, वह विषयासक्त कभी नहीं होता और उनका वीर्य विचाराग्नि का इन्धनवत है, अर्थात् उसी में व्यय हो जाता है । (सत्यार्थ प्रकाश)

४१—स्तुति से ईश्वर में प्रीति, उसके गुण-कर्म-स्वभाव से अपने गुण कर्म स्वभाव का सुधारना, प्रार्थना से निरभिमानता, उत्साह और सहाय मिलना, उपासना से, परब्रह्म से मेल और उसका साक्षात्कार होता है—और जो केवल भाँड के समान परमेश्वर के गुण-कीर्तन करता जाता है और अपने चरित्र नहीं सुधारता, उसकी स्तुति करना व्यर्थ है । (सत्यार्थ प्रकाश)

४२—एक बार यदि मन भगवत्-रस का स्वाद पा ले तो फिर कामना पर सहज ही विजय प्राप्त की जा सकती है ।

४३—पुरुष यदि काम को बार-बार अस्वीकार करे, त्याग करे उसके खेल में तनिक भी साथ न दे तो प्रकृति से वह सम्पूर्ण रूप से अलग हो जाता है और वास्तविक यही संयम की साधना है ।

४४—मनुष्य का यही नजर आने वाला स्थूल शरीर ही नहीं है, इसके अतिरिक्त जीव का एक और देह है जिसे सूक्ष्म-शरीर या लिंग शरीर कहा जाता है। इसमें पाँच ज्ञानेन्द्रिय और पाँच कर्मेन्द्रिय, पाँच प्राण, मन और बुद्धि—यह सत्रह उपादान हैं। इस सूक्ष्म-शरीर ही में वासनामय संस्कार चिपटे रहते हैं, और इन्हीं के फलस्वरूप जीव पर-वश होकर कर्म करने को बाध्य होता है—इन्हीं वासनाओं को नाश करना भक्त का कर्तव्य है।

४५—वासनाओं को नाश करने का प्रथम साधन यह है कि मन में वैराग्य उत्पन्न करो, परन्तु अपने इस वैराग्य को किसी पर प्रगट मत करो, भीतर ही भीतर वैराग्य की बेल को बढ़ाते जाओ, यदि चुपचाप वैराग्य को बढ़ाते जाओगे तो वासनार्यें अपने आप भागने लगेंगी।

४६—नम्रवाणी, विनय और प्रेम का प्रदर्शन चाहे जितना भी करो, घर में रह रहे हो तो भाइयों से, सब से नम्र वाणी का प्रयोग करो।

४७—अपने जीवन को सादा बनाओ, बहुत थोड़ी वस्तुओं से निर्वाह करो, जितनी भी आवश्यकतायें और

इच्छायें कम करते चले जाओगे, उतना ही अधिक परमात्मा के निकट होते चले जाओगे ।

४८—यदि भगवान की कृपा के पात्र बनने की अभिलाषा है तो भगवान जिस स्थिति में रखें, उसी में सन्तुष्ट रहने की वान डालो ।

४९—तुम्हारे शत्रु सावधान हैं, तुम्हें नष्ट कर देने का मौका ढूँढ़ रहे हैं, तुम्हें सुन्दर मन लुभावने तथा हृदय आकर्षक दृश्यों और कामनाओं में फंसा कर तुम्हें निर्बल कर देंगे और फिर तुम्हें लूट लेंगे । ओ युवक, अपने जवानी के बल से इन काम, क्रोध लोभ, मोह और अहंकार रूपी शत्रुओं पर विजय पा ले, नहीं तो वृद्ध अवस्था में यह बुरी तरह तुम्हें सतायेंगे और आनन्द का सारा कोष लूट ले जायेंगे ।

५०—जब जीव मन, वाणी और कर्म से किसी का अनिष्ट नहीं करता, काम, क्रोध, ईर्ष्या असूया आदि मनो-मलों को त्याग देता है, तब वह भगवान का प्यारा बन जाता है ।

५१—धीरे-धीरे वहिसूखता का त्याग करके अन्तमूर्खता का सम्पादन करना ही साधना तथा भक्ति का सच्चा स्वरूप है ।

५२-मन के चार प्रकार हैं—(१) धर्म से वेमुख जीव का मन मुर्दा है। (२) पापी का मन रोगी है। (३) लोभी तथा स्वार्थी का मन आलसी है। और (४) भजन साधन में तत्पर भक्त का मन स्वस्थ है।

५३-पहले तो मनुष्य जन्म पाना ही दुर्लभ है, वह मिल गया तो मानो संसार-सागर से पार होने के लिए नौका मिल गई, परन्तु इस नौका को खेने वाला कोई गुरु मिले और भक्ति की अनुकूल वायु मिले, तभी यह पार जा सकेगी। इसलिये वीतराग अनुभवी गुरु और भक्ति की शरण लो। कहीं ऐसा न हो कि नौका पड़ी-पड़ी बेकार हो जाय।

५४-कोई भी काम करने लगे तो यह याद रखो कि ईश्वर तुम्हें देख रहा है, यदि ऐसा ध्यान रखोगे तो कोई भी खोटा कर्म तुम नहीं करने पाओगे।

५५-सत्य और धर्म की रक्षा दृढ़ता से होती है, जिसे प्राणों का मोह है, वह कभी धर्म का पालन कर ही नहीं सकता।

५६-इसे मत भूलो कि किसी विषय में घुसना बहुत सहज है किन्तु फिर उससे छुटकारा पाना अत्यन्त कठिन है। संभल जाओ, भूल कर भी, केवल क्षण-मात्र के लिए भी विषय में मत फँसो।

५७—जिस प्रकार वायु की सहायता पाकर आग शुष्क तृण-समूह को जला देती है, इसी प्रकार चित्त में वासनाओं, पाप-वृत्तियों को जलाने के लिए भगवान की भक्ति समर्थ होती है ।

५८—जिह्वा का स्वाद जब भक्त को घेर लेता है और वह अधिक खाने लगता है तो भक्ति रोने लगती है, भक्त भक्ति से दूर चला जाता है ।

५९—विपत्ति, कष्ट-क्लेश और दुःख में धैर्यवान रहने वाला और उन्हें प्रसन्नता से सह कर फिर उभर आने वाला मनुष्य अपने आपको प्रभु कृपा का पात्र बना लेता है ।

६०—प्राणियों के देह धारण करने की सफलता इसी में है कि निर्दम्भ, निर्भय और शोक रहित होकर भगवान के गुणगान और भक्ति में तत्पर रहें ।

६१—संत समागम निस्सन्देह दुर्लभ है, महात्मा सुन्दर-दास जी ने क्या सुन्दर कहा है—

तात मिलै पुनि मात मिलै सुत भ्रात मिलै युवतो सुखदाई ।
राज मिलै गज-बाज मिलै सब साज मिलै मन-बांछित पाई ॥
लोक मिलै सुरलोक मिलै विधिलोम मिलै बइकुण्ठहुँ जाई ।
सुन्दर और मिलै सब ही सुख, दुर्लभ सन्तसमागम भाई ॥

६२—तीक्ष्ण-धारा वाली नदियों में जिस प्रकार कोई तृण

शांत नहीं रहता, वह कर इधर-उधर हो जाता है, ठीक उसी प्रकार ब्रह्मचर्याहीन मनुष्य के चंचल हृदय में कोई साधन—विवेक नहीं टिकता, इधर-उधर वह जाता है ।

६३—जैसे शीत से आतुर पुरुष का अग्नि के पास जाने से शीत निवृत्त हो जाता है, वैसे परमेश्वर के समीप होने से सब दोष—दुःख छूट कर परमेश्वर के गुण, कर्म, स्वभाव के सदृश जीवात्मा के गुण-कर्म-स्वभाव पवित्र हो जाते हैं । (सत्यार्थप्रकाश)

६४—परमेश्वर की स्तुति प्रार्थना उपासना करने से आत्मा का बल इतना बढ़ेगा कि पवन के समान दुःख प्राप्त होने पर भी वह नहीं घबरायेगा । (सत्यार्थप्रकाश)

६५—विपत्ति यथार्थ में विपत्ति नहीं है, सम्पत्ति यथार्थ में सम्पत्ति नहीं । भगवान का विस्मरण होना ही विपत्ति है और उनका स्मरण बना रहे, यही सबसे बड़ी सम्पत्ति है ।

६६—विपदो नैव विपदः सम्पदो नैव सम्पदः ।

विपिद्विस्मरणं विष्णोः सम्पन्नारायणस्मृतिः ॥

विपिनः सन्तु नः शश्वत् तत्र तत्र जगद्गुरो ।

भवतो दर्शनं यत्स्यादपुनर्भव दर्शनम् ॥

हे जगद्गुरो ! हम पर सदा विपत्तियाँ ही आती रहें, क्योंकि आपके दर्शन विपत्ति में ही होते हैं ।

६७—मुँह के चमड़े सिकुड़ गये, सिर के बाल श्वेत हो गये, सब अङ्ग ढीले हो गये, पर एक तृष्णा ही तरुण हुई जा रही है। (भर्तृहरि)

६८—आशा नाम की एक नदी है—इसमें मनोरथ-रूपी जल भरा है। इसमें तृष्णा-रूपी लहरें हैं। राग ही इसमें मगर है। नाना प्रकार के तर्क-वितर्क पक्षी हैं। यह नदी धैर्य-रूपी पेड़ तोड़ देने वाली है। मोह ही इसके कठिन भंवर हैं और चिन्तारूपी इसके ऊँचे किनारे हैं—तथा शुद्ध मननशील योगी ही इसके पार जाकर आनन्द करते हैं। (भर्तृहरि)

६९—भोग वैसे ही चञ्चल हैं जैसे ऊंची पानी की लहर, प्राण क्षण भर में नाश होने वाले हैं। प्रियाओं में रमने वाली जवानी के सुख की स्फूर्ति दो चार दिन की है। इसलिए हे ज्ञानी पण्डितो ! इस अखिल संसार को निस्सार समझ, लोकानुग्रह के विषय में मन को अनुरक्त कर, ब्रह्म-ध्यान करने का प्रयत्न क्यों नहीं करते ? (भर्तृहरि)

७०—मनुष्यों की आयु १०० वर्ष की परिमित है—उस का आधा भाग तो रात में ही बीत जाता है। उस बाकी का आधा लड़कपन और बुढ़ापे में चला जाता

है । वाक्मी रोग, व्याधि, वियोग, दुःख, सेवा आदि में वीतता है । यह जीवन जल-तरङ्ग के समान चञ्चल है, इसमें प्राणियों को सुख कहाँ ?

(भर्तृहरि)

७१—जब तक शरीर नीरोग और स्वस्थ है, बुढ़ापा दूर है, इन्द्रियों की शक्ति न्यून नहीं हुई है और आयु भी क्षीण नहीं है, तभी तक अपने कल्याण के लिये पण्डित को बड़ा यत्न कर लेना चाहिये । नहीं तो घर में आग लगने पर कुआँ खोदने की बात कैसी है ? (भर्तृहरि)

७२—सूर्य चाहे कमल को कितना ही ताप दे, कमल का मुँह उसके सामने सदा खुला रहेगा, तुम चाहे मेरे कष्टों का निवारण न करो, मेरा हृदय तो तुम्हारी ही दया से द्रवीभूत होगा । यदि माता किसी कारण से बच्चे को अपनी गोद से उतार भी देती है तो भी बच्चा उसी में अपनी लौ लगाये रहता है । यदि पति अपनी पतिव्रता स्त्री का सबके सामने तिरस्कार भी करे तो भी वह उसका परित्याग नहीं करती—इसी प्रकार भगवन् ! मैं तुम्हें कैसे छोड़ सकता हूँ ।

(भक्त कलशेखर)

७३-जिनका चित्त अखिल सौन्दर्य के भण्डार परमात्मा (सुभवं सुपेशसं) में लगता है, वे क्या मनुष्य के लक्षणभंगूर और घृणित रूप पर आसक्त हो सकते हैं । (देवि)

७४-ईश्वर ने हम लोगों को जो कुछ भी दिया है, वह बटोर कर रखने के लिये नहीं, प्रत्युत योग्य पात्रों को देने के लिये है । (जरथुस्त)

७५-जो लोगों के अत्याचारों से व्यथित नहीं होते, वही महापुरुष हैं । (मंसूर)

७६-पश्चात्ताप करो, पश्चात्ताप ! आज तक जो कुछ भी हो चुका उस पर पश्चात्ताप करो । आँसू बहा कर मन का मैल दूर करो और भगवान से कहो—महाराज ! आज से अपने चरणों में स्थान दो, और कुछ दो या न दो परन्तु अपनी भक्ति का भाव अवश्य दो—पश्चात्ताप का रुदन मनुष्य के हृदय में अलौकिक शान्ति ले आता है ।

७७-जब लोग मुझे पागल कहेंगे और मुझे अपने काम का न समझेंगे—जब संसारी लोग मुझे परे हटा देंगे तभी मेरे मन में वास्तविक तत्व का प्रकाश होगा ।

७८-सुख-दुखों की स्थिति कर्मानुसार होने से उनका अनु-

भव सब के लिये अनिवार्य है, इसलिये सुख का अनुभव करते समय भी भगवान को याद रखो और दुख कोल में भी उनकी निन्दा न करो अपितु भगवान का धन्यवाद करो कि उन्होंने आप के मन की मैल को दूर करने का उपाय किया है—दुख को तपस्या और प्रायश्चित्त का रूप समझो ।

७६—समय क्यों खो रहे हो—व्यर्थ की बातचीत से क्या लाभ—भगवान में ही अपने चित्त को लगाओ ।

(माध्वाचार्य)

८०—भगवान ने तुम्हें जिव्हा क्यों दी ? एक भक्त इसका यह उत्तर देता है—

जिव्हा तो तब ही भली, जपे हरी का नाम ।

नहीं तो काट निकालिये, मुख में भलो न चाम ॥

८१—यज्ञ से शेष बचे हुए अन्न को खाने वाले श्रेष्ठ पुरुष सब पापों से छूटते हैं और जो पापी लोग अपने शरीर-पोषण के लिये ही पकाते हैं, वे तो पाप को ही खाते हैं । (गीता)

८२—जो पुरुष सम्पूर्ण कामनाओं को त्याग कर ममता-रहित और अहंकाररहित स्पृहा रहित हुआ व्यवहार करता है, वह शान्ति को प्राप्त होता है ।

(गीता)

८३—नाश हो गए हैं सब पाप जिनके और ज्ञान प्राप्ति से निवृत्त हो गया है संशय जिनका, और सम्पूर्ण प्राणियों के हित में है रति जिनकी, एकाग्र हुआ है भगवान के ध्यान में चित्त जिनका, ऐसे ब्रह्मवेत्ता पुरुष शान्त परब्रह्म को प्राप्त होते हैं । (गीता)

८४—न धन चाहिये न मकान, न वाटिका चाहिए, न दुकान, भाई ! भगवान की भक्ति के लिए केवल हृदय चाहिये, हृदय—और हृदय भी वह, जो प्रेम-पति-व्रता तथा पुरुषार्थ से सना हुआ हो ।

८५—जीवात्मा इन्द्रियों के वश होकर निश्चित बड़े-बड़े दोषों को प्राप्त होता है, और जब इन्द्रियों को अपने वश में करता है तभी सिद्धि को प्राप्त होता है ।

(मनु)

८६—जैसे अग्नि में तपाने से सुवर्णादि धातुओं का मल नष्ट होकर शुद्धि होती है, वैसे प्राणायाम करके मन आदि इन्द्रियों के दोष क्षीण होकर निर्मल हो जाते हैं । (मनु)

८७—यह निश्चय है कि जैसी अग्नि में ईन्धन और घी डालने से वृद्धि होती है, वैसे ही कामों के उपभोग से काम शान्त नहीं होता, किन्तु बढ़ता ही जाता है

इसलिये मनुष्य को विषयासक्त न होना चाहिये ।

(सत्यार्थप्रकाश)

८८-किया हुआ अधर्म निष्फल कभी नहीं होता, परन्तु जिस समय अधर्म करता है, उसी समय फल भी नहीं होता, इसलिये अज्ञानी लोग अधर्म से नहीं डरते तथापि निश्चय जानो कि अधर्माचरण धीरे-धीरे तुम्हारे सुख के मूलों को काटता चला जाता है । (मनु)

८९-जो प्राप्त के अयोग्य की कभी इच्छा न करे, नष्ट हुए पदार्थ पर शोक न करे, आपत्काल में मोह को प्राप्त न हो, अर्थात् व्याकुल न हो, वही बुद्धिमान परिणत है (मनु)

९०-जब तक संसार हमारे मन में बसा हुआ है तब तक भगवान् दूर प्रतीत होते हैं । जैसे ही संसार हटा और मन में भगवान् का प्रकाश आया । बुल्लेशाह ने एक बार प्याज़ की पनीरी लगाते हुए कहा था—

बुल्लया रब दा की पाना ।

एधरों पुटना ते एधर लाना ॥

९१-प्रभु का विस्मरण ही मृत्यु है, प्रभु को स्मरण ही जीवन है—‘यस्य च्छाया अमृतं यस्य मृत्यु ।’

९२-घट-शुद्धि के लिये ओम् नाम का जाप बहुत आवश्यक है, अनुभवी-जनों ने बतलाया है कि नाम जप

के साथ ओ३म् का ध्यान भा किया जाय तो बहुत शीघ्र सिद्धि होती है ।

६३—नित्य धर्म का संचय करते चले जाओ, धर्म ही की सहायता से बड़े-बड़े दुस्तर दुखसागर को जीव तर जाता है । (मनु)

६४—जो मिथ्याभाषण करता है, वह सब चोरी आदि पापों के करने वाला है । (मनु)

६५—प्रभु प्रेमी के वाणी तथा नेत्र आदि से प्रेम की वर्षा होती रहती है, उस का मार्ग प्रेम से पूर्ण होता है ।

६६—जो देहधारी है, वह दुःख-सुख की प्राप्ति से पृथक् कभी नहीं रह सकता, इसलिये दुःख-सुख का बहुत ध्यान न रखे । (छान्दोग्य)

६७—मछली का जल में, पपीहे का मेघ में, चकोर का चन्द्रमा में जैसा प्रेम है वैसा ही हमारा प्रेम प्रभु में हो, एक पल भी उसके बिना चैन न मिले, शान्ति न मिले ।

६८—मानव-शरीर भव सागर से पार होने के लिये एक प्रकार की सुन्दर नय्या है, यह बन्धन का हेतु नहीं ।

६९—वैदिक विचार के अनुसार हमें शरीर के प्रति यह भाव रखना चाहिये कि यह सप्त ऋषियों की तपो-

भूमि है, और इसे किसी प्रकार से दूषित नहीं होने देना चाहिए ।

१००—हे ईश्वर दयानिधे ! महत्कृपयाऽनेन जपोपासनादिकर्मणा धर्मार्थकाममोक्षाणां सद्यः सिद्धिर्भवेन्ना ।

हे ईश्वर दयानिधे ! आप की कृपासे जो उत्तम काम हम लोग करते हैं वे सब आपके समर्पण हैं जिससे धर्म, अर्थ, काम, मोक्ष को सिद्धि हमको शीघ्र प्राप्त हो ।

दयानन्द

१०१—“भगवान के प्रति किसका प्रेम सच्चा है”—यह प्रश्न था, जिस पर दो प्रभु-प्रेमियों में बातचीत होने लगी—

एक ने कहा—भगवान के भेजे हुए दुःख को जो स्थिरतासे सहन नहीं कर सकता वह सच्चाप्रेमी नहीं ।

दूसरे ने कहा—किन्तु इसमें अभिमान की गन्ध आती है ।

पहले ने कहा—वह सच्चा प्रेमी नहीं, जो दुःख के लिए भगवान को धन्यवाद न दे ।

दूसरा—इससे भी और ऊंचा दर्जा है ।

पहला—वह सच्चा प्रेमी नहीं, जो दुःख में सुख की प्रतीति न करे ।

दूसरा—यह सबसे उत्तम नहीं है—सब से उच्च कोटि का प्रेम वह है जिस में मनुष्य भगवान में ऐसा लीन रहे कि उसे दुःख की खबर ही न हो ।

: १८ :

भक्तों के भजन

(१)

हे जगत् स्वामी प्रभु जी भेंट धरूँ क्या मैं तेरी ।
माल नहीं मेरे सम्पत्त नाहीं, जिसको कहूँ मैं मेरी
इस जग में हम ऐसे विचरें, जोगी करे ज्यों फेरी ।
धन जन यौवन अपना माने, मूरख भूला भारी ।
तुझ बिन और सहाई न मेरा, देख लिया मैं विचारी ।
यह तन यह मन होवे न अपना, है सबमाल तुम्हारा ।
जब चाहे तब ही तू लेवे, नहीं कुछ जोर हमारा ।
तुमरे हि दर का भिखारी मैं स्वामी, लाज तुम्हें है मेरी ।
चरण शरण निज अर्पण करके, देओ भक्ति बिन देरी ।

(२)

पितृ मात सहायक स्वामी सखा, तुमही एक नाथ हमारे हो,
जिनके कछु और आधार नहीं, तिनके तुमही रखवारे हो
प्रतिपाल करो सिगरे जगको, अतिशय करुणा उरधारे हो ॥
महाराज ! महामहिमा तुम्हरी, समझे विरले बुधवारे हो ।

१ — श्री महात्मा हूँसराज जी का प्यारा भजन, जिसे वह प्रति-
दिन प्रातः गाया करते थे, और जब आप मृत्यु शय्या पर पड़े थे,
तब भी यही भजन सुना करते थे ।

शुभ शान्तिनिकेतन प्रेम निधे ! मनमन्दिरके उजियारे हो ॥
 यहि जीवनके तुम जीवन हो, इन प्राणन के तुम प्यारे हो ।
 तुमसों प्रभु पाय प्रताप, हरि, केहिके अब और सहारे हो ॥

(३)

हे दयामय ! आप का हम को सदा आधार हो ।
 आप के भक्तों से ही भरपूर यह परिवार हो ॥
 छोड़ दें काम को और क्रोध को मद मोह को ।
 शुद्ध और निर्मल हमारा सर्वदा आचार हो ॥
 प्रेम से हिल मिल के सारे गीत गावें आप के ।
 दिल में बहता आप का ही प्रेम पारावार हो ॥
 जय पिता जय जय पिता हम जय तुम्हारी गा रहे ।
 रात दिन घर में हमारे आप की जयकार हो ॥
 धन धान घर में जो सभी कुछ आप का ही है दिया ।
 उसके लिए प्रभु आपको धन्यवाद सौ-सौ बार हो ॥
 पास अपने हो न धन तो उसकी कुछ परवाह नहीं ।
 आप की भक्ति से ही धनवान वह परिवार हो ॥

(४)

आज अली^(१) बिछरो पियो पायो, मिटगये सकल कलेश री ।
 सागर ताल नदी नद नारे, ग्राम नगर गिरि कानन सारे-।

एक न छोरी दूँट फिरि मैं, भटकी देश-विदेश री ।
मैं विरहिन ऐसी बौरानी, सीखन डोली कपट महानी ।
बीत गई सारी तरुणाई, पर प्यारे की थाह न पाई ।
खोजत खोजत मो दुखिया के धौरे हो गये केश री ॥
योगी एक अचानक आयो, जिन मेरी भरतार लखायो ।
सो 'शंकर' साँचो हितकारी, भ्रम तम पलट दिनेश री ॥

(५)

नैया कैसे उतरे पार ? ॥ टेक ॥

वार न दीखे पार न सूझे आन पड़ी मंझधार ॥
बिजली चमके बादल गरजे, उलटी चलत बयार ।
गहरी नदिया नाव पुरानी, केवट अति मतवार ॥
द्रुपद सुतावत सुनै न कोई, मेरी कूक पुकार ।
वेगवती दुस्तर जल धार, उठी तरंग अपार ॥
जिन हाथों में सब जग थामा, सो प्रभु हाथ पसार ।
'अमीचन्द' की तारो नौका, डूब रही मंझधार ॥

(६)

पीकर तेरा प्रेम प्याला हो जाऊं मतवाला ॥
प्रेम की वाती प्रेम का दीपक प्रेम की होवे ज्वाला ।
मन मन्दिर में जगमग करके दो जावे उजियाला ॥

मेरे घर के अन्दर बहता होवे प्रेम का नाला ।
 जब जब प्यास लगे उसमें से भर कर पी लूँ प्याला ॥
 धो दे प्रेम-वारि से अब तू मन मेरा मटियाला ।
 तेरे प्रेम के रंग में रंग कर हो जाऊँ रंगियाला ॥
 प्रेम अश्रु से संचित प्रेम का बाग लगे हरियाला ।
 प्रेम प्रसून ? लगे हों उसमें उन की गूथूँ माला ॥

(७)

हमने ली है प्रभु इक तुम्हारी शरण,
 हे पिता और कोई हमारा नहीं ॥
 पतित पावन अब आसरा दो हमें,
 आसरा और कोई हमारा नहीं ॥
 न बुद्धि, न भक्ति, न विद्या का बल,
 हृदय पै चढ़ा पाप कर्मों का मल ।
 तुम्हारी दया का है इक आसरा,
 तुमने किस किसको स्वामी उभारा नहीं ॥
 यह विनती है मेरी पिता ज्ञान लो,
 अनार्यों के दुखों को पहचान लो ।
 तुम्हीं सब के अज्ञान को जान लो,
 हाथ किसी को और पसारा नहीं ॥

(८)

भलीबनी है सवारी नाथ मेरी भली बनी है सवारी ॥टेका॥
 अपयश ऊंट अक्रीति हथिनि अधर्म पालकी न्यारी ।
 कई करोड़ पापों के छकड़े से लद चले हैं अगारी ॥
 संग सवार कुटील भील से काम कुटील दल भारी ।
 सर पर छत्र दुले हिंसा को, डर गई दया विचारी ।
 धर्म कर्म नेरे नहीं आवें तजि गये भूमि हमारी ॥
 सब पतितन में नामी कहाऊँ कैसे आऊँ शरण तुम्हारी ।
 'सुर दास' पर कृपा कीजो, हो दीनन — हितकारी ॥

(९)

गये दोनों जहान नजर से गुजर,
 तेरी शानका कोई वशर न मिला ॥
 तेरी हर जगह देखी निराली फवन,
 तेरा भेद किसी को मगर न मिला ॥
 तेरी चर्चा जहां की ज़वानों पै है,
 तेरा शोर ज़माने के कानों में है ।
 मगर आँखोंसे देखा तो परदा नशी,
 कहीं तू न मिला, तेरा घर न मिला ॥

कोई मिलने का तेरे निशान भी है,
 कोई रहने का तेरे मकान भी है ।
 तुझे देखा इधर तो इधर न मिला,
 तुझे दूँढा उधरतो उधर न मिला ॥
 कहीं दस्ते सवाल दराज नहीं,
 किसी और पै यूँ मुझे नाज नहीं ।
 कोई तुम सा गरीबनबाज नहीं,
 तेरे दरके सिवा कोई दर न मिला ॥

(१०)

(१) अन्त समय में हे जगदीश्वर
 तेरा सुमरण तेरा ही ध्यान हो,
 काबू में होवें इन्द्रियाँ अपने वशमें
 प्राण और अपाण हो ।
 खाली हो चित वासनाओं से
 अपना दुख कान उसमें नाभो-निशान हो,
 श्रद्धा से भरपूर मन होवे अपना,
 भक्तिकी हृदय में उत्कृष्ट खान हो ॥
 सत ही पै निर्भर हों काम अपने,
 सतही का अभ्यास सतहीकी वान हो ॥

(१) श्री पूज्य महात्मा नारायण स्वामी जी का भजन ।

जीते हों पर मरते हों सत पर,
 सतहीका जोर व सतहीका मानहो ॥
 भूलें न यम को पालें नियम को,
 जीवन में अपने तपही प्रधान हो ॥
 लवहीन हों पेममें तेरे ऐसे,
 सुखकी न सुधहो दुःखका न मानहो ।
 (११)

सुन मन हित की बात सुनाऊँ ।
 नित विषयों की सोच करे तू, यह पीऊँ यह खाऊँ ।
 यह भाँकूँ यह तान सुनूँ, यह सुगन्ध लिपटाऊँ ॥
 कभी न सोचा मरख तू ने, काम किसी के आऊँ ।
 इन हाथों से किसी दुखी का कुछ तो दर्द मिटाऊँ ॥
 ले कृपाण रण साज सवाकूँ कुछ जौहर दिखलाऊँ ।
 और नहीं तो आँख तक ही पोंछ किसी के आऊँ ॥
 ढोर भरे सोचे वन जूता जग के पैर बचाऊँ ।
 दुक विचार अपनी चमड़ी पर मैं क्यों कर इतराऊँ ॥
 जीते जी करले कुछ करनी बारहिं बार मनाऊँ ।
 कहीं न रोवे अब बीते दिन कैसे फेर बुलाऊँ ॥
 विन माँगे सब रस पावे तुम को राह बताऊँ ।
 प्रभु-भजन वह कल्प-वृक्ष है जिससे सब फल पाऊँ ॥

(१२)

पिता जी तुम पतित उधारन हार ।

दीन-शरण कंगाल के स्वामी, दुख के मोचन हार ॥ १ ॥

इस जग मोया-जाल भ्रमण में सूके न सार असार ॥ २ ॥

सत्य-ज्ञान विन अन्ध सम डोलें, करें असत्य आचौर ॥ ३ ॥

पाप-प्रवाह भपंकर जल में, डूबत है मंझधार ॥ ४ ॥

तुमरी दया विन को समर्थ है, करे दीनन को पार ॥ ५ ॥

(१३)

टेक—शरण पड़ी हूँ मैं तेरी दयामय,

शरण पड़ी हूँ मैं तेरी दयामय ॥

जगत सुखों में फँस कर स्वामी,

तुझ से लिया चित्त फेरी—दयामय०

पाप-ताप ने दग्ध किया मन,

दुर्मति ने लिया धेरी—दया० ॥

वही जात हूँ भवसागर में,

पकड़ लेओ भुजा मेरी—दया० ॥

अनेक कुकर्म गिनो मत मेरे,

क्षमा-दृष्टि देओ फेरी—दया० ॥

सत्संग ज्ञान मधुर सुख अपना,


करो प्रकाश एक बेरी—दया० ।


पाप-मलीन हृदय में मेरे,

ज्योति प्रकाशे तेरी—दया० ॥

प्रेम-तरंग उठे मन-अन्दर,

नाथ विनय सुनो मेरी—दया० ॥





Wells
Kearney Hall
Brew
Superintendent
Planning
De la
James

स्वाध्याय योग्य पुस्तकें

महात्मा आनन्द स्वामी कृत	
तत्त्वज्ञान	३)
प्रभु दर्शन	२॥)
प्रभु भक्ति	१॥), सजिल्द १॥)
महामन्त्र	१॥)
आनन्द गायत्री कथा	॥)
प्यारा ऋषि	॥=)
दयानन्द वचनामृत	॥=)
सीता १=) पार्वती १) पद्मनि ॥=)	

नारायण स्वामी कृत

कर्त्तव्य दर्पण ॥॥) सजिल्द	१)
योग रहस्य	१॥)
उपनिषद् ईश, केन, कठ, प्रश्न	
मुण्डक, माण्डूक्य, ऐतरेय तैत्तिरीय	३॥=)
बृहदारण्यकोपनिषद्	४)
मृत्यु और परलोक	१॥)
आर्य समाज क्या है ?	॥)
पाप और पुण्य	

स्वामी वेदानन्द जी कृत

स्वाध्याय सन्दोह	६)
स्वाध्याय सुमन	३)
स्वाध्याय संग्रह	२)
वेद परिचय	॥=)
सावित्री (गायत्री) प्रकाश	१)
विरजानन्द चरित्र	१॥)
संस्कृतांकुर	१॥)
संस्कृत कथा मंजरी	१=)

अन्य विद्वानों की पुस्तकें

कौटिल्य अर्थ शास्त्र	१०)
अष्टाध्यायी-प्रकाशिका	५॥॥)
उपनिषदार्य भाष्य	६)
ओंकार निर्णय	१॥)
वैदिक प्रार्थना	१॥)
योगासन	१॥)
बहनों की बातें	१॥)
दयानन्द चित्रावलि	२॥)
भारतीय संस्कृति	॥)
संध्या विनय	॥)
प्रार्थना प्रदीप	॥)
गुरुधाम एकांकी	॥)
गायत्री रहस्य	२)
आर्य समाजका इतिहास	१॥=)
यज्ञोपवीत मीमांसा	॥॥)
संस्कार विधि विमर्श	३)
स्त्रियों का स्वास्थ्य रोग	४)
वैदिक भक्ति सूत्र	१॥)
आर्य सिद्धान्त दीप	१॥)
गीत श्रद्धाञ्जलि	१)
वीरवल की हाजिर जवाबी	१)

गोविन्दराम हासानन्द, नई सड़क देहली ।